

Nobatguly Rejebow

Kalbymyň  
senasy





Nobatguly Rejebow

*KALBYMYŇ  
SENASY*

Saýlanan goşgular

Aşgabat  
Türkmen döwlet neşirýat gullugy  
2019

**Rejebow N.**

R40 **Kalbymyň senasy.** Saýlanan goşgular.-A.: Türkmen döwlet neşirýat gullugy, 2019

Görmüklü türkmen şahyry, dramaturgy, kinodramaturgy Türkmenistanyň halk ýazyjysy Nobatguly Rejebow 1946-njy ýylyň 1-nji sentýabrynda Serhetabat etrabynyň Sandykgaçy geňeşliginde dünýä indi. Oba mekdebini, soňra Türkmen döwlet uniwersitetiniň daşary ýurt dilleri fakultetini tamamlady. Ol «Türkmenistan» neşirýatynda, «Sowet edebiyaty» – häzirki «Garagum» žurnalynda, «Edebiyat we sungat» gazetinde, Oguzhan adyndaky «Türkmen-film» birleşiginde dürli wezipelerde işledi. Nobatgulyň on baş sany goşgular ýygyndysy çapdan çykdy. «Durnalaryň düşelgesi» atly goşgular kitaby bolsa Moskwada neşir edildi. Onuň «Gedaý bagşy», «Hak aşyklar», «Jahan jomardy», «Gyrat», «Görogly we Agaýunus», «Döwletli döwran geldi», «Halal hazyna», «Sahawat derýasy», «Dessembil» ýaly onlarça drama eseri paýtagtymyzyň teatrlarynda goýuldy hem şa serpaýyna eýe boldy. Nobatgulyň ssenarisi boýunça «Ajaýyp», «Arşyň pynhan hikmeti», «Awazanyň aýdymy», «Gyzykly gezelenç», «Ýalkamyş bagşy» ýaly birnäçe çeper film surata düşürildi. «Ependi, sen kim?» atly komediýasy Türkiýede türk dilli dramaturglaryň arasynda geçirilen bäsleşikde abraýly baýraga mynasyp boldy.

Eliňizdäki «Kalbymyň senasy» atly kitaba Nobatguly Rejebowyň iň gowy goşgulary girizildi.

## KÖPTARAPLY ÝITI ZEHIN

Indi elli ýyldan bäri ömrüni döredijilik işine bagyşlan, şu günler hem edebiýat meýdanynda zähmet çekip ýören Nobatguly Rejebow öz täze kitabyny okyjylara hödürleýär. Şahyr Berkarar döwletimiziň bagtyýarlyk döwründe-de zehin siňdirilen eserleri bilen ýurda hyzmat etmegini dowam edýär. Çünki hakyky şahyr hiç haçan garramaýar, ol döretdiğiçe kämilleşýär. Kämilliğiň bolsa aňryçägi bolmaýar.

Geçen asyryň altmyşynjy ýyllarynda türkmen poeziýasynda uly ýokary göterişlik başlanypdy. Şol döwürde edebiýatymyza gelen şahyrana nesliň görnükli wekilleri Halyl Kulyýew, Italmaz Nuryýew, Gurbannazar Ezizow, Annaberdi Agabaýew poeziýamyzy täze belentlige alyp çykdylar. Bu bolsa olardan soň, edebiýata gelen täze şahyrana nesle-de öz oňyn täsirini ýetirdi. Elbetde, bu tebigy ýagdaýdyr. Şol şahyrana nesil hem poeziýamyzyň ýeten belent derejesini peseltmän, ony täze belentliklere alyp gitmelidi, täze sepgitlere ýetirmelidi.

Ine, şu nukdaýnazardan seredeniňde, şol şahyrana nesliň Ahmet Gurbannepesow, Orazguly Annaýew, Orazmyrat Gurdow, Atajan Annaberdiýew, Başım Ödekow, Italmaz Akmyradow, Kakabaý Gurbanmyradow ýaly zehinli ýigitleri ýadyňa düşýär. Bu şahyrana nesliň ýene-de bir zehinli şahyry Nobatguly Rejebow geçen asyryň altmyşynjy ýyllarynyň ahyrynda – heniz Magtymguly adyndaky Türkmen döwlet uniwersitetiniň nemes dilinden ders berýän bölümünde okap ýörkä ilkinji goşgularyny, şeýle hem beýik nemes poeziýasyndan eden çeper terjimelerini metbugatda çap etdirip başlaýar.

Ol 1969-njy ýylda uniwersiteti tamamlap, öz obalaryna, bag bossanlyga bürenen Sandykgaçydaky mekdebe işe gidýär. Ol mekdep okuwçylaryna türkmen dilinden we edebiýatyndan sapak berýär. Ýöne çeper döredijilik ony öz erkine goýmaýar we ýene-de şahyry paýtagta – Aşgabada alyp gelýär. Tanymal rus şahyry Ýuriý Kuznesowyň aýtmagyna görä, beýik pikirler, beýik ideýalar ýurduň paýtagtynda ýüze çykýar, hut şonuň üçinem uly şahyrlar paýtagtda ýaşamalydyr.

Şeýlelikde, şahyryň ajaýyp, özboluşly, filosofiki oýlanmalara baý goşgulary şol döwürdäki «Ýaş kommunist» (häzirki «Watan») gazetinde, «Edebiýat we sungat» gazetinde zygiderli çap edildi we onuň il içinde gowy şahyr hökmünde adygyp gitmegine sebäp boldy. Şondan soň dürli



döwürlerde şahyryň «Topragyň tagamy», «Ajaýyp dünýä», «Al-ýaşyl gar», «Jemşidiň jamy», «Diňe söýgi hakynda» ýaly şahyrana kitaplary neşir edildi we okyjylaryň söýüp okaýan kitaplaryna öwrüldi. Şahyr 1977-nji ýylda Moskwada geçirilen ýaş ýazyjylaryň Bütinsoýuz maslahatyna gatnaşdy we goşgulary uly ussatlaryň gowy bahasyna mynasyp boldy. Şeýlelikde, onuň goşgulary Moskwada neşir edilýän «Poeziýa» almanahynda çap boldy. Onuň «Durnalaryň düşelgesi» diýen şahyrana kitaby Moskwanyň «Молодая гвардия» neşirýatynda rus dilinde çapdan çykdy. Oňa tanymal rus şahyry Ýewgeniý Winokurow sözbaşy ýazyp, onuň goşgularyna mynasyp baha berdi. Bu bolsa şahyryň şol kitabyň Nikolaý Ostrowskiý adyndaky baýragy almagyna şert döretdi. Şeýlelikde, şahyryň goşgulary köp halklaryň diline terjime edilip, goşgularyň örüsi giňedi. Şahyryň goşgulary öz ýurdumyzda hem şol döwürdäki Türkmenistanyň Lenin komsomoly, häzirki Ýaşlar baýragyna mynasyp boldy. Edebiýatyň taryhyna ser salanymyzda A.S.Puşkin, M.Lermontow, I.Gýote ýaly uly şahyrlaryň kämil proza hem drama eserlerini ýazandygyny bilýäris. Şeýle mysallar biziň türkmen edebiyatymyzda hem bar. Görnükli şahyrlarymyz Mämmet Seýidowyň, Berdinazar Hudaýnazarowyň, Gurbannazar Ezizowyň hem bu žanra ýüzlenip, kyssa eserlerini, drama eserlerini ýazandygynyň biz şaýady. Hak tarapyn zehin berlen adam haýsy žanrda işlese-de, ilhalar eserleri döredip bilýär. Bu babatda Nobatguly Rejebowyň hem birnäçe kyssadyr drama eserlerini ýazandygy, onuň ssenarisi boýunça kinofilmleriň hem surata düşürilendigi hakykat. Şahyryň «Baharda gopan harasat», «Guduz» ýaly powestleri, beýik şahyrymyz Magtymguly hakda ýazan nowellalary-da şahyryň köpgyraňly zehininden habar berýär. Hut şonuň üçin-de şahyryň edebiyatyň, sungatyň önünde bitiren işleri üçin oňa hormatly Prezidentimiziň Permanlary bilen ilki «Türkmenistanyň at gazanan sungat işgäri», soň bolsa «Türkmenistanyň halk ýazyjysy» diýen hormatly atlar berildi.

Onuň goşgularyna Türkmenistanyň halk ýazyjysy Kerim Gurbanpesow özüniň «Tomus ýazgylary» diýen essesinde gowy baha beren bolsa, şahyr hakynda Türkmenistanyň halk ýazyjysy Hudaýberdi Diwangulyýew, Türkmenistanyň il ýaşulusy, zehinli prozaçy Osman Ödäýew, filologiýa ylmlarynyň doktory Muhammetguly Amansähedow dagy makalalar ýazyp, onuň döredijiligi hakynda giňişleýin söhbet açdylar.

Bu aýdylanlaryň barysy türkmen edebiyatynda Nobatguly Rejebow diýen uly zehiniň, halypalyga ýeten şahyryň bardygyna güwä geçýär.



Hormatly Prezidentimiz Gurbanguly Berdimuhamedow halypa-şägirtlik däbine giň ýol açdy. Elbetde, her bir köp ýaşan ýa-da köp eser döredeniniň hemmesine halypa diýip bolmaýar. Halypa bolmak üçin öz ýetişdiren, zyyň dowam etjek şägirtleriň bar bolmagy zerur. Nobatguly Rejebowdan görelde hem tälim alýan Kakamyrat Rejebow, Seýitmyrat Gel-diýew ýaly gowy şygrylary bilen eýýäm özlerini tanadan ýaş şahyrlar bar.

Biz onuň goşgularydyr poemalary hakynda hem durup geçmegi makul bilýäris.

Her bir uly şahyrda bolşy ýaly, Nobatgulyň döredijiligindenem Watan temasy güberçekläp öňe çykýar. Ýöne ol goşgularyň köpüsi badyhowaly sözlerden, gury waspnamadan ybarat bolman, olarda Watanyň, türkmen topragyň, halkymyzyň geçmişiniň çuňňur beýany bar bolup, çeper detallaryň, obrazly sözleriň, üýtgeşik meňzetmeler ýaly çeperçilik serişdeleriniň üsti bilen okyja ýetirilýär. Şahyr türkmen bedewi hakda ýazsa-da, türkmen tebigatynyň daglary-düzleri hakda ýazsa-da, olaryň hemmesi şu topraga söýgüden ybarat bolup, Watan hakdaky simfoniýa öwürülýär. Şahyryň «Uçmah ýaly Diýarym», «Türkmenistan», «Watanyň» ýaly goşgulary ýurdumyzyň erkinligi, Garaşsyzlygyň beren bagty hakda söhbet açýar. Her bir şahyr Watanyň beýgeldip, özi hem beýgelýär. Sözümiziň gury bolmazlygy üçin şeýle setirleri mysal getirmek isleýäris.

*Watan — gyzgyn gursagynda namysym,*

*Watan — ýüreginden öndüren enem.*

*Watan — babalaryň bagyşlan bagty —*

*Mukama hem mähre, söýgä eýlenen.*

*Gitsem — enem deýin elin serenim,*

*Gelsem — enem deýin gujak gerenim.*

Örän dogry sözler. Watan hem biziň enemiz, atamyz ýaly mukaddesdir, keramatdyr.

Önem aýdyşymyz ýaly, Nobatguly Rejebowyň goşgularynyň tema örüsi giň. Onda söýgi hakdaky liriki goşgular-da, «Serwi agajy» «Serkerde» ýaly goşgular toplumlary-da, ýurdumyzyň Oguz handan başlap Gahryman Arkadagymyza çenli bar bolan beýik şahsyýetlerimize bagyşlanan goşgular-da, türkmen tebigatynyň ýazlary-gyşlary barada ýazylan peýzaž lirikasy-da, poeziýa hakda pikirleri öňe sürýän şygryrlar-da bar. Bularyň bary hakda giňişleýin söz açmak bir sözbaşynyň çäğine sygmaýar.



Şu günler hem Garaşsyzlygymyza, hemişelik Bitaraplygymyza, mähriban Prezidentimiziň halka bagyşlan erkinligine guwanyp ýaşap ýören, gowy eserler döredip ýören ýiti zehinli galamdaşymyza täze-täze döredijilik üstünliklerini arzuw edýäris. Şahyryň bu kitabyny okajaklaryň bolsa, onuň hiç kimiňkä meňzemeýän, özboluşly ajaýyp goşgularyny okap, lezzet aljakdyklaryna berk ynanyars.

**Atamyrat ATABAÝEW,**  
*Türkmenistanyň halk ýazyjysy,*  
**Gurbannazar ORAZGULYÝEW**  
*ýazyjy.*





# DILIMDE DOĞAM DIÝAR

Sena

Daglaryňyz beýik bolsun, bulutlary  
lemmer-lemmer.  
Daşlaryňyz lagyl-mermer, derýalarňyz tereň  
bolsun.  
Seýkin basyp gelsin ýazlar,  
kenizleri – näzik ýeller,  
Çal dumanly jülgelerde umga bolsun, jeren  
bolsun.

Ýelden ýyndam bedew bile şan getiriň ilniže,  
Hiç kim dutaryndan gaýry ýanyna ýarag almasyn.  
Biliňizden önen perzent kuwwat bolsun biliňize,  
Ýüregňizden önen gyzlar ýürege ýara salmasyn.

Gasyn düşse ýüzüňize, diňe ýylgyrmadan düşsün,  
Gara gözler ýaksa eger – ýylgyryp ýaksyn janyňyz.  
Nanyňyz deý nurana Gün gögüňizden şugla saçsın,  
Tamdyrňyzdan tylla Gün deý lowurdap çyksyn  
nanyňyz.

Kalbyňyzda ene kimin otursyn päk ynsabyňyz,  
Dost-dogandan zyýat bolsun, dogan dostuňdan zyýada.  
Küpürsäp ýatan toprakda gögersin, goý, yhlasyňyz,  
Guruň ajap şäherleri – meňzesin diňe hyýala.

Geçmişniň çuňdur siziň,  
geljegiňiz juda beýik,  
Türkmeniň adyn baýdak deý, al asmana göteriň siz.  
Gül Diýarda ýaýrap-ýazlyp,  
Gül Diýarda söylüp-söýüp,  
Köpeliň siz,  
Köpeliň siz!



# TÜRKMENISTAN

Berkarar döwletim, bagtyýar döwrüm,  
Mesgenim,  
mekanym – Türkmenistanym!

Uçmahy Diýarym, aýdyma öwrül,  
Sen jigerde janym – Türkmenistanym,

Gül Diýar, gülgün Diýar,  
Zeminde Günsüň, Diýar.  
Ajaý eýýamyň gelip,  
Bagt bolup çüwdüň, Diýar.

Ýaşyl ýazly Diýar, ýeke-täгим sen,  
Buýsanjaň başymda göwher täjím sen.  
Mukaddes Watanyň, keramat ýurdum,  
Döwletli döwranda seždegähim sen.

Türkmeniň sahat saçagy seniň,  
Baýlyk-berekediň sakasy seniň.  
Agzybirlik – halkymyzyň senasy,  
Sen meniň mukaddes hazyna-genjim!

Tereň derýalaryň aby-köwserdir,  
Dagyň-daşyň – altyn, kümüş-göwherdir.  
Kükräp gelse läle-reýhan ýazlaryň,  
Gülgün Diýar älemgoşar öwseýdir.

## UÇMAH ÝALY DIÝARYM

### 1

Türkmen, sen beýiksiň,  
aslyň beýikdir,  
Taňrym saňa beýik ykbal beripdir.  
At-owazaň dolup jümle-jahana,  
Rysgal-döwlet ýagýar arşdan hem kürsden,  
Galkyn sen,



Silkin sen,

Ýalkan sen, türkmen.

Şirsiň sen,

Her işde rüstemsiň, rüstem,

Berkarar döwletim,

bagtyýar döwrum,

Sen beýik aýdyma,

aýgyda öwrül,

Ulus-illerimiň bagtyna öwrül!

Asmanda parlasyn ýaşyl Baýdagym,

Sen pasly baharym,

Toýum-baýramym!

Adyň – doga,

jiger saňa bendiwan!

Çünki seni depesine göteren

Gujurly,

gaýratly Prezidentim bar!

Prezidentim,

beýiksiňiz Siz,

beýiksiňiz,

Taňrym Size belentligi beripdir!

Kämillik Siz!

Özgeriş Siz!

Ösüş Siz!

Siz beýik münýylygyň Lideri!

Siz türkmen Parasady,

Paýhasy,

Siz halkyň görer gözi,

Didesi!

Erkana ýurdumyň erkin Baýdagy!

Kämillik Siz!

Özgeriş Siz!

Ösüş Siz!

Bagtyýar eýýamyň manysy Siz.



Taňrym Size öndengörüjilik hem  
Paýhas bilen zehin bagtyn berendir.  
Mübärek nazaryň salan ýeriňden  
Dömüp çykýar zawodlaryň toplумы,  
Dömüp çykýar fabrikleriň toplумы,  
Halka hossar,  
ýurda howandar Lider,

Watan kuwwaty Siz,  
Halkyň doklugy!  
Külli türkmen ilim daşynda jemdir.  
Külli türkmen diňe Size bitendir!  
Külli türkmen diňe Siziň bilendir!

2

Watan – ýalňyz messebidir türkmeniň,  
Watan – ýalňyz mesgenidir türkmeniň,  
Watan söýmek – mezhebidir türkmeniň,  
Mukaddes Diýara,

Watana,

Halka

Söýgüsi – baş mekdebidir türkmeniň!

Türkmenistan – iki dünýä barymsyň,  
Buýsanjymsyň,

şöhratymsyň,

şanymsyň,

Watanymsyň,  
Jigerimde janymsyň,  
Sen söýgiň mekany,  
Mähriň mesgeni.

Külli türkmen ilim Oguz han bolup,  
Gorkut ata bolup,

Alp Arslan bolup,

Görogly beg bolup,

Pyragy bolup,

Nije müň ýyl jandan söýendir seni!



Seň üstüňde janyn berip, jan alyp,  
Gözüň göreji deý görendir seni!  
Sen atalaň al ganyna eýlendiň,  
Ak ýagşyna,  
ak garyna eýlendiň,  
Halkyň arzuw-hyýalyňa eýlendiň.

Bu gün beýik Arkadaga sygynyp,  
Dünýä içre –  
dünýä bolup beýgeldiň!  
Prezidentimiz ýurda howandar,  
Halkyna hossar,  
Uçmah ýaly ajap Diýaryma ýar,  
Görogly gaýratly Prezidentim bar!

### 3

Bu daglar – bizimdir,  
düzler bizimdir,  
Biziňkidir şaglap ýatan derýalar.  
Şahyr topragyny göwher-zer saýsa,  
Daýhan topragyny keramat saýýar,  
Prezidentim – beýik Arkadagymdyr!  
Söýenim,  
sylanym,  
sarpalanymdyr!  
Beýik ýeňişlere,  
bagta ýarymdyr!  
Allam arşdan Beýik Oglun ýalkasyn,  
Ol – külli türkmeni  
ýalkaýanymdyr!  
Pajarla-eý, jennet bilen deň Diýar,  
Arşdan alamatly Prezidentim bar!  
Pähim-parasatly Prezidentim bar!  
Paýhasy ganatly Prezidentim bar!  
Biziň uly  
maksadymyz,  
matlabymyz,



Dünýä ýaly uly her bir tutummyz,  
Dünýä ýaly uly her bir gadammyz.

Eý, bagty daş ýaran buýsanjaň halkym,  
Bagtyň ýaly möçbersizdir  
Watanmyz!  
Prezidentim – beýik Arkadagymdyr!

Söýenim,  
sylanym,  
sarpalanymdyr!

Beýik ýeňişlere,  
bagta ýarymдыr!  
Allam arşdan Beýik Oglun ýalkasyn,  
Ol – külli türkmeni  
ýalkaýanymдыr!

Pajarla-eý, jennet bilen deň Diýar,  
Arşdan alamatly Prezidentim bar!  
Buýsan-eý,  
berkarar  
ýurduña buýsan!

Bir agza bak!  
Arkadagyña uý sen!  
Allam arşdan açdy döwlet sakasyn!  
Heý-de, bu Diýary söýmez ýalymy?  
Synlaň, parlap gelen türkmen ýazyny!  
Bu ajaýyp ýazlar – türkmen halysy!  
Türkmen hala geçiripdir ýazyny!

Synlaň rysgal-bereketli gallasyn,  
Synlaň perişdeli desserhanyny!  
Onuň náz-nygmatly tomsuny synlaň,  
Synlaň onuň şirin-şeker güýzlerin!

Ak hanalar gamaşdyrsa gözleriň,  
Bal gawunlar alyp barýar janyňy!  
Döret, Diýar,



ýarat, Diýar,

gur, Diýar,

Dünýäň döwür-döwranyny sür, Diýar,  
Sahy, sahatly Prezidentiň bar!

Meniň Hak halatly Prezidentim bar!  
Danasyňyz

giden bir dünýäsiňiz,  
Agzybirlik – Siziň sarsmaz binýadyňyz!  
Abadanlyk – Siziň ýaşyl baýdagyňyz,  
Jahana ýaň salýar toý-baýramyňyz.

Nije ýyl ykbaly çat açan türkmen,  
Bir supraň başynda ýaýnap-ýaýradyň!  
«Döwlet adam üçin!» –

dünýä deň şygar,  
Pähim-parasatly Prezidentiň bar!

Türkmenim,

alnyňdan ak Gün dogupdyr!

Ykbalyň göterlip,  
Bagtyň çüwüpdür!  
Giň Diýarda syrgyn-syrgyn illeriň  
Bir Saçaga,  
Bir Ojaga sygypdyr!

Sygynypdyr beýik Arkadagyna!  
Mukaddes Watanyň sarpalanyna!  
Tutuş türkmen halkym bir janu-tendir  
Tutuş türkmen halkym Saňa bitendir.  
Prezidentim, türkmen

Seniň bilendir!

Rowaç bolsun,

röwşen bolsun ýollaryň,

Beýgel,

arşa sary azym ur, Diýar,

Dünýäde şöhratly Prezidentim bar!



Eý, keremli,  
keramatly Watanym,  
Desserhanym ýaly mukaddessiň sen!  
Yşku-heser ýaly muhabbetsiň sen!  
Meniň daşdan galam,  
Ymaratymsyň!  
Nurnama deý,  
namazlyk deý päkize  
Topragma baş egip,  
sežde etdim men!!!

Janymdan syzdyryp ýazan şygyrlam,  
Saňa ak ýürekden ybadatymdyr!  
Bir gün başym goýsam seniň üstüňde,  
Ol saňa iň soňky mynajatymdyr!

Owadan Diýarym,  
ata Watanym,  
Gülleriň ysgasam başym sämeyär.  
Başym çaşyp aýylýaryn essimden,  
Sen polatdan galam,  
daşdan erkim sen.  
Senden beýik,  
senden eziz,  
senden ýeg,  
Arşyň-kürsüň arasynda näme bar?!  
Türkmen ogly mertden mertdir,  
Begden beg!

Diýarymyň nämedigini bilýändir:  
Geçmişde ýurduma göz diken saýry!  
Gaýdyp gözýaş dammaz seniň üstüňe,  
Gan dammaz göbekleň ganyndan gaýry!  
Diňe dyza çöküp,  
Tuguňy öpüp,  
Gözümizi ýaşlamaga rugsat ber!





Mukaddes Watana edeliň sežde,  
Geçmişim sen,  
Röwşen Geljegim sende.  
Sende ulus-iliň bagty jem, Diýar,  
Şa kaddy-kamatly Prezidentiň bar!  
Soltan sagadatly Prezidentim bar!

5

Eziz Watan,  
sen Kábämsiň,  
Kyblamsyň,  
Göçgün ruhum,  
howalamsyň,  
howamsyň,

Seniň adyň dillermiziň senasy,  
Seniň adyň zybanymda dogamdyr.  
Seň topragyň namazlyk deý mukaddes,  
Seň topragyň –  
kalbymyz deý päkize.

Gören aşyk bu owadan Diýara,  
Görmedikler gaýybana aşykdyr.  
Bu toprak Allanyň beren serpaýy  
Şazada türkmenе,  
Kalby päk ile!  
Buýsandygym saýy,  
söýdügim saýy,  
Röwşenlenip artyp barýar hümmetiň,  
Arzylanyp,  
artyp barýar gymmatyň.

Ýaşyl ýaýlalarda ýazylyp-ýaýrap,  
Ýylba-ýyldan artyp barýar ymmatyň.  
Eziz Watan,  
sen Kābesiň,  
Kyblasýň,  
Sen halkymyň jan-jigerne deň, Diýar,  
Seniň şan-şöhratly Prezidentiň bar!



Köpetdagym dag ähliniň şahydyr,  
Köýtendagym dünýe ýaly bakydyr.  
Daraýy deresi,

Umbar jülgesi

Gojaman Heregiň çayy-çeşmesi,  
Jümle-jahan heýjany hem eşreti,  
Jennetdir,

uçmahdyr,

Erem bagydyr!

Balkan dagy – mydam Balakan dagym,  
Gadymy Dehistan,  
Meşet misserian  
Türkmeniň beg bolup ýaşan dünýesi.  
Eý, pelek,

arş üzre

aýlanýan pelek,

Ýerde-gökde gaýry uçmah barmydyr?!

Tenekardyr jana şypa howasy,  
Çeşmesi – senadyr,  
Çaýy – dogaýy.  
Aby-köwser suwňa basyp dodagym,  
Sežde edip

kylýarys biz togaby.

Topragym, seň astyň-üstüň hazyna,  
Her gysymyň lagyl, göwher, genç, Diýar.  
Bu gün seniň ykbalyňy özgerdýän  
Beýik syýasatly Prezidentim bar!

Tolkun sen,

Tolgun sen,

Bahry Hazarym,

Sen Hakyň didaryn gören ummansyň.

Dünýe döräp

gadymy hem

müdimi

Türkmen ýurduň huwwalansyň,  
Üwränsiň!



Ulus-ile sen döwletli döwransyň,

Apy-tupan,

harasatda

möwç urup,

Daglaryma,

düzlerime,

sährama

Bulut bolup,

Baran bolup barýarsyň,

Çabga bolup,

Ýagmyr bolup ýagýarsyň.

Tolkun sen,

Tolgun sen,

Bahry Hazarym,

Hak sylaýyp salmyş saňa nazaryn.

Möwç ur, Gürgen deňzim,

Garabogazym,

Size sežde edip gurban bolaýyn.

Türkmeniň ümmülmez hazynasy sen,

Astyňda çaykanýar nebit ummany,

Astyňda çaykanýar gazyň ummany.

Türkmeniň buýsanjy,

baýlygy sensiň,

Türkmeniň dag-düzli,

sähraly-çölli

Dünýä içre deňiz şalygy sensiň!

Suwuň jana şypa,

Derde em, Diýar,

Hazary halkymyň bagtyna öwren

Pähim-parasatly Prezidentim bar!

Agzybir raýatly Prezidentim bar!

«Gara altyn»,

«mawy altyn»,

«ak altyn» –

Mesgeni sen,

kuwwatlandyň,

bat aldyň,



«Türkmenistan – beýik döwlet!» –

at aldyň,

Bagtyna buýsanyp,

baýnady halkym!

Çar ýana uzaýar demir ýollaryň,  
Ak asman ýollaryň, deňiz ýollaryň.  
Hazarynda baýlyk bolup tolkunýar,  
Bagt bolup tolgunýar mawy gomlaryň!  
Garagumda baýlyk bolup tolkunýar,  
Bagt bolup tolkunýar depe-gollarym.  
Çar ýana uzaýar demir ýollarym,  
Ak asman ýollarym,  
Deňiz ýollarym.  
Doganlyk ýollarym,  
Dostluk ýollarym.

Ulus-il bagtyýar,  
Ýurdum berkarar,  
Dünyäň ähli ýolun dostluk ýoluna  
Öwren parasatly Prezidentim bar!

## 6

Mukaddes Watanyň,

kerem topragym,

Keramatly ýurdum,

Sen Ylah nursuň!

Dünyäň kartasynda äpet Öküz deý

Hazar ummanyňa baş egip dursuň!

Ylahy Watanyň,

keramat ýurdum,

Desserhanym ýaly mukaddessiň sen,

Yşk-heser deý mähir-muhabbetsiň sen.

Geçmişim sen,

Aýdyň Geljegim sende,



Göçgüniň göwünde,  
Howalaň serde!

Sen türkmen togaby,

edýäris sežde,

Nije müň ýyl seni gorap jan alyp,

Janyn berdi nije gerçeğiň sende!

Daga azym urup,

daşy syndyran,

Arşa azm urup,

çarhy dönderen,

ýerin gandyran,

Halkym saňa yşkyn, yhlasy ekip,

Halkym saňa şirin jandan jan berer!

Watan, saňa külli türkmen bendiwan,

Seniň parasatly Prezidentiň bar!

Asmanda parlaýar ýaşyl baýdagym,

Zeminde parlaýar toýum-baýramym.

Gökden toýnuk gurup barýan durnalar,

Sende watan tutup,

Sende ýerleýär.

Aşgabadym –

yşkdan bina paýtagtym,

Mydam dogan-dost dilinde gürleýär.

Bereket derýasyn–rysgal derýasyn

Akdyryp zawoddyr fabrik güwleýär.

Günden tutuň ýaş-ýeleňleň döwresin,

Watan näme?

Diýar näme?

Halk näme?

Olaň kerem-keramatyn öwrediň!

Beýikdigini öwrediň bu döwletiň!

Uly boluň,

uly boluň, ogullar,



Ýogsam ýurt gursaga ýerleşýän dälidir!  
Ululygyň nämedigin görkezdi,  
Bir zaman dünýäni tagtlan oguzlar!

Watan – ýalňyz mesgenidir türkmeniň,  
Watan – ýalňyz messebidir türkmeniň,  
Mukaddes Watana,

Diýara,

Halka

Söýgüsi – baş mekdebidir türkmeniň!

Berkarar döwletim, bagtyýar döwrüm,  
Sen mukama öwrül, aýdyma öwrül,  
Ulus-illerimiň bagtyna öwrül.  
Pelpelle asmanda, owadan göwnüm,  
Bagtyýar şäherlem, obam, kendim bar!  
Beýik syýasatly Prezidentiň bar!

Dünýä meşhur uçmah ýaly Awazaň,  
Döwletli döwranda Diýar abadan,  
Liderim işleýär janyn aýaman!  
Watan,

Diýar,

Halkdyr – ähli aladaň!

Ulus-iliň bagty – Siziň bagtyňyz!  
Ulus-iliň kalby – Siziň tagtyňyz!  
Ýagşyzada halkym, ýazylyp-ýaýra,  
Beg bol, halkym,

baý bol,

bagtyýar baýna,

Şalara mynasyp köşgi-saraýda.

Günsaýyn göterlip,

gülleýän ýurdum,

Tükenmez baýlygym,

gaznam-genjim bar!

Sahy-sagadatly Prezidentim bar!



Türkmen, dünýä görkez beýik gudratyň –  
Sungatyny adyl döwlet gurmagyň!  
Handan hansyň, türkmen,

akyl danasyň,

Begden begsiň, türkmen,  
Asylzadasyň!

Aslymyz – bir!  
Agzymyz – bir!  
Aklymyzy bir edip,  
Bir beýik Pikire,

Paýhasa bitip,  
Tutuş türkmen halkym bir ten, bir jandyr.

Bu ullakan ýurda,  
Bu beýik ýurda  
Oguz hana kybap OGUL derkardyr!  
Arkadagym,

Siz hakyky

Lidersiz!

Allam Size baky rowaçlyk bersin!

Erem bagy bolmuş boz alasynda,  
Il heýjana gelmiş howalasynda.  
Mukaddes Watanym,  
Keramat ýurdum,  
Sen bakysyň dünýäň dowamatynda!  
Sen bakysyň!  
Buýsanjymyň!  
Bagtymyň!  
Halkym – janym,  
Ýurdum – dinim-imanym!

Taňrym ýaly,  
Beýik Watanym ýaly,  
Beýik Arkadagym – ýeke-tägimdir!  
Diýar – depämizde göwher täç bolsa,  
Prezidentim Watanymda Täjimidir!



Berkarar döwletim, bagtyýar döwrüm,  
Beýgel,

özger,

ös-de aýgyda öwrül!

Ýaşyl tugun arşa göteriň döwrüň!

Halkymyň bagtyýar aýdymna öwrül!

Hyýal bolup,

heser bolup,

ha:l bolup,

Jadyly ýaýlaňda aýlanýar göwün.

Mes-mele topragym – mele nan ýaly,

Ýaýlalam,

alalam

desserhan ýaly,

Ýagşyzada halkym,

Şahandaz halkym

Jümle-jahan içre şirin jan ýaly!

Söýüň, söylüň bu owadan Diýarda,

Söýüň ony, janu-dilden söýüň siz!

Zeminde Gudrat ýok Watandan gaýry,

Bu mukaddes Watanmyza uýuň siz!

Ýagşy ile ýagşy sözler ündelsin,

Sözleriňiz şeker olsun,

gant olsun.

Bu mukaddes Watan,

Uçmahy Diýar

Mähir-muhabbete,

yşka gundalsyn!

Agzybir, abadan şäher-kendim bar!

Oguz han adatly Prezidentim bar!





Garagumum –

gara humum –

hazynam,

Çaýkanar sen deňiz günleriň ýatlap.

Syryp san-sajaksyz ýodadyr ýoluň,

Eýýamlaň,

heňňamlaň

kerwenin çekdim.

Jigerim daglaýyp,

Gözlerim ýaşlap,

Suw-suw diýip ötdüm seniň üstüňden!

Guba çägäm, açylmyşdyr bagtyň, heý,

Ýyllar çekdi,

eller çekdi tagtyň, heý!

Ýaşyl ýaza,

Ajap eýýama ýetdiň!

Altyn asyr derýaň,

Garagum derýaň,

Jeýhun derýaň bilen reýhana ýetdiň!

Mawy gazyň umman bolup çaýkanyp,

Goja göwün ýaly heýjana ýetdiň!

Türkmeniň rysgally desserhany sen,

Türkmen ýaly gadymy sen,

Baky sen!

Dünýe döräp dyman dünle Garagum,

Baky bahar geldi gülle, Garagum.

Genji-käniň,

hazynalaň mesgeni,

Bu gün saňa aşyk dünýe, Garagum!

Gülle,

gülle beýik günde Garagum,

Dagdan Arkadagyň,

Jigerbendiň bar,



Beýik Hak halatly Prezidentiň bar!  
Diňle meniň mynjatym, Ýaradan,  
Diýaryma nazar sal sen,  
gara sen!

Türkmen Watan diýip janyn aýamaz!  
Söwer Ogluň –  
türkmeniňi aýa sen!

Namazlygy ýaly päk Diýarynda  
Küren-küren  
şäher bolsun,  
kent bolsun.

Perigatanç gözelleri ykbally,  
Gerçek ýigitleri döwletment bolsun!  
Hemişe – parahatçylyk abadanlyk bolsun!

Ýalka,  
ýalka,  
ýagşy halkymy  
ýalka!

Watan – sarsmaz galam,  
Ymaratymdyr!  
Bir gün başym goýsam seniň goýnuňda,  
Saňa seždäm,  
saňa ybadatymdyr!  
Jiger-bagrym ýaryp çykan şygrylam –  
Derwüş bolup aýdýan mynjatymdyr!

## 9

Prezidentim,  
uçur bedew atyňy,  
Prezidentim, göçür bedew atyňy,  
Ahalteke atyň çarpaýa galsyn –  
Çüwen ykbaly deý bu beýik halkyň!

Ýöne at däl Siziň münen bedewňiz,  
Ol at Togrul begiň ganatly aty,  
Ol at Alp Arslanyň ha: alatly aty,  
Ol at Gyratydyr Görogly begiň!



Türkmen ogly bedew ata türgendir,  
Türkmen ogly aty bilen rüstendir,  
Türkmen ogly aty bilen türkmenidir.  
Türkmen tylla-tagt saýandyr bedewin,  
Dal bedewiň

simu-zerden eýerin!

Goýber, Şuňkar guşuň jylawyn goýber,  
Ol jümle-jahany bendi eýlesin.  
Ol ylham-yşk bolup,  
Gözellik bolup,  
Arş-kürs arasynda tüweleýlesin!

Türkmenistan ýurdum –

bedew at ýaly

Ýüzin salyp röwşen geljege barýar.

Ajap taglymatly Prezidentim bar,

Gyratly,

nuratly Prezidentim bar.

## 10

Gurulýar paýtagtym,

Gurulýar ýurdum,

Her bir jaýy – köşk – saraýdan zyýada,

Her binasy – dilimiziň senasy,

Her zawody,

her fabrigi,

desgasy

Halkymyzyň Baklygynyň dessany!

Berkarar ýurdumda bagtyýarlyk bar,

Her ädimi ýeňiş,

üstünlik,

açyş.

Dana Arkadagyň paýhasy bilen,

Pajarlaýar uçmah ýaly ýaşayyş!

Rysgal-döwlet ýagýar arşdan hem kürsden,

Gazu-nebit çogýar sähradan-düzden,

Beýgel sen,



Kämil çyk,

merdana Türkmen!

Berkarar döwletiň bagtyýar döwrün  
Dünýäniň ajaýyp aýdymna öwrüň!  
Arkadagyň saýasynda jem bolup,  
Liderimiz bilen bir jan-ten bolup,  
Türkmen dünýä gudrat görkezip barýar.  
Beýik halkym beýik döwletin gurýar,  
Sebäbi guruju Prezidentim bar!  
Ylahy halatly Prezidentim bar!  
Arşdan alamatly Prezidentim bar!  
Paýhasy ganatly Prezidentim bar!

2009 ý.

## GOJANYŇ WESÝETI

Goraň Watany, ogullam,  
Ol mukaddes ymaratdyr.  
Söýüň Watany, gyzlarym,  
Ol söýgüden ybaratdyr.  
Watan üçin baş goýsaňyz,  
Ol – Watana ybadatdyr.

## DÖWLETLI DÖWRAN GELDI

Berkarar Diýar, saňa  
Döwletli döwran geldi!  
Janlar saňa sadaga,  
Allamdan perman geldi!

Baglara seýran geldi,  
Kalbyma heýjan geldi,  
Jahany haýran kylyp  
Bir ajap zaman geldi!

Daglarym lagyl-göwher,  
Ýaýlam al-ýaşyl öwser,  
Derýalam aby-köwser,  
Eşretli eýýam geldi!



Galkyp döwlet daragtym,  
Ýurda sygmaz baý bagtym,  
Ak mermerden paýtagtym,  
Ýoluňa rowan geldi!

Awazam – yşku-heser,  
Her binasy köşge deň,  
Jahan saňa keşter eder,  
Jümleýi-jahan geldi!

Pelpelle arşda ruhum,  
Watandyr seždegähim.  
Emriňden Adyl şahym,  
Emrinden Arkadagyň,  
Döwletli döwran geldi!

## WATANYM

Watan – gyzgyn gursagymda namysym,  
Watan – ýüreginden öndüren enem.  
Watan – babalaryň bagyşlan bagty –  
Mukama, mähire, söýgä eýlenen.

Gitsem – enem deýin elin serenim,  
Gelsem – enem deýin gujak gerenim –  
Eziz Watan, seniň şirin janlary,  
Seniň üçin şirin janyn bereniň.

Olaň arzuwydyň, aýdymydyň sen,  
Olar sen bolubam göwsüňde galdy.  
Aby-Zemzem suwy bar bolsa seniň,  
Senden haýsymyzyň mährimiz gandy?!

Seniň Garagum däl, altyn humuň bar,  
Seniň dagy-daşy ýarýan demiň bar.  
Seniň şan-şöhratyň ýer ýüzüne däl,  
Onuň geljegne-de ýalkymyn salýar.



Ädim ur, Watan,  
Döret, gur, Watan,  
Ýeňişlerden ýeňişlere ýör, Watan!

## DIÝAR

Sallanyp geler ýazlary,  
Ýeller seýkin-seýkin Diýar.  
Goýnuňda ýazyň ýazlaýyp,  
Arşa çykdy keýpim, Diýar.

Al asmanyň durnalydyr,  
Daglaň injir-hurmalydyr,  
Tereň çeşme-çaýlaryňa.  
Aşyk bolup ýörmelidir.

Gülleriňden ot alaryn,  
Iýmişleňden dat alaryn.  
Başa çekip sermes bolýan,  
Sabaň elwan badalaryn.

Höwürtgesi yşk-heseriň,  
Pynhan syrly gijeleriň.  
Ýada salýar ümüş-tamys  
Söwer ýaryň didelerin.

Kükräp gelýän çabgaňdyryn,  
Şabrap-şabrap ýagýandyryn.  
Heser siňen aýdymyň hem  
Seniň datly nagmaňdyryn.

Sallanyp geler ýazlaryň,  
Ýeller seýkin-seýkin, Diýar.  
Goýnuňda ýazyň ýazlaýyp,  
Seni jandan söýdüm, Diýar.



# WATAN

(Aýdym)

Watan, Watan, eziz Watan,  
Baky bagy-Eremsiň sen.  
Keramatsyň, keremsiň sen,  
Gara bagyr enemsiň sen!  
Gursagyma buýsanç bilen  
Jiger mähriň berersiniň sen.

Seniň sähra-çölleriňe  
Baran bolup ýagsam, Watan,  
Ýaşyl ýazlaň aýdym edip,  
Ýedi yklyma ýaýsam, Watan,  
Gije gökde Aýyň bolup,  
Gündiz Gün deý ýansam, Watan!

Sahawatyň saçagy sen,  
Namazlykdan zyýadymyň.  
Rysgal-döwlet sakasy sen,  
Genji-känli Diýarymyň.  
Ata Watan, ene toprak,  
Dogduk depe diýýänimsiň.

Daglaň belent howalamdyr,  
Hazar deňzim-yşkym sende.  
Tozuň göze sürme edip,  
Topragyňa edýän sežde!  
Mähir bile muhabbet sen,  
Mukaddes sen, mukaddes sen!

## DIÝARYM SEN – DÜNYÄM SEN

Körpejekäm,  
diňläp rowaýatlaryň,  
Diňläp täsin ertekiňi, Diýarym,  
Seni göz öňüne getirjek bolup,  
Görjek bolup horlanardy hyýalym.



Taý bilen takyrda çapysan pilläm,  
Men «Bagtly geljegme barýany» aýdyp,  
Teý seni aklyma sygdyryp bilmän,  
Ynanardym seni dünýesiň öýdüp.

Mekdepdekäm,  
aýlap globuslary,  
Dünýäň ýüreginde ýerleşen ýurdum,

Kämillikde,  
syryp seniň gollaryň,  
Günortadan girip, Şemaldan çykdim.  
Sökdüm illerini ileriň, gaýraň,  
Synlap är ömründen uzyn ýollaryň,  
Ýurdum, giňligiňe galdym men haýran.

Seniň çuňlugaňa ýetmedi ylym,  
Beýikligiňe çatmady meň akylým.  
Diýarym – dünýäm sen, rowaçlan şeýdip.  
Çaga duýgularym aldanman eken:  
Ýurdum, seni tutuş dünýädir öýdüp.

## AWAZA AÝDYMY

(«Döwletli döwran geldi» spektaklyndan)

Awaza... Awaza...  
Söýgi ýaly owadan,  
Jadyly sen yşk ýaly!  
Awaza... Awaza...  
Ak bulut deý binalaň,  
Lowurdaýar köşk ýaly! Awaza... Awaza...

Umman goýnuň uçmahdyr,  
Göwün uçjak-uçjakdyr!  
Awaza... Awaza...  
Bu dünýäniň manysy –  
Beýik bagtyň guçmakdyr! Awaza... Awaza...

Ganma ýokdur mährinden,  
Bagtymyzyň şähri sen!





Awaza... Awaza...  
Geljegimiz deý owadan,  
Dünýäň açyk şahdi sen! Awaza... Awaza...

Çyksaň seýli-seýrana,  
Ýürek gelýär heýjana,  
Awaza... Awaza...  
Dünýäň jahankeşdeleri  
Galýar saňa haýrana! Awaza... Awaza...

Diýar – jiger, a sen jan,  
Gören saňa bendiwan,  
Awaza... Awaza...  
Jahana meşhur bolmuş,  
Seniň adyň-owazaň! Awaza... Awaza...

## AWAZA

*(«Döwletli döwran geldi» spektaklyndan)*

Uçmaha düşeý diýseň, Awaza gel, Awaza,  
Hüýlenip geçeý diýseň, Awaza gel, Awaza,  
Diýaryň açay diýseň, Awaza gel, Awaza,  
Söýseň, dünýäni söýseň, Awaza gel, Awaza!

Aşyk bolman bilmersiň möwjäp ýatan ummana,  
Goýnuňda gulaç urup dönýäris biz guwwasa.  
Däli deňzim, çaykanyp aşyklaryň huwwala,  
Yşka sataşay diýseň, Awaza gel, Awaza!

Munda ýollar uzayar jahanyň çar ýanyna,  
Dünýä malyny berem bir günlük seýranyna.  
Ganat-persiz uçar men ýüregmiň heýjanyna,  
Seriňden geçeý diýseň, Awaza gel, Awaza!

Mawy ummanym gaýlap, dolup-daşyp tolkun-eý,  
Ýeňişlere ýar Diýar, umman bolup galkyn-eý!  
Lezzetin gör ýaşayşyň, bagty çüwen halkym-eý!  
Guş bolup uçay diýseň, Awaza gel, Awaza!



## DÖWLETLI DIÝAR IÇRE

(Aýdym)

Jahan Hakyň ýşky-heý, ýşk serleri göçürsin,  
Görüň dünýäň eşretin döwletli Diýar içre.  
Göwünleň howalasy göwreleri uçursyn,  
Daga-derä keş edin döwletli Diýar içre.

Baýlyk-bereket ýagmyş Taňryň rahmet nurundan,  
Ýazlaryň al ýagşyndan, gyşlaryň ak garyndan.  
Söýüp gana bilmersiň Diýaryň didaryndan,  
Gözlerden ýşk syçrasyn döwletli Diýar içre.

Muhabbetden gurulýar her bina, her ymarat,  
Howam-suwum, daşym-gumum keramatdan ybarat.  
Desserhandan zyýada ýerge eýläp ybadat,  
Geziň sähra-deşterin döwletli Diýar içre.

Jahana meşhur bolmuş, uçmah şährim – Awazam,  
Humayun saýa salmyş, ulus-iller abadan.  
Söýün, söýlün, der dökün janyňyzy aýaman,  
Il gudrata uçrasyn döwletli Diýar içre.

Genji gara bag bolsun çölleri, düzler, öleňler,  
Uçmah ýurda uçrasyn syýahata gelenler,  
Halkymyň Arkadagy baky biziň bilendir,  
Gül Watana ýşk edin döwletli Diýar içre.

## TOPRAGYŇ TAGAMY

Topragym, pajarla,

topragym, gülle,

Bu baky ýaşayşyň gönezlige sen.

Bir görsem-ä atyz doly «ak altyn»,

Bir görsemem, al ýañakly alma sen.

Desse-desse galla,

Besse-besse gül,

Ýaşayşyň özi sen,

gözelligi sen.



Ylla tylla ysyrgasy gyzlaryň –  
Sallanan salkymy gelinbarmagyň,  
Synlap gördüm onda owadan ýerim,  
Seniň bulduraýan görküň-görmegiň.

Sen ýüzi gylawlan gülaby bolup,  
Gül aby deý syryp gitdiň damagym.  
Iýdim, toprak, seni heýjana gelip,  
Alyp senden ýaşayyşyň tagamyn.

Pyragynyň lebzi ýaly halal sen  
Hem-de hümmetli sen ene süýdi deý.  
Seň miwäňden seni tanadym, toprak,  
Sen, asal sen, gyz lebiniň dady deý.

Ýaz saňa burk urup gelen pillesi  
Ne-hä uçup bildim,  
Ne-de uçmadym...  
Nygmatyňy iýip, labzým süýjedi,  
Gülüň ysgap, yşk derdine uçradym.

## GÜN

Tylla Günüm, gark et meni nuruňa,  
Edil dik depämden şuglaňy saçyp.  
Geç sen türkmen asmanynyň törüne,  
Ol türkmen göwni deý mydama açyk.

Şu topraga hyzmatmydyr arzuwým,  
Ýandyr meni, ýandyr gyzgyn howruňa,  
Şu topraga meňzeýänçä reňkim,  
Meňzeýänçäm öz topragmyň ogluna.

Seniň şu topraga yhlasyň uly,  
Günde on baş sagat üstünde dursuň.  
Bal deý damjak bolup duran üzüm sen  
Hem-de öz gabygna sygmadyk narsyň.



Gor guýduň ak garpyzlaryň göwsüne,  
Ýalyn ýaly ýalkym salýar dilimi.  
Garpyz däl-de, köz ol, daglar dadyna,  
Ynanmadyk degrip görsün dilini.

Näzi-nygmatymyň gözbaşy – Günüm,  
Bagtym saýyp ýüze syldym men seni.  
Seniň mährem howruň bollugy üçin,  
Meniň ülkäm bolçulygyň mesgeni.

Iki ýola hasyly sen topragyň,  
Seniň tylla jöwzaň mähirden doly.  
Juda gazaply sen, ýetişen gyzyň  
Ejaba sygmadyk söýgüsi ýaly.

Sowuk owadanlyk derkar däl maňa,  
Hem yssyz gözellik nämäme gerek.  
Güle ys sen,  
bereket sen topraga  
Dözümlü daraýan jöwzaňa derek.

## GARAGUMUM

(«Sahawat derýasy» spektaklyndan)

Garagumum,  
göz-guwanjym,  
buýsanjym,  
Türkmeniň rysgaldan doly saçagy!  
Wah, sen biziň söýgimizi duýsaňdyň!  
Berekediň, sahawatyň sakasy!

Şaglap gel-eý ak jalasy ýazlaryň,  
Eýläp gel-eý Garagumum lälezar!  
Watan, senden eziz,  
Senden mukaddes  
Arşyň-kürsüň arasynda näme bar?!  
Yşkymyzy gönderersiň badalap,  
Gandyrarys gözlerimizi nurundan.



Gül açarsyň,  
pajarlarsyň,  
parlarsyň,  
Gerçekleriň göçgün-göçgün ruhundan.

Derýalaryň Baklylygyň aýdymy –  
Uçmahdan tovlanyp gelyän köwserdir!  
Gysym gumuň dür-merjenden arzyly,  
Dagyň-daşyň altyn-kümüş, göwherdir!

Garaguma şirin jandan jan berip,  
Güwläp akýar Altyn asyr derýasy!  
Göterilýär genji-gara bag bolup  
Juwan ýaşlaň kalbyndaky heýjany!

Ömrümüzizi bagş eýlejek saňa biz,  
Altyn asyr, sen Alladan ýalkandyň!  
Ogullaryň yhlasyndan, yşkyndan,  
Gülgüzarly ykbal bolup galkarsyň!

## MINARA

*(Aşgabadyň 240 kilometr çemesi gaýrasynda, orta çölde  
söweşijileriň sakçylyk çeken minarasy bar...)*

Wagt ony kem-kemden gemrip başlapdyr  
Hem ýumrup başlapdyr ýagys, gar ony.  
Şemal oňa kemeňçe deý syhalyp,  
Gozgaýar minaraň ýürek zaryny.

Başyn bulda diräp duran minara  
Dyrmaşýaň,

surnugýaň,

aýlanýar kelläň.

Hol aşakda bolsa mymyk şemala  
Minaraň kölgesi atyp dur hallan.

Ol türkmeniň gadym sakçylyk minarasy,  
Onda gerçeklerimiz durup nobata,  
Sakçylyk çekipdir ençe asyry.



## DAL BEDEW

Dal bedewim,  
ýel bedewim,  
gardaşym,  
Süýnüp gelyär däli dünýäň ýüzünden.  
Ýanyp gelyär ýyldyrymdan bedeni.  
Daş asyrlaň,  
bürünç,  
demir asyrlaň  
Gara daglaryndan,  
deşti-düzünden.  
Uçup gelyär gara ýeri sarsdyryp,  
Oguzlaryň şan-şöhraty –  
Bedewi!

Uçup gelyär Oguz hanyň Nur aty,  
Buz dagynda pata alyp pirlerden,  
Gylaw alyp gerçek-gerçek ärlerden,  
Harlanda agzyndan ataş sowurýar,  
Haýkyranda gümmürdedip gökleri,  
Çyrypynanda godukladýar Zemini.

Nurat bolup uçup gelyär oguzlaň  
Kämilligi,  
idealy,  
zehini!  
Türkmen – umman ýaly çarp urup duran,  
Däli siller ýaly çyrypynyp duran,  
Bu gudratly dal bedewi jylawlap,  
Alawlap,  
azm urup çarhypelege,  
Dünýäniň eýesi –  
Soltandyr!  
Begdir!

«Bedewim, men saňa gardaş diýerem,  
Gardaşdan eziz sen,  
Gardaşdan ýegsiň!»



Ýeriň ýürejigi jünbüsläp gidýär,  
Ýerden-gökden uçup gelyän gözellik  
Jümle-jahan halkyn bendiwan edýär!

Dünýäde tizlik ýok göwünden ýyndam,  
Ol Adam oglunyň göwnüne ýetýär!  
Bendi edýär onuň kaddy-kamaty.  
Uçup gelyär asyrlaryň aýdymy,  
Uçup gelyär Göroglynyň namasy:  
«Perzent dilemedim,

seni diledim,

Şalyk dilemedim,

seni diledim,

Seniň bilen ýedi yklymy tagtlap,  
Syndyrdym çarhyny çarhypelegiň!».

Arşdan uçup gelyär uçmahy bedew,  
Hol yzda galdyryp guşlary bedew.  
Sazyna göterlip Baba Gammaryň,  
Öwredýär ganatsyz uçmagy bedew!

Üsti Süleýmanyň tagtyndan ýegdir,  
Dünýäň baýlygyndan,  
bagtyndan ýegdir.

Ýel bedewim,

dal bedewim,

türkmeniň

Akly seni

ganatly at edendir!

Türkmen seni rowaýata göterip,  
Keramatly,

halatly at edendir!

Sen halkymy şan-şöhrata ataryp,  
Türkmeni şir türkmen eden bedewsiň!

Faraonlar kümmet salyp beýgelsin,  
Şalar köşgi-eýwan salyp beýgelsin.  
Nije mün ýyl sen Türkmeniň mährine,  
Söýgüsine,

yhlasyna eýlendiň,

Sen türkmeniň ykbalyna aýlandyň!



Sen gadym türkmeniň danalygyndan,  
Geniliginden,

beýikliginden,  
Juda, juda beýik seýisliginden  
Bina bolan bir ajaýyp heýkelsiň!

Türkmen urşa-ýowa girip seň bile,  
Duşmanyndan rüstem bolup çykandyr.  
Eýýamlarda,

heňamlarda seň bile,  
Döwran sürüp,  
dünýä gurt oýnun gurup,  
Är türkmen,  
şir türkmen bolup çykandyr!

Şuňkar guşum,  
göwün hoşum,  
Gyratym,

Sen jümle-jahanyň rowaýatysyň,  
Sen türkmeniň göwün howalasysyň,  
Göçgünisiň,  
erkinligi,  
erkisiň,

Mertligisiň,  
gözelligi – görküsiň.

Asmanyň Aýyny nal edeýin men,  
Akmaýanyň ýolun ýol edeýin men.  
Uçup gideýin men arşy-aglaga!  
Pegas näme?

Sensiň dünýäň ylhamy,  
Kaddy-kamatyňy görkez Allama!

Türkmen seni pirlil sazyna saldy,  
Dessanyna saldy,  
Aýdyma saldy.

Türkmeniň iň beýik mukaddesligi!  
Türkmeniň uçmahdan owadan kalby!





Sarç bedewim,  
garyçgaý deý  
bedewim,  
Sallanyp,  
sülmüräp  
seýrana gelýär.  
Jümle-jahan ýşky,  
Kaddy-kamaty –  
Dünýä gözellikden heýjana gelýär!  
Sen türkmeniň dünýä beren namasy,  
Sen türkmeniň dünýä beren aýdymy.  
Parran geçip niye-niye eýýamdan,  
Parran geçip niye-niye heňnamdan.  
Türkmen bilen gardaş olup,  
höwrügiň  
Türkmeniň bakylyk,  
azatlyk hakda  
Iň mukaddes aýdymyna öwrülip,  
Eý, beýik buýsanjym,  
Şöhratym-şanym,  
Gelip gonduň döwletimiň Tugrasyna.  
Rowaýaty,  
keramatly bedewim,  
Gonduň ýüregine ajaý Eýýamyň!

## TOPRAK

Ýene tolkun atdy durnaly asman,  
Bahar geldi gülden kürtesin geýnip.  
Ak düýşli ukudan oýan, topragym,  
Dynjyn alyp turan pälwan deý gernip.  
Oýan ysgap-ysgap burk urýan ýazy,  
Ýuwun sen sabanyň elwan çygyna.  
Buglanan palaw deý seniň synaňdan  
Göterlen bug siňsin Günüň çoguna.



Tä Bahry Hazardan däli Jeýhuna,  
Serhetabatdan Aýböwrüň düzlerine çen  
Gijesi ýok, gündizi ýok merdanlar  
Zähmet çekýär, özgerýär boz meýdanlar.  
Kuwwatly ülkämiň gudraty bilen,  
Gelipdir ýer eýeleri, topragym,  
Iş ileri, topragym!

Dilýär «polat atlar» kartalaň göwsün,  
Mele toprak akyp barýar zyndan.  
Babadaýhanlaryň galkynýar göwni,  
Mele ýerim, ene ýerim, ysyňdan.

Goja daýhan kartaň başyna gelip,  
Şu toprak üstünde gören pursadyn  
Ýada salyp, birdem hyýala batyp,  
Soň ilkinji çigdi topraga atyp,  
Berýär daýhan ogullarna rugsady:

«– Ekişiň hatasyz bolsun, ogullar,  
Çykyşyň hatasyz bolsun, gowaça.  
Hepde geçmän ýaýyp ýagly ýapragyn,  
Parlap galsyn, parlap galsyn gowaça.  
Müň bolsun her atan çigdim, topragym,  
Ýaşayşyň çeşmesi – bagtym – topragym!»

Dabanyndan ot syçraýan gelinler,  
Gyzlar başa orap akja ýaglygyn,  
Seýle-seýrana däl, çykypdyr işe.  
Saňa demi siňsin joşan ýaşlygyň,  
Saňa deri siňsin joşan ýaşlaryň.

Olaň gyzgyn söýgüsinden nur alyp,  
Olaň gyzgyn söýgüsinden gor alyp,  
Gel, topragym, joşa,  
Gel, ülkäm, joşa!  
Bizden seniň hereketiň, topragym,  
Ber baýlygyň berekediň, topragym!



# MARU-ŞAHU-JAHAN

Magrupdan Maşryga ady ýañ salan,  
Şarkdan Şama permanyna diň salan,  
Naýzasyna ýaşajyk Aý sanjylan  
Bir ýarym millionly äpet şäherde

Durmuş dowam edýär,  
Gülleýär ylym,  
Kemalyň şygryna durlap zehinin,  
Müneçjimler asman sary galkyndy

Gökden çözüp takdyryny zeminiň.  
Ady dünýä,  
aňy ýere sygmadyk,  
Döwranynyň sowulýanyn syzmadyk  
Maru-şahu-jahan,  
kyýamat gopdy!  
Hem-ä asman çökdi, hemem ýer hopdy.  
Pürreledi duşman...

Entek beýle elhençligi görmändi  
Adam ogly gök asmanyň astynda...  
Bir ýüz ýigrimi müň tomly on sany  
Äpet kitaphana bardy şäherde.  
Soňmy?  
Soň ömrüni müňläp alymyň,  
Jemin – adamzadyň paýhas-aňynyň  
Din kitaplaryn,  
gön kitaplaryn,  
traktatlaryn...

Münderläp ýakdylar.  
Gün Maryň üstünde batan ýalydy.  
Ol batypdam,  
batan ýaly ebedi.  
Ýalmawuz deý oduň sary ýalnyna  
Asmanyň Aýy-da,  
Ýyldyzlary-da  
«Göweçdäki göwher kimin» eredí.



Hany, göz öňüne getirjek boluň,  
Sowa geçen bolsa eger şu bela,  
Mary öz işine bolup mübtela,  
Aýap bilen bolsa ogullaryny,

Kitaphanalarny,  
Eýnşteýnler,  
Nýutonlar Maryda dogulmazmydy!?  
Maru-şahu-jahan – gadymy şäher:  
Dünýäniň iň elhenç tragediýasy.  
Durmuşyň öseriň ýolunmasy bu...  
Hany, göz öňüne getirjek boluň.

Guduz it uwlap ýör orta asyrda:  
Tulu-u-u,<sup>1</sup>  
Tuluuu-uw,  
Tuluuuu-uw ...

## *AK ARZUW*

Agyr otly süýnüp barýar Çärjewe,  
Men giňligine buýsanýaryn Diýaryň.  
Nazarlarym bile alysa gidýär  
Bir sümejik sergin el deý hyýalym.

Ulaldyp bolsady on esse eger  
Şol ojary...  
şol gandymy...

sözeni –

Berýoza çalymdaş çölüň gözeli  
Bedýan çölde aňk ederdü göreni.

On esse känelse towşan, torsugy,  
Artsa onuň boz jereni on esse.  
Şabrap gelyän öýläňçileň holtumy  
On esse ulalyp süllümbaý etse.

---

<sup>1</sup> Tulu han – serkerde



On esse känelse düme biýara,  
Gadym Uzboý janlanaysa ýañadan.  
On esse...

gark bolup süýji hyýala,  
Tamşanýan-da dodagymy ýalaýan.

Arzuw bile çar ýanyma garaýan,  
Geljegine garaýaryn Diýaryň.  
Maňa gyz deý pyşyrdayar hyýalym.  
«Hawa, biz hemişe göwün ýüwürdip,  
Soňra ony hakykata öwürdik!»

## *B E D E W L E R*

Tizlikden ot alýar ýallar ýalyn deý,  
Köwsar urup çaña garylýar ýeller.  
Göz ilmeýän toýnaklaryň astyndan  
Göýä yza akýar zarbykýan ýerler.

Gyr at gamyş gulagyny ýapyryp,  
Dönüp ýáýdan sypan peýkama ylla,  
Mähelläniň şowhunyny ýatyryp,  
Uçáýjak, uçáýjak,  
uçáýjak bolýa.

Hatda geçip seýisleriň çeninden,  
Hem ýetdirmän nazaryna gözleriň,  
Gowgaly geçmişden geljege barýan  
Şöhratmyň sen, gözleriňe söweýin?!

Ýa-da sen Pereňden owazy gelen,  
Göroglynyň Gyratymyň, Gyr atym?  
Bu gün at-owazaň maýyly bolan  
Alyp bilse razy seniň suratyň.

Saňa agzyn açyp galýar myhmanlar,  
Ahyr ýaýýar ýürekdäki derdini.  
– Nädip beýle aty ýetişdirdiňiz  
Ýa-da dünýä diňe size berdimi?



Nädip size düşündirip bilerin:  
Siz ony şu uly ülkäni goran  
Türkmeniň gaýduwsyz taryhyndan hem  
Ýeňişlerden doly geçmişden soraň!

## YLAHY FANTAZIÝA

Ylahy fantaziýa – dünýä diýeniň  
Ylahy fantaziýa – älem diýeniň,  
Başy garly-gaýly  
dumanly daglar,  
Peleňli,  
jerenli,  
umgaly daglar,  
Agdarlyp-düňderlip akýan bulaglar,  
Penje-penje güle bürenen zawlar,  
Ýa Allam, owadan kalbyňdyr seniň!..  
Ol meni bir demde bendiwan edýär,  
Yşka sataşdyryp nowjuwan edýär,  
Adamdygma kalbym gyýylyp gidýär.

Ümürsin tokaýlar, jady jeňňeller,  
Lemmer-lemmer buldy oýnaýan ýeller,  
Bilden maýsalary owsunýan ýerler,  
Tereň derýalardan akýan heserler,  
Berdi arş ganatyn,  
berdi halatyn.  
Şag-şaglaýyp ýagýan bahar çabgasy,  
Asmanyň heseri,  
arşyň nagrasy–  
Dünýä gelip,  
şahyr bolup söýenim,  
Aklymy çaşyryp uçmah diýenim,  
Ýa Allam, ylahy fantaziýaň seniň!

Men asmandan ýanyp gaýdan ýyldyzyň,  
Apy-tupanlary ýakan ýyldyrym,



Hany meniň ýanyp ýakan ýyllarym?  
Çigildemli, gyzyl gülli alalar  
Men betbagty bagtdan ýaňa agladar!  
Ylahy fantaziýa – dünýe diýeniň,  
Ylahy fantaziýa – älem diýeniň  
Meni däliretdi  
Ýaryl-eý ýürek,  
Ylahy fantaziýa –

owadan dünýä

Janyn gurban beren şahyrlar gerek.

Ummanlaň dag ýaly gaýnaýan möwjün  
Synlap, onda Hakyň yşkyny gördüm,  
Goduklaýar gara Ýer ýaly göwnüm.  
Däli ruhum münüp gara gaýlara,  
Apy-tupanlara,

tüweleýlere,

Aşyk bolup arşdan garaýar ýere.

Ylahy fantaziýa – dünýä diýeniň,

Ylahy fantaziýa – älem diýeniň.

A men şahyr – fantastiki dünýäde,

Ylahy jahanda

fantaziýaň seniň!

## ÝYLDYZ DAGY

«Ýyldyz dagy, neçüýn gitmez dumanyň?»

Soraglap geldim men seniň gaşyňa.

Ýyldyz dagy, ne ajaýyp zamanyň!

Men gurban bolaýyn ýaşan ýaşıňa,

Ýazyňa, güzüňe gurban bolaýyn!

Gerişleň bar baryp asmana çümýän,

Buljumly jülgäne seýran kylaýyn.

Ýüregiňe barýan ýoluňdyr jülgäň,

Uçudyň bar –

gara başy aýlaýan,



Geçidiň bar –  
gören geler amana.  
Ýyldyz dagy,  
açyk şahdiň ber maňa,  
Ýyldyz dagy,  
daşdan pähmiň ber maňa, –  
Daşdan şygrym ýazaýyn men gaýaňa.  
Ýyldyz dagy,  
ne ajaýyp adyň bar,  
Ýyldyz dagy,  
seniň daşdan ýadyň bar:  
Göreýin men Göroglynyň syratyn,  
Göreýin men Göroglynyň Gyratyn,

Sapar kösän at çapdyran ýerlerin,  
Kyrk begiň ýüzüni sypap geçendir  
Seniň owaz ýaly dury ýelleriň.  
Sapaly sen,  
seýranly sen,  
seleň sen,  
Gyşda maýyl,  
tomus goýnuň  
salkyndyr.

Ýyldyz dagym, dünýä baky gelen sen,  
Seniň jülgeleriň –  
seniň kalbyňdyr.

Niçe ýyldyr hyýal ede geldim men,  
Syáhata geldim, eziz daglarym.  
Geçmişe seredip belent gerşiňden,  
Buýsandym men,  
buýsandym.

Gerişleň bar bulutlaryň mesgeni,  
Kertleriň bar –  
baldyrlaryň saňnyldar.  
Neneň kalba sygydraýyn men seni,





Nädeýin, sen ýerleşerden kalbym dar!  
Ýyldyz dagy, görkez maňa ýyldyzyň!  
Hol, etekde çäýiň akýar bulanyp,  
Hol ýokarda – çakyp duran ýyldyrym –  
Kertden-kerte towsup gelyän bulajyk.

Ýyldyz dagym,  
maňa belent howaň ber,  
Ýyldyz dagym,  
ýollaryma rowan ber.  
Sen ebedi!  
Öz ýaşyň deý ebedi  
Bakylyga, illerime dowam ber!

## ŞAHYR ÝAŞLARA

(S. Geldiýewe, K. Rejebowa, S. Otuzowa bagyşlanýar)

Ýaşlar,  
şahyr ýaşlar,  
jöwahyr ýaşlar!  
Göwher gündizleri basgançak kylyp,  
Kümüş gijeleri basgançak kylyp,  
Apy-tupanlary ýasgynjak alyp,  
Galyň,  
arşa galyň,  
asmana galyň,  
Säherler– al saba bolup galkynyň!  
Alyň, däli dünýäň göwnüni alyň!  
Ýazyň dünýä  
Bakylygyň aýdymyn,  
Baky gelen ýaly,  
ýaşañ dünýäde.  
Perwerdigär ýöne ýere kellämiz  
Goýan däldir göwrämizden ýokarda.  
Dünýäň söýgüsi-de,  
bigir  
pikir-de,



Bizden,

biziň aňymyzdan

ýokarda!

Tylla Güni jyga edip,

täç edip,

Hak sypalan başyňyza geýiň siz.  
Heserli didäňiz ýarym-ýaş edip,  
Humaýun kamatly owadan dünýä  
Entek diýilmedik sözi diýiň siz.  
Entek dem degmedik sarç söýgi bilen,  
Hem panyny,  
hem bakyny söýüň siz!

Egniňize geýiň reýhan ýazlary,  
Geýiň ir-iýmişli tylla güzleri.  
Ewerestiň belentlignе göterlip,  
Mariannaň düýpsüz çuňlugna çümüň,  
Maşal ediň süýnüp baryan ýyldyzy.

Siz akyl-paýhasyn alyň jahanyň,  
Pähim-parasadyn alyň jahanyň.  
Dünýäniň hiç banky kesgitläp bilmez  
Ýüregiň üstünden ýel öwürdirip,  
Jigeriň jigledýän jümläň bahasyn.

Siziňkidir dünýäň reýhan ýazlary,  
Seýilli-seýranly,  
heýjan ýaýlasy.

Humaý guşuň saýasydyr düşegiňiz—  
Biribaryň aýasydyr üçegiňiz.  
Söýülen gyzlary  
Söýen gyzlary!  
Peri-peýker derejesne göteriň!  
Şygryňyzy hüýr gyzlara otaga,  
Janyňyz poeziýa sadaga ediň.

Gözüňizde aby-haýýat ummany,  
Gursagňyzda Hak bagş eden hum bardyr.  
Şahyr gursagyndan çykan jümleler  
Baklyk darkaşyn gurýar dünýede.



Goýberiş Pegasy–

ylham atyňyz!

Taňrym size beýik ykbal beripdir–

Talantyňyz –

Taňryň

tarhan hatydyr

## ŞAHYRLAR MEÝLISI

(Değişme)

Geliň, begler,

geçiş saçak başyna,

Tagam çeksin tawus sagry gelinler,

Al şerbet içeliň hüýrler elinden,

Keýpiçag iyeliň, içeliň, begler,

Goşgy okap serden geçeliň, begler.

Dünýä – bir toýhana,

dünýä ýazhana,

Ruhumyz umman deý gelsin heýjana.

Ylhamlar joş ursun,

Dünýä düýş görsün,

Gençli kalbymyzy açalyň, begler!

Bize seniň göwher-merjen jümleleň,

Platini-zer sözleriň ýeterlik.

Gürle agam,

paýhasyňy paýradyp,

Goja Oguz han deý ýazlyp-ýaýraýyp.

Aňrymyzda Ärsak parlary bardyr,

Şirin sözler,

şeker sözler paýrasyn,

Ýaýyň dünýä türkmen pähim-paýhasyn,

Dostlar, öwüň,

öwnüň,

göteriň göwnün!



## DILEG - DOGA

Berkarar döwletiň,  
bagtyýar ýurduň,  
Beýik ogly,  
ýaşa!  
Daş ýarsyn bagtyň!  
Işleriň şowlasyn,  
ýollaryň rowaç,  
Arşdan Allam dartýar seniň tanapyň,  
Perşden perişdeler dartýar tanapyň.  
Açylyp her demde ýiti talantyň,  
Belentden  
belende  
barýaň, gardaşym,  
Asmanda Allaň bar,  
Arkaňda halkyň,  
Asylzada oglusyň sen topragyň!  
Akly dana oglusyň sen türkmeniň!  
Jana-jansyň,  
merdanasyň,  
danasyň,  
Pähim-parasatly asylzadasyň,  
Eziziň sen jany ýaly adamyň!  
...Seni penasynda saklasyn Allam,  
Seni sarpalasyn,  
sylasyn Allam.  
Howalaly ruhuň, arşda parlasyn!  
Berkarar döwletiň  
beýik gerçeği,  
Ak ýollaryň hemişe rowaç bolsun!  
Ýokarda Hak  
Arkaňda-da halk bardyr.  
Gulluk eýle namazlyk deý päkize,  
Mukaddes Watana,  
zandy päk ile!



Gulluk eýle, bu ajaýyp Diýara.

Ýa ataň,

ýa kakaň,

ýa sen duşansyň,

Hydra-Ylýasa,

Kowsa-Kyýasa.

Türkmen beýik halkdyr,

şir halkdyr türkmen,

Türkmen beýgelyändigir ärleri bilen!

Päksiň sen depäňden dabanyňa çen,

Altyndan arassa,

göwherden sapsyň

Arşawy wyždansyň,

halal ynsapsyň.

Gazananyň haýyr bile sogapdyr!

Ýaradanyň nurdan ýaradan ogly,

Seni Allam gorap,

Allam ýalkasyn!

Alýanyň alkyş hem «Allaýalkasyn!»

Sen beýiksiň dünýäň genji-käninden,

Hazyna-depine, hanymanyndan,

Ýazlardan

paýandaz

ýazlyp

ýoluňa,

Arşdan salsyn saýasyny Hudaýym.

Ýaradan baş edip beýik ykbaly,

Gora, eziz ogluň howpdan-hatardan,

Gora, erjel ogluň bela-beterden.

Hakykat,

adalat,

sahawat sensiň!

Sen dünýede pelle-pelle beýgelip,

Diýaryňy beýgeltmäge gelensiň!..

...Eý, Allam, sun oňa paýhas badasyn,

Ber, oňa arşawy parasadyňdan.



Gullugynda dursun ýagşyzadalar,  
Perişdeler omyn diýip her demde,  
Arşdan-kürsden ýagdyr sylag-sarpaňy,  
Ýurt ykbaly düşdi ýigdiň gerdenne,  
Şa serpaýy eýle onuň geýgenin!  
Ol ogludyr şu günüň hem

Geljegin!!

...Alla jan, gulak goý mynjatyma  
Arşda perişdeleň-pirleň hakyna,  
Ýerde pygamberleň,

ärleň hakyna,

Rowaç ady arşda aýlansyn sena,  
Ýerde rowaç adyn öwürüp aýdyma.  
Arzyla sen,

söwer ogluň arzyla!

Ol halk ogly,

oturandyr sakada,

Ýerde şirin janlar oňa sadaga!

Mukaddeslik ýokdur Watandan beýik,  
Mukaddeslik ýokdur Döwletden beýik,  
Mukaddeslik ýokdur Halkyndan gaýry.

Beýik ogluň,

eziz ogluň,

şir ogluň

Sylagdan-sarpadan lybasyn geýip,  
Bagtyýar halkyna gujagyn gerip,  
Gulluk etsin baý, berkarar döwlete!

Berkarar döwletiň,

bagtyýar ýurduň

Beýik ogly,

ýaşa!

Daş ýarsyn bagtyň!

Başyň dik!

Işle hem ýaşa sag-aman,

Seni bagtly etsin ajap maşgalaň!

Seni bagtly etsin beýik döwletiň!



# ÝAZYJY OSMAN ÖDÄÝEWE

Biri gowy bolsa, gowudyň, Osman,  
Biri beýik bolsa, belentdiň, dostum!  
Ýanardag deý garly daglaň göwsünden  
Çabrap,

ýanyp çykan talantdyň, dostum!

Bir ýazyjy meşhur bolsa meşhurdyň,  
Bir adam baý bolsa – baýydyň baýyň.  
Seni toprakdan дәl, mübäreк nurdan,  
Şirin jandan ýaradypdyr Hudaýym.

Ýanyp ýazdyň, sygman jümle-jahana,  
Talent saňa, sen talanta sygmadyň.  
Sen bir daragt – saýaň hemizamanda,  
Sen bir daragt – Geljekde näz-nygmatyň.

Eliňem,

diliňem,

güler ýüzüňem

Açykdy – mukaddes saçakdyň, dostum!

Şahandazdyň,

alaýazdyň,

alçakdyň,

Biri ajap bolsa ajapdyň, dostum!

Baklyga goýlan sapakdyň, dostum!

Mukaddes Ynsapdyň,

Haýyr-Yhsandyň,

Kalby baý – Ynsandyň,

Imandyň, Osman!

Sen Alla tarapyn zemine berlen,

Pähim-parasatdan diwandyň, Osman!

Haka,

Halka,

Hakykata sygynyp,

Gurduň *Osman Öde* binýadyn!



Sokrat bolup açdyň dünýäň syryny,  
A sen... indi açylmaly dünýäsiň!

Ýokdy, dostum, seniň «ýok» sözüň ýokdy,  
Ýokdy seniň alyp bilmejek galaň!  
Panyda ýürekleň törüdi ornuň,  
Bakyda jaýyňdyr – jenneti Allaň.

Biri eziz bolsa ezizdiň, Osman,  
Biri ägirt bolsa ägirtidiň, dostum!  
Ýazyjy, şahyr kän jümle-jahanda,  
Ýöne Osman bolup biljegi ýokdur!..

## SALAM

Aram-aram seýle çykýan şähere,  
Keýpim çag-çag bolýar,  
şähdim açylýar.

Göwnüm howalanýar seýran baglarda,  
Gözellikden ýaňa demim tutulýar.  
Köz ýaly güllerde müşk bar,  
atyr bar!

Duşýan bir dostuma, gujaklaşýarys,  
Ikimizem bir-birege gadyrdan.  
– Salam!  
– Salam!  
–Ýaşap ýörmüň sag-aman?  
–Ýyldyzyna toýnak salýan asmanyň!  
–Keýpler niçik?  
Neneň halyň- ahwalyň?  
– Allahym depämden rysgal ýagdyrýar!  
Bereket ýagdyrýar!  
Keýpim dag ýarýar!  
Il-ulus abadan,

ýollarym aýdyň,  
Karunam baý bolsa men ýaly baýdyr!  
Göwnüm gökden barýar,  
göwrämem ýerden!  
Uçýaryn şu mahal gollarym gersem...





Ol maña ajaýyp keýpim geçirýän,  
Men oña geçirýän ajaýyp keýpim.  
Meni bagtly edýär bu günki seýlim.

## YLHAM

Şuglaly çyragym, nury didäm sen:  
Nurly gündizim, duýguly gijäm sen.  
Meniň ýaş göwnüm bar,  
lagşan läş göwräm,  
Heserli düýşüm bar,  
hesretli huşum,  
Daşymdan mün esse ajaýyp çöwräm.  
Çöllerde möwç uran salgym deňzi men,  
Möwç ummanda örküç-örküç dagdyryn,  
Akrap uran,  
hazan uran bagdyryn.  
Göwnüm, niräk barýañ juwan gelin deý,  
Goja göwräm gam-gussaga galdyryp?  
Daşymdan  
mün esse içim owadan,  
Garyp göwräm kakap mañza aýlanýar,  
Garry göwräm dönüp kişdä-kişmişe.  
Göwnüm nowjuwan gyz-geljege barýar,  
Goja göwräm gidip barýar geçmişe.  
Ylham, äkit meni düýnüme sary,  
Ylham, äkit meni düýşüme sary...  
Çabgalap gelşiňe arşy agladan,  
Äkit meni dünýañ düýbüne sary.  
Şowhunly ylhamym– aby-köwser sen,  
Al asmanda älemgoşar öwser sen..  
Göwräm godukladyp Ýanardag ýaly  
Ýatlamam ýañadan ýaşlyga aýlap,  
Meni bir nowjuwan ýigde öwreý sen!  
Ummanda süreýin yşk sepinesin,  
Asmanda süreýin agaç salymy.  
Aparmazdan burun janymy dünýä,



Ýene meňki bolsun jadyly dünýä,  
Ýene meňki bolsun şygyr şalygy!  
Gursagynda möwjäp Sargos gaýlary,  
Jylawsyz bentlerim sekräp segresin,  
Lerzan ursun duýgularym

owsarsyz.

Uçmahyň hüýrüne öwrülip şygrym,  
Gujagynda ýyldyrym deý towlansyn.  
Gel, ylhamym, baran ýaly küküräp,  
Çabgalap,

çawjap ýag ikibaka sen.

Gökler gümmürdeşip dogasyn okap,  
Ýyldyrymlar gyýsyn yşkyň nikasyn.

## *KERIM ANNANOWA*

Belentdiň,

talantdyň,

zehindiň, zehin,

Bardy sende akyldarlar paýhasy.  
Başynda Gimalaý gowgasy, Kerim,  
Kalbynda çyrypynýar Sargos gaýlary.

Ýaşayardyň yşku-heser içinde,  
Geljekde dörejek eser içinde.  
Alalarda çasly çay bolup akdyň,  
Oda çümseň çykdyň däli sil bolup,  
Suwa çümseň ýanardag bolup çykdyň.

Kä düwläp çykardyň Sarygamyşdan,  
Kä Üňüzden,

Gaplaňgyrdan çykardyň.

Mukaddes Diýary gursagña salyp,  
Döretmegiň hesretini çekerdiň.  
Söýerdiň il içre

ýalňyz gezmegi.

Dag başynyň dumany deý

sendedi



Döretmegiň eşreti hem ezýeti,  
Döretmegiň hesreti hem lezzeti.

Kerim!

Gitdiň, gardaş, ýat-ýakynyň agladyp,  
Dost-ýarlaryň jigerine dag basyp.

Kerim jan, awlagly daglaryň taşlap,

Aýrakly,

gulanly awlagyň taşlap,

«Görogly beg» beýik filmiňi taşlap,

Garrylyga golaýlaman,

gojalman,

«Rowaýata» göterilip «Gök böriň

äydymyna» dönüp sen hanjak barýaň?

## ENEME

Meniň eziz enem,

mähriban enem,

Okaýma bujagaz ýazan şygrymy!

Saňa agyr deger ýeňil bendimiň,

Pelsepämiň ýeňilligniň agramy.

Ödedimmi telim gijäň ukusyn

Ullakan bagt saýyp çeken derdiňi?

Gör, nije ýyl umyt bilen garaşan

Ogluň seniň garaşanňa degdimi?

Sen akyl çäGINE ýetipsiň dünýäň,

Men bolsa bärsinden garaýan häli.

Belki, seni doly görýän däldirin,

Belki, seni eşdýän däldirin doly.

Bu gün seň mähriňden ulalan ogluň,

Söwer ogluň

murty tabap är çykdy.

Bu gün seň alnyňda meniň ýaşayşym

Ýaşayyş däl-de,

bir jogapkärlikdi.



Bilýän, örtenýänsiň menden ogryn sen,  
Goşgularymy okap görüp gazetde.  
«Şahyr däldir» diýip gorkýansyň menden,  
«Şahyrdyr» diýp galýansyň ýa ezýetde.

Tamaň boldummy ýa  
hemam boldumy,  
Ukusyz gijeleň çekdiren keşgi?  
Eziz enem, heý, men seniň bagtyňa,  
Arzuwyňa,

umydyňa

meňzeşmi?

## DÜNYÄ NENEŇ AJAÝYP

Dünýä neneň ajaýyp, dünýä neneň owadan,  
Bir ömüre ýeterlik ajap seýilgäkdir ol.  
Görüp gözün doýmaýan, ýaşap göwnüň doýmaýan,  
Söýdürmegen goýmaýan  
Yşk deý ýeke-täkdir ol.

Gezseň, keş edip gezseň, Hindi, Hebeş jeňnelin,  
Bu göz el durmuş, neneň ajaýyp!  
Ýeniseýde Hemingueý deý, suwa atsaň çeňnegiň,  
Münüp gadym tunguslaryň ham syrdalan gaýgyna.

Baltikada ajap görmüşe syn edip,  
Gadym Maryň binýatlaryň synlasaň, pikir etseň.  
Dünýä baksaň Bethoweniň eşdýän gözleri bilen  
Hem bu dünýä özüň bilmeý geleniňe şükür etseň.

Jahankeşde durnalar deý, seýil etseň Şaryňa,  
Düşleseň dagda-düzde, ymgyr çölde, öleňde.  
Dünýä,

ajayyp dünýä degýär-ä ýaşanyňa,  
Diýmek, bu bagtyýar durmuş gözeldir!

Dünýä neneň ajaýyp, dünýä neneň owadan,  
Bir ömüre ýeterlik ajap seýilgäkdir ol.  
Görüp gözün doýmaýan, ýaşap göwnüň doýmaýan,  
Söýdürmegen goýmaýan—  
Yşk deý ýeke-täkdir ol.



## MÄNE ÝAZY

Dostum!

Dostum!

Mäne ýazyn görmedik

Uçran dälidir uçmahyna jahanyň.

Ýaýlada çyrpynýan sarç-sarç gözellik

Hatda aklyn çaşyrypdyr baharyň.

Ýyldyrym yşk bolup arşdan gögerip,

Ýyldyrym ot berýär yşkyna dünýäň!

Bu ne gudrat!

Bölek-bölek gögerçin

Ýaýla gonup hüýr gyzlara öwrülýär!

Eý-ho!

Jiger-bagryň üzler-üzlerde,

Ýerden-gökden göterlipdir kararym.

Ylham tüweleýläp däli düzlerde,

Ýüregimden ysy gelyär şaranyň.

Maýsalar owsunýar,

güller alawlap,

Ýalpy ýazdan ýaña demiň tutulýar!

Munda Mäne pirem däliräp-düwläp,

Yşka düşüp, şahyr bolup gutulýar!

Çabalanyp,

çalnyp,

sygryma sygman,

Mäneçay tüwdürlip sil bolup gelyär.

Aýagmyň astyndan gyzyl ot sülgün

Kalbymy sarsdyryp,

asmana galýar!

Müşki-enwerini sämedip serde,

Ýeldirgän ýel heserlenýär, hüýlenýär.

Dünýäň başyn aýlap bir bölek durna,

Asman pikiri deý, arşda aýlanýar!

Dostum, Mäne ýazy jadyly ýardyr!

Ýazlar Allaň yşky!

Mäne düzünde



Ýañ ýaradylmyş uçmah jahanda  
Ýa Biribar,  
Ýa-da didary bardyr!

## AŞYK ŞAHYR

...Ahyr şahyr söydi,  
Gör, niçik söýgi!  
Söydi ýigit akyl-huşun çasyryp,  
Söydi yşk-söýgüsin hetden aşyryp.  
Heýhat!

Heýhat!

Dat gününe aşygyň!

Şahyr ne asmanyň astyna sygýar,  
Şahyr ne zeminiň üstüne sygýar.  
Gerinse,

elleri asmana degýär,

Güleninde godukladýar daglary.

Ah uranda gijeleri ýandyryp,

Gündizleri küle öwrüp goýberdi.

Heý, şahyrdan başga şeýdip söýermi?!

Heý, şahyrdan başga şeýle söýlermi?!

Dünýä, kân-ow seniň söýgi gazalyň!

Körler gördi şahyryň yşk-heserin,

Depme kerler eştgeý,

lallar çyňsady.

Ýöräninde şahyr ýola sygmady,

Garanynda ulus-ile sygmady.

Gör-ha, niçik bagty taýynlan eken,

Ençe ýyllap ýowuz daran kysmaty?!

Tylla suwy çäýylan deý

yşk-heser

Dat goşdy ozalam datly adyna,

«Älhepus!»—diýip haýran galdy Pyragy,

Haýran galdy Rумы,

Jamy,

Sady-da.



Dünýä ölmez-ýitmez şygryn bağş eden  
Şahyr munda ýaşamaly ebedi!..

Aşyk şahyr ýanýa,

yşk-heser ýanýa

Ol tenha ýaşayar,

ol söýýär tenha,

Entek beýle yšky görmändi dünýä.

Heý-de, adam ogly şeýdip söýermi?,

Heý-de, peri gyzlar şeýdip söýlermi?

Beýle söýgi, heý, ýetmezmi wysala?!

## DOST

Meniň bir dostum bar, dostlaryň dosty!

Men dostumy janymdan-da eý görýän.

Sebäp ondan dostlaň serweri ýokdur,

Ol islese,

meýlis gurýan,

toý berýän.

Islese jylawyn boýnuna orap,

Alan galaň özüňki diýp goýberýän!

Dostlarmyň içinde ýeke-täгим ol,

Howaly başymda tylla täjım ol,

Gähi-gähi ony eljiredýärim,

Gähi-gähi ony läliksiredýän.

Tug kimin göterip göwnüni onuň,

Diýenin bir,

diýmedigni iki edýän.

Öwlüýä ýykylyp alan deý göýä,

Ýaşayan,

şatlanýan,

iýýän hem içýän,

Şol söwer dostumyň islegne görä.

Sag bol, şeýle dosty berenňe, ykbal!

Tarhanlaň tarhany,

tarhan hatly ol,



Näme etse-de hakly ol,  
etmese-de hakly ol.  
Sermes bolýan onuň göwnüni ýykman,  
Dostum bolsa halys depäme çykýar!

Ýör, gideli dostum, ýörär ýoluňa,  
Paýandaz ýazaýyn jahanyň ýazyn.  
Arzuwlaryň hasyl kylyp birdemde,  
Hakykata öwüréýin hyýalyň.  
Getirip geçmişň hazyna- genjin,  
Getirip geljegin depinesini,  
Iki dogup  
bir galanym,  
gardaşym,  
Saňa janym, din-imanym bagş edip,  
Sowuraýyn tapan-tupan pulumam.

## ENTEK..

Entek meniň ýazlanmadyk ýazym bar,  
Entek meniň ýaşalmadyk ýaşym bar.  
Entek yşk-heserden datdan sözlerim,  
Ataşdan sözlerim,  
otdan sözlerim  
Aýaz dadan enar ýaly ýarylýar.

Entek göge älemgoşar ýaýylyýar,  
Sabalara tylla suwy çäýylyýar.  
Eý, nowjuwan dünýä,  
eý, ajap dünýä,  
Synlap seniň serwi kaddy-kamatyň,  
Eşretiňden,  
hezzetiňden ganaýyn.

Entek meniň ýazylmadyk şygrym bar,  
Entek meniň aýdylmadyk syrym bar.  
Entek gaýtarma deý owadan dünýä  
Meni görgeý ýaşmagyny sypyrýar.





Entek

ertä aýdyp bilmedik jümläm  
Öwrülip zybanda kişdä-kişmişe,  
Barýar bakylygyň aýdymyn aýdyp  
Göwnüm gelejege,  
göwräm geçmişe!

Entek meniň ýaşalmadyk tomusym,  
Jokrama epegim, otly jöwzam bar.  
Entek meniň dünýä bile, ýşk bile  
Soňlanmadyk söwdam  
Ajap döwran bar

Entek meniň görülmedik güyzüm bar,  
Entek meniň gönenmedik düýnüm bar.  
Entek güyzler gömýär üstüm rysgaldan,  
Entek gyşlaň ak hyýal deý kepenin,  
Ýaz edip taşlaýar ýagys-yrslaňlar.

Entek boz baranlar heýjana gelip,  
Hyjuw-hyruç salýar jiger-bagryma.  
Kyrruwlaşyp gelýän ajap durnalar  
Girip gidýär kalbyma hem şygryma.

Entek ýşk-heserden ýaradylan ýaz  
Salýar ýanar oda jiger-janymy.  
Barar jaýyň baky uçmah bolsa-da,  
Heý, panyny taşlap gider ýalymy!...  
Entek tükenýänçä etsem-petsemim,  
Dünýe menden,  
Men doýmankam dünýeden  
Entek,

entek,

entek ýaşayyn, entek,  
Göýä pany dünýä baky gelen dek.



## ŞAHYRLYK SUNGATY

(Raymon Kenodan)

Şygra sözi esas edip alyň siz,  
Soň gazana salyp, goýuň ojaga.  
Gysym-penje parasatam atyň siz,  
Ýönekeýligiň-de birki çemçesin.  
Bir oýnam ýyldyz hem hyruç bile,  
Salyň siz gazana hyjuw-hyrş bile  
Bitakat ýüregiň endiremesin.  
Jagrama baryny gallap oda-da,  
Bäş-üç ýola gaýnadyň hem gowuryň.  
Indem ýazyp başlaň! Ýöne her hal siz  
Ilki bilen şahyr bolup dogulyň.

## GEPLEÝÄR AŞGABAT!

Gepleýär Aşgabat!  
Geple, Aşgabat!  
Ilkinji jümläni aýdymdan başla.  
Saz bilen ýatyryp bagtyýar ilim,  
Saz bilen oýar sen bagtyýar ilim,  
Bize bagt gerekmez şol bagtdan başga.

Gepleýär, Aşgabat!  
Geple, Aşgabat!  
Seniň sesiň ýeter ýerleriň giňdir.  
Seniň sesiň ýaňlansyn, goý, dowama,  
Seniň sesiň erkinligiň senasydyr.

Bu oda däl,  
Aşgabat, seň şanyňa,  
Däl asla bu badyhowa öwgi-de.  
Gara бага çümüp durşuň, meñzeş seň  
Gumlulaň hyýalbent sada göwnüne.

Seniň baglaň däl-de, ýaşyl bulutlaň,  
Seniň dagdan alnan ymaratlaryň



Günbe-günden göterilýän gatbaryn  
Galýanyňy her dem duýup, Aşgabat,  
Diýdim saňa: «Seni gurup söýdük biz,  
Hem-de gurduk seni söýüp, Aşgabat!»

Synlap adam akýan ýanyollaryňy,  
Synlap maşyn akýan köçeleriňi,  
Isledim men halys-halys ýürekden  
Seniň il-ulusyň köpelerini.

Gepleyär Aşgabat!

Geple, Aşgabat,

Käte taryhyňa aýlap nazaryň!

Bu jepakeş halkyň,

paýhasly halkyň,

Asyrlap,

apalap gurşun ýatla-da,

Täze hyjuw bilen asmana galkyn!

Sen – ýaş!

Sen hakdaky arzuw gadymy,

Islegi deý türkmenleriň kalbynyň.

Sen – ýaş!

Sen – ýaş!

Ýaş bolgunam müdimi!

Eý, juwan paýtagty gadym halkymyň!

Gepleyär, Aşgabat!

Geple, Aşgabat!

Seniň sesiň ýeter ýerleriň giňdir.

Seniň sesiň, goý, ýaňlansyn dowama,

Seniň sesiň erkinlik senasydyr.

1976 ý.

## DAGLY BADAHŞAN

Eý, Dagly Badahşan, Dagly Badahşan,

Dagyň ýalaň, zawuň bagly Badahşan.

Ne-hä sende karar tapyp bildim men,

Ne-de senden mährim gandy, Badahşan.





## ТАҢМҮР ҮАҒСҢ

Çabga ýagýar,  
Asman-zemin tapysyp,  
Ýer agtaryañ aýagyňy basmaga.  
Lap etmäýin weli,  
ýagşa ýarmaşyp  
Dyrmaşybam çyksa boljak asmana.

Köwşi ele alyp,  
jalbary çermäp,  
Biz näbelet düýşde edýäris gezim.  
Şar gara bulutlar gelýärler ýerläp,  
A biz deňzi boýlap barýarys: hezil!

Jaladan deprek deý ses edýär kelläm,  
Tereň derýa prospekte sygmaýar.  
Eýjejik gözeller göterip bilmän,  
Uýaljyrap saýawanny ýygnaýar.

Gümmürdi,  
gümmürdi,  
edil päki dek  
Ýyldyrym asmanyň garnyny ýardy.  
Norilsk şäheri äpet gämi dek  
Buzly okeana ýüzüp barýardy...

## SUMBARDA

Ak gije,  
Gök säher,  
Dünýä asuda,  
Ýapraklaň üstünde köreyär çyglar.  
Çyg kimin iýmişler üflesen ýanjak!  
Gymyldasaň sähel,  
Ýöresen sähel  
Çal ümsümlük ukusyndan oýanjak!  
Sessiz akyp ýatyr daglaryň çayy.  
Emaý bilen ýuwýar gijäni säher,



Ýa suwda eräpdir gijäniň Aýy,  
Ýa şol dury säher eräpdir suwda.  
Şu mahal sähelçe şemal öwüsse,  
Güpläp ýanjak ýyldyzlar deý böwürslen.  
Ýaş leýlisaç saçyn ýaýan gyz ýaly,  
Meni görüp birden tisginip gidýär.  
Ýadyrgaýar,  
Gorkýar,  
Hem göze ilginç  
Owadanlygyna howatyr edýär.  
Daşlar ýyldyraşýar çäýiň düýbünde,  
Leýlitalyň ýapragy deý balyklar.  
Durun men del nazar düşmedik ýere,  
Dünýäň ilkidurmuş gözelligine,  
Ýaşyl tokaýlara haýran galyplar!  
Akar çäýa suwa düşüp,  
Säheriň  
Elwan öwşünine öwrülen suwdan  
Içip,  
Gana içip, şahyr kalbyňy  
Dünýäň ýañja ýaradylan ýazyna,  
Badysabasyna,  
säherne ýuwsaň...  
Ýöne syrdam dal-daragtlar, arçalar  
Galpyldaýar duýman meniň meýlimi.  
...Birhili utanýaň geýimlidigňe,  
Hem utanýaň çykarmaga geýmiňi.

## ÝENISEÝDE

Gije munda gijeligin ýitirdi,  
Gündiz munda gündizligin ýitirdi.  
Bir bölejik bulut şabrap gelşine  
Suw-sil ýuwýar goşga girjek pikirmi.

Tamam bolup Tundranyň, Taýmyryň  
Garaňky,

gaflatly,  
garly gijesi.



Dünýäň süýr depesine çykanym duýup,  
Däli könlüm dünýeden-de giňedi.

Derýa munda derýalygyn ýitirip,  
Dar adyna,

hanasyna sygmaýar.

Sola baksaň, sol kenardan derek ýok,  
Saga baksaň, görünmeýär sag kenar.

Dünýä munda dünýäligin ýitirip,  
Gaýry dünýä duş eýleýär Ýaradan.  
Göge baksaň, göz ýetimsiz gök umman,  
Göz ýetimsiz umman, ýere garasaň!

Gämi ýüzüp barýar Diksona sary,  
Alnyňda Kar deňzi,

yzda Tundra.

Jümle-jahan suw-sil ýaýylyp ýatyr,  
Dünýe diýen düşüňjämi syndyra.

Göwräm gämi bilen ýüzüp barsa-da,  
Iki umman ara gark bolýar aklým.  
Diksonda Gün batmalydyr öýdenok,  
Hiç kim munda ýatmalydyr öýdenok  
Gün uzyn,

gün uzyn,

gün uzyn çaksyz!

On aýlyk gys gyslygyny ýitirip,  
Polýar aňyrsynyň ýazy başlaýar.

Taýmyr tomsy,

Taýmyr güýzi başlaýar.

Gün bu ýerde üç pasyllap ýaşmaýar!

Munda Gün ýaşmaýar göni üç pasyl,  
Surnugyp ýat,

usurgap ýat,

ýadap ýat!

Taýmyr ýarym adasynyň her ýyly  
Bir gijeden,  
Bir gündizden ybarat.



# SEÝRAN

*H. Diwangulyýewe bagyşlanýar*

Ýör, gardaşym,  
Ýör gideli daglara,  
Ýazlagna gideli däli göwünleň.  
Seýran edip howalaly zawlara,  
Mes bolup ganaly,  
garly dagdan дәl,  
Hut uçmahdan gelyän çayıň suwundan.  
Diýip, Çuwal zowlatsyn baş aýdymna,  
Duýgulardan ýaňa ýürek çat açsyn.  
Men çöllere çykyp Hydyr ata дәl,  
Men daglara gidip Kyýas-Kowsa дәl,  
Arşyň möwçli ylhamyna sataşdym.

Ýör, gardaşym,  
Ýör, gideli daglara,  
Ter güllerden gaňşyrawgmyz kükesin.  
Ýel ösdürip ýürekleriň üstünden,  
Gurbannazar ajap goşgy okasyn.  
Bakylyga sary gideli, dostum,  
Golumyzy bulap öten eýýama.  
Çal başyny daşdan daşa urýan çay,  
Sermes göwünleri salsyn heýjana.  
Ýör, içeli!—  
Säheriň al şerbedin,  
Syryp sabalaryň süýt deý gaýmagyn,  
Erenlerden kyrk pyýala meý içen  
Nobatguly içmez dünýäň aýranyn.  
Sebäp ömrümüzizi gyzyl çaç etdik,  
Doldurdyk jöwher deý eserler bile.  
Sebäp döwrümüzizi başa täç etdik,  
Maňyzdan dolduryp, sözi-jümläni,  
Beýik iş etdik.

Ýör, дәli döwrana seýran edeli,  
Gülüşeli, goja daga ýaň salyp.





Gül badada gülgün şerbet ezeli.  
Mes bolaly dünýäň eýesi bolup.

...Asman, paýandaz ýaz Akmaýaň ýolun!  
Zemin, saçaga at baryň hem ýoguň.  
Men başa çekeyin Pöwrize çayyn,  
Ýelbegeý geý sen owadan jülgäni,  
Yklym-yklym aýlanaly dünýäni.

## DAGLAR

Daglar,

daş ykbally daglar,

ýalaňaç daglar,

Bagry bilen gatan ykbalyňyz keç.  
Siz iliň derdine ýüregin daglan  
Şahyryň ýalaňaç ýüregne meňzeş.

Bulutlaryň mesgenidir gerşiňiz,  
Ýelem depäňizde haýalýagallar.  
Ýere ýagys ýagsa, gardyr durşuňyz,  
Ýere gyraw düşse, size ýagar gar.

Diňe tomus çözüp siziň doňuňyz,  
Göm-gök buzdan başyňyza zer çayar.  
...Daglar, gara daglar daş bolup ýatyr,  
Dolup-daşyp aksyn diýip derýalar.

## TÜRKMEN GYŞY

Gyş diýeniň her ýyl gelip durmaýar,  
Ýüz-gözüni gamaşdyryp burjudan.  
Gysymyzda türkmen mylakaty bar,  
Sowguna penjekçe etse bor çydam.

Garly-gaýly geldi bu ýylyň gysy,  
Beýle gyşa türkmen goşa ýaz diýýär.  
Kyrkçillede, hut men diýen pillede,  
Asman nagra dartyp ak ýagys ýagýar.



Güýzün joşa gelip ýagan ýagmyry,  
Gyrtyçlap çykypdyr ýeriň astyndan.  
Ýazy yzlap Hindä barýan durnalar,  
Ýazy tapýar Garabiliň üstünden.

Gar ýagsa ereýär düşmänkä ýere,  
Haýran galaýmaly: ne ýagys, ne gar.  
Täze possun alan ýetginjeklere  
Bu gyşam geýmäge bolmady zerar.

Jowur ak bulut deý mermer Aşgabat  
Otyr çar ýanyna ýazy ýazynyp.  
Gojaman Köpetdag Gorkut ata deý,  
Buýsanýar egnine possun ýapynyp.

## POEZIÝA

(Leon Felipeden)

Şygryňyzy bölüşdiriň sözlere,  
Aýryp taşlaň owazlyja rifmany,  
Ritmi hem-de ölçegi.  
Pikirňizem zyňyp,  
goşgyň sözlerin,  
Jümlelerin  
sowrup goýberiniň ýele.  
Eger bir zat galan bolsa şygrydan,  
Şoldur poeziýa.

## GÜÝZ

Güýzde meni horlamaýar ýekelik,  
Güýz bilen birlik bar meniň ganymda.  
Ol oglankam köýen söýgim deý gelip,  
Ses-sedasyz çökýär meniň gaşymda.

Ol juda perişan,  
juda iňkisinde  
Hem saçlary ýaýylypdyr birehim.



Dymyp ejir çekýäs,

könüldäkisne

Biz sessiz düşüniş birek-biregiň.

Ol dymyp ýazgarýar ähli etmişim,

Ol dymyp dyrmaýar köne derdimi.

Güýz maňa gussa däl, meniň gussama

Berýär näzikligi,

Berýär terligi.

Onsoň güýzüň körpesi deý terlenen

Duýgulaň owsuny sygmaz kalba teý.

Ýürek bolsa heder edip nazardan

Ýere gaçyp ýarylan al alma deý

Sapagyndan täniş damaýjak bolýar,

Üzülere gelyär,

Ýürek awaýar.

Solgun sähradaky imisalalyk

Saçlaryň ýolmalap, sessiz aglaýar.

Güýzüm gider,

geler ýene täzedem,

Diýmek, geregi ýok gama batmagyň.

A men ne ýaşlygy

Ne köýen yşky...

Men diňe täzeläp bilýän hasratym.

## GAARA GYŞ

Köçeler gar, üçekler gar, lemmer-lemmer agaçlar gar,  
Gyşyň çapgyň pikiri deý garga bary gaýmalaşýar.

Ýaplar-köller, sähra-çöller bagry bilen doňup ýatyr,  
Bassaň bagryň ses edip, gök buz bolup sowuk ýatyr.

Baş gün ýagşy, on gün ýagşy, haçanky munuň ýagşy?  
Başa düşen musallat deý göz çüýjerdip şo-ol ýatşy.



Agzymdan bug sowrulýar, ýa gursakdan jan çykýamy?  
Öýkenlerim galdyraýar tora düşen balyk ýaly.

Baglar uçsam-uçsam diýýär, şahalar perläp gidipdir,  
Yşkdan galan gussam ýaly ak garlar kirläp gidipdir.

## GÜNDOĞAR ŞAHYRY

Şahyryň gadyryn bilýär musulman,  
Gündogar şahyryň gadyryn bilýär.  
Seždegäh edinip şahyr guburn,  
Mukaddes mazary arzylap gelýär.

Nobatguly, üýtget, efrenji ugruň,  
Buýsan, aklyň ýetmejek bu halkyňa,  
Ürgençde Nejmeddin Kubraň guburn  
Deňläpdirlir hut Mekgäniň hajyna.

## DAŞ ROWAÝAT

*(Heýkeltaraş Babasary Annamyradowa)*

Gara daga myhman boldum arada,  
Gara dagda jiger-bagrym dagladym.  
Oglaň döwrüm eşden daş rowaýatym  
Gördüm ýylçyr gaýasynda daglaryň.  
Ýyldyrymdan janyň-

ýylçyr gaýanyň!

Entek dil bitmäkä adam ogluna,  
Çydaman ýürekde möwç urýan joşa,  
Arşyň uçmahyndan çykan bir hüýr gyz  
Sygman tüweleýläp gelen on başe,  
Gözlerini süzüp «söýýän!» diýipdir  
Hem girip gidipdir ýyldyrym bolup,



Jümmüşine

howalaly

daglaryň!

Synla, ýeri-gögi

heýjana salyp,

Goduklaýan jünbüşine daglaryň!

Synla, ýaşyl ýaýlalarda paşyrdap,

Elwan güller özün otlayjak bolýar!

«Söýýän!» diýip pyşyrdaşýar ýagyslar,

«Söýýän! Söýýän!» diýýär ümüş-tamyşlar.

Al pyşyrdy doldurypdyr jahany,

Synla, şol gyz yşk-hesere öwrülip,

Bir söz bilen getiripdir bahary!

Şol yşk-heser manysy bu panynyň,

Şol gyz- ýyldyrymly yşky Taňrymyň!

Ýeldirgäp,

däliräp,

hüýlenip söýüp,

Kyl, gardaşym, mermer daga tagzymyň!

Häli giç däl,

giç däl,

ýetiş gadyrdan,

Tap ol yşkdan gyzyň derdine çäre!

Ol dünýä dörali aşyyna duşman,

Doňnara daş,

garaşyp ýör biçäre!

Ol – asmanyň yşky,

zeminiň – jany,

Pany dünýäň maňzy hem-de manysy.

Synlap daşda ýyldyrymdan synany,

Bagş eýle yşkyňy

– şirin janyňy!



## MEN

Ne ömrümi, ne pulumy gaýgyrdym,  
Arş-kürsde,

ters-dürsde

bilmedim ýerläp.

Mawy asman içre gaýgymy sürdüm,  
Çöller içre akdym sil deý heserläp.

Yşk ah ursa dünýäniň dürs ýüzünde,  
Çöwresinde ýer goduklap, gaý turar.  
Ýürekden ataşly sözler üzülse,  
Jahany lertzana salar duýgulam.

Keş eýledim harasada atlanyp,  
Men bir apy-tupan,  
Gara ýeldirin!  
Kalbymda uzaýar gögüň nagrasy,  
Arşy çat açdyryp çaksa ýyldyrym.

Goý, heňnamlar biljek bolup kimligmi,  
Jedel etsin,

pitjiň atsyn,

pal atsyn!

Alla bilýär, şahyr bolup bildimmi?  
Ýöne şahyr kibi ýaşanym hakdyr!

## ŞAHYR DOSTUM ATAJAN ANNABERDÄ

Ýeri, nämä ruhdan düşer sen, Atam,  
Şahyr kysmatyňa kaýyl dälmi ýa?  
Dünýäniň kanuny–gülmese göwnüň,  
Erniň ýyrşarmaýa, gözüň gülmeýä!



Dünýä bukýar dag astynda göwherin,  
Dür-merjenni deňizleriň düýbünde.  
Elinde pyýala aby köwserli  
Şahyr ýaşaýandyr dünýäň düýşünde.

Dostum, dostum, dünýäň depesinden bak,  
Pikirler küdümiň kaýyna gitsin!  
Pany dünýä,

baky dünýä,

ýaşaýşa –

Şahyrlar mes bolup goşgy goşýar!

Şahyrlar döreyär Allañ yşkyndan,  
Perýadyndan,

şatlygyndan mähelläň.

Gursagynda gara daglar goduklap,  
Apy-tupan tursun içinde kelläň!

Şahyr – baky ýazy jümle-jahanyň,  
Älemleriň ýüregine ýetmedir.  
Söýüp-söylüp,

joşup

hem ykrar edip,

Yşkyňy jahana ekip gitmedir!

## *DOSTUM KYÝAS AĞAÝEWE*

Agyr döwürleri gördük biz, Kyýas,  
Ýüküň agyr bolsa,ýaşamak ne kyn.  
Her dem dem çekişjek dostuň bolmasa,  
Ýüregiňe ýakyn,  
Kalbyňa ýakyn.

Gözledim men çeksem agyr şatyny,  
Gözledim men seni keýpi çag günüm.  
Ýüregiň deý açyp seniň gapyňy,  
Saçagyň deý açyp kalbyňy seniň.



Oturdyk,  
derdinişdik,  
gezim etdik kä,  
Syr alyşdyk işiň känlignе bakman.  
Bagtly bolmak hökmanam дәl dünýäde,  
Ýöne başga birne bagt bermek hökman.

Ýalky dogan ärdiň,  
ýalňyz-ýekediň,  
Ýokdy meňem agam-inim, doganym.  
Ýalňyzlyk ýanyňa gelmeýär eken,  
Seň ýaly merdana dosty bolanyň!

Seň bilen duşuşyk baýlykdyr maňa,  
Seň bilen oturmak— toýum-baýramym.  
Döwletli-döwranda ýaşap maşgalaň,  
Goý, ogullaň çynar bolup parlasyň!

Bölüşerdiň şatlygym-da, derdim-de,  
Dost ýerinde durup, dostum, her kimçe.  
Ibersin garşyňa islän külpetin,  
Ykbal seniň ýaly dosty bersin-de!

## KÄTE

Özüni käte bir undup bilsediň,  
Kimdigiň düýbünden çykaryp ýatdan.  
Güleňde kalbyňy çöwrüp gülsediň,  
Gark bolsa gözleriň owasy ýaşdan.

Heserli nazara uçran juwan deý,  
Ähli zady undup togtasa kelläň.  
Bu dünýäde bagtly bolsaň bir pursat,  
Şohal bagtlydygyň özüňem bilmän.





Biz nähili beýik bolýas,

mukama

Meýmiräp özümüz undan pillämiz.

Ýöne ýürege erk berýärimi näme,

Halys depämize çykan kellämiz?

Biz neneň adyl hem arassa bolýas,

Beýniň däl, ýüregiň erkine berlip.

Gözümüzizi süzüp çägän üstünde,

Güzerlerde ýatan çagymyz serlip.

Ýok,

Paýhasdan nadyl däl men aslynda,

Akylyna sarpa goýýan ynsanyň.

Ýöne ol özüniň derejesinden,

Belende göterip bilmez ynsabyn.

Ýürek bolsa seniň başky päkligiň,

Günäsiz,

etmişsiz neresse çaga.

Ýürek – seniň ýalňyz mümkinçiligiň,

Iň asyl çagyňa gaýdyp barmaga.

## PETİŞ

Howa şeýle bir petiş,

Sähra şeýle bir solgun.

Ýetiş, ak jala,

Ýetiş!

Men halys boldum.

Gübürde, çal asman,

şabyrda, jala,

Takyr ýerde şarpa-şarpa ýaryl sen.

Suwy süýjän gelinbarmak üzüm deý,

Penjiräme ýaz ýagmyryn perdele,

Hem syryk sen gözýaş ýaly ýüzümden.

Gumak ýolda tozan turzup çapala,

Murtlaryny göge diken üzümder



Seni monjuk deýin düzsün sapaga.  
Ýetiş, ak jala,  
Ýetiş!  
Howa nähili petiş.  
Çaňjaryp dur asman,  
gurak bulutlar,  
Ýüregiň gysdyryp basýar üstünden.  
Solgun biýaralar, saralan otlar,  
Howa ýetmän gidipdirler essinden.  
Garalýar günbatar öýleden bäri,  
Hem öýleden bäri howa-da dymyk.  
Daglar dymyşyp dur, baglar doňuşyp,  
Petiş howa basmarlaýar dünýäni.  
...Ýagyşyň öňýany şeýle bolýandyr  
Hem-de goşgy ýazylmaznyň öňýany.

## *AÇLYK ERTEKISI*

Biziň pakymyzy alypdy uruş,  
Biziň hakymyzy alypdy açlyk.  
Çeniňden,

çakyňdan,

agyrdy durmuş!

Açdyk!

Ýalaňaçdyk!

Garyp- gallaçdyk!

Biz çaga bolsak-da, werzişdik işe,  
Çörege däl, mydam degip diş-dişe,  
Içde içegeler jugurdaýardy,  
Açlygmyzy dünýä şugullaýardy.  
Açdyk!

Ýalaňaçdyk!

Garyp- gallaçdyk!

Garamaýak,

aýakýalaň,

kaşsakdyk!

Ýetimdik-ýesirdik,



Garyp-gasardyk,

Ýöne ýaşdyk,

Ak altynly meýdanda

Ýygardyk biz partyk-partyk ak altyn,

Kä ýyl gýşa,

kä ýyl ahyr güýze çen.

Ýygnaýardyk gowaçalaň gozasyn,

Uly adam ýaly azap dartardyk.

Gijelerne Seňner döwüň öýünde

Ertekiň başynda

goza artardyk.

Köregini artardyk biz gowaçaň.

Edil Çoçjy ýaly bir ýetim oglan,

Edil Hoçjy ýaly pukara çoluk,

Açlykdan,

horlukdan,

uruşdan –  
ýowdan

Bedibagt halkyny dyndarjak bolup  
Göreşe çykardy gadym bir zaman...

Köregem gutardy gijäň ýarynda,

Gyzykly ertekem bolardy tamam.

Edil Çoçjy ýaly bir ýetim oglan,

Edil Hoçjy ýaly pukara çoluk

Bir ullakan ýurda patyşa bolup,

Toý tutardy,

Bordy uly tomaşa.

Garyplara – galla,

Keljä – şa gyzy,

Ýetim-ýesirlere baýlyk ýeterdi.

Seňner baba bolsa şol toýy toýlap,

Getirýärkä bize ýagly omaça,

Tamşanyp galardyk.

Ýene bolmazdy:

Peýläp,

paýymyzy lak-luk atardy

Ýa Alabaý,

ýa Keljeleň Ýolbarsy.



# DIÑE SÖÝGI HAKDA DIÑE SEN HAKDA

## YŞK

Yşka uçrap görmegenler,  
Yşk apatyn ýalan biler.  
Söýgi näme? Hasrat näme?  
Ony diňe ýanan biler.

Didede ýaş, jigerde gan,  
Bijede ah, perýat-pygan,  
Gijelerne parçalap jan,  
Yşk goşgusyn ýazan biler.

Ýaşlyk, senden hezil etmedim,  
Çekip yşkyň ezýetlerin.  
Bagyrmagyň lezzetdigin  
Dadyn dünýä ýayan biler.

Demim ýalyn, ýürek ataş,  
Tutaş, yşkyň ody tutaş,  
Jiger-bagryň edip tutaç,  
Yşky bagty ýatan biler.

## UGRATMAK

Rugsat ediň, ugradaýyn men sizi,  
Howlyňyza çenli,  
Öýňüze çenli.  
Bu ýol siziň öýňüze däl,  
ol biziň  
Pynhan syrlarmyza barýana çenli.

Ugradaýyn bir ajaýyp aýdyma,  
Ugradaýyn erteki deý äleme.





Mähelläniň kalby heýjana gelýär...  
Gaçýar ak jaladan seýle gelenler,  
Gaçýar ak çabgadan ýaşlar-ýeleňler.  
Ýyldyrymlar şowhun salyp zemine,  
Ýagyş akýar leýlisaçlaň telinden.

Birdemde dal-daragt güle bürenip,  
Dünýä ýaşyl ýazdan parçasyn geýýär.  
–Aman-aman!– goja dünýä yranyp,  
Biribaryň yşkyna çen beýgelýär.

Şabrap-şabrap ýagyş ýaşyl ýagyşlar,  
Ogryn ýylgyryşlar, syrly bakyşlar  
Aýdýar bir-birege sözleň ajabyn.  
...Çabgaly asmany göterýär ýigit,  
Saýawan deý açyp serwi agajyn!

## OWADAN

Sen owadan,  
owadan sen,  
owadan,

Peri-peýkerdenmi,  
Hüýrdenmi, aslyň?!  
Seni gören bendäň bagty oýanar,  
Seni gören bende ýitirer aklyn.

Ýaňy dogan Aýdan,  
Gyýkmajyk Aýdan  
Seniň gaşlaryňa düşüpdür kölge.  
Heser bile bulduraýan dideleň,  
Garamyk gözleriň yşykdyr köňle.

Lal biçäre seni görse dil açar,  
Dilli lal bor: owadan sen, owadan!  
Saçlaryň goýberseň çeşme deý akar,  
Göwherden jyga ol  
Başa orasaň...



## GÖZEL

A sen edil didän ýaly owadan,  
A sen edil nazaryň deý jadyly.  
Gündizlerne nagra dartyp oýanam,  
Gijelerne samrap gezyän adyňy.

Bir bakaňda gaýry dünýä geldim men,  
Bir bakaňda şol dünýäden geçdim, ýar.  
Seret, bagtdan ýaňa iki boldum men:  
Ala gözleň her birinde keşbim bar.

A sen edil sesiň ýaly eýjejik,  
Howamyň sen, owazmyň sen, nurmuň sen?  
Otdan alyp, suwa salyp, keýp edip,  
Saçlaryň deý tovlanjyrap dursuň sen!

## DAGLARDADYR

Däli göwnüm, ýör, gideýli, Hasar daga keşte edeýli,  
Ýazlaryň läle-reýhany goja-goja daglardadyr.  
Ýyldyrymdan ýaradylmys çasly çäýy-çeşmeleri,  
Jümle-jahan keýp-sapasy, lezzetleri, eşretleri,  
Şahyrlar seýli-seýrany goja-goja daglardadyr,  
Goşa-goşa daglardadyr, uja-uja daglardadyr.

Hydyr suwy jülgesinde gudrata uçradym men,  
Ak bulutlaň kölgesinde Hydyr ata uçradym men.  
Semender deý ataş sowrup, göge galdym guşlaryňdan,  
Ýa Ýaradan, ýalkap meni, hüýrünüň çykar uçmahyňdan.  
Aşyk göwnümiň heýjany goja-goja daglardadyr,  
Goşa-goşa daglardadyr, uja-uja daglardadyr.

Ýazdan ýaşyl lybas geýip, dünýä çykdy gara gyşdan,  
Ýerler-gökler kükreýip, şaglap ýagýa ak ýagyşlar,  
Aşyk asman-magşuk zemin gansyn eşret-den-aýyşdan.  
Hasar dagym, joşup geldim, söýüp geldim ýaşaýyşdan,  
Goja ömrünüň ýaş eýýamy goja-goja daglardadyr,  
Uja-uja daglardadyr.



Göwräm küle öwrülse-de, çabrap duran göwnüm bardyr,  
Men bir umman – daglaryňda doňup galan möwjüm bardyr.  
Ýaýylyp ýatan ýazlarda bakylykdan möwsüm bardyr,  
Ýaşlar ýetmişe ýarmaşyp, jiger-bagrym göwşülländir,  
Görogly begiň meý jany goja-goja daglardadyr,  
Goşa-goşa daglardadyr, uja-uja daglardadyr.

Husurladym, Hasar dagym, sen arşaýy yşk-hesersiň,  
Ýaş-ýeleňi ýeldirgedip, gojany hüýlendirersiň.  
Pany dünýäň ýazdan kalby aýdym ýaly jan-jigersiň,  
Aýdymyňdan aýrylyp, neneňsi baka gidersiň?  
Nobatgulyň şirin jany goja-goja daglardadyr,  
Goşa-goşa daglardadyr, uja-uja daglardadyr.

## *BAGYŞLA!*

Gel-eý, arşy-aglaň Humaýy dilber,  
Saba deý ýañagy hurmaýy dilber,  
Meňki —seniň ýazlanmadyk ýazlaryň,  
Meňki – seniň ýaşalmadyk ýaşlaryň  
Meňki – seniň düşlenmedik ýazlaryň!  
Dünýä seni görgeý

jünbüş eýlände,

Neneň seni görgeý aklym çaşmasyn!

Çabga ýagýar çapak çalyp,

çaňjaryp,

Jahany heýjana salýar şowhuny.

Ol jala däl,

ýok, ol yşkyň owsuny!

Synla serwim, söýgiň sermes şowkuny,

Aýyş-eşretini,

sapa-zowkuny!

Däli dünýä porhan bolýar ýagyşda.

Ýöne öýkeleme Burkut babadan,

Ak jalany men ýagdyrdym, bagyşla!





Gel-eý, arşy-aglaň Humaýy dilber,  
Heserli serimiň dumany dilber,  
Seýli-seýrana gel,  
dessandan çyk-da!

Seýkin basan seýli-seýranyň – meňki,  
Kalbym taraç eýlän heýjanyň – meňki!

Pitneýi gaşlaryň,  
heserli dide

Jana jellat!

Jiger para-pagyş-la!  
Kaknus ýaly ak jalany ýandyryp,  
Yşkyň dünýä paşlaýdym-da, bagyşla!

Leýlisaçlar yşka başyn aýlaýar,  
Çabga köwsar urup,  
tüweleýleýär.

Tupan baýyrlary umman eýleýär,  
Ýeller desse saçlaryňa ýapyşsa,  
Mirhaýdardan öýkeleme,

ýel bolup,  
Şah şamaryň men oýnaýan, bagyşla!  
Meňki– entek görülmedik uçmahyň!

Meňki–humarala gözleň jadysy.

Para-para eýläp jiger-janymy,

Heser bilen

ýandyr yşka,

ýak yşka!

Aklym çaşyp,

ýagyş bolup,

ýel bolup,

Gök güwleýip,

ýyldyrymlar kükreýip,

Gara daglar nagra dartyp, gürléýip,

Dünýä – yşk badasyn pürepürleýip,

Asman-zemin eşret bilen aýyşda!

Pynhan syrly serwim,

Heserli serwim.



# AÝDYMLAR

## AÝDYM BAR

(«Genje baryan ýol» oýnundan)

Nerkes gözli jenanym,  
Dergähiñde arzým bar.  
Sag gursakda pyganym,  
Sol gursakda aýdym bar.

Güýz bolupdyr ýazlarym,  
Gezdim yşkdan sargaryp.  
Şasanemmiň? Men – Garyp,  
Leýli bolsaň, Kaýsyň bar.

Yşkym dünýä ýaýyla,  
Barýan seniň ýanyňa,  
Ne rehmiň bar janyma,  
Ne jigere haýpyň bar.

Serwim, men sensiz saýry,  
Hemram gam-gussa-gaýgy,  
Sözle, söýgimden gaýry  
Meniň näme aýbym bar?

Sen keygim, men saýýadyň,  
Müň gyz içre saýlanym.  
Gursakdaky perýadym,  
Aýdym bolup aýdylýar.

Hasrat gara ýel kibi,  
Dargadýar yşk mülkümi,  
Ýeri, ezizläp kimi,  
Kimi saýry saýdyň, ýar?

Sen çykmar sen aňymdan,  
Hem efgan, hem ahymdan.  
Ýyldyzlar hemrasyndan,  
Ýar ýaryndan aýrylýar...



# BAR EKEN

(«Dessemlil» oynundan)

Ala-ala,  
humarala didäñde  
Ýyldyrymdan barkly jady bar eken!  
Läle-läle lebler näme diýýä-le?  
Gözlerde aşyklar jany bar eken!

Sen hem men, men hem sen,  
Men hem sen, sen hem men,  
Jümle-jahan bagtyňa hem  
Yşkyna des-deň,  
Yşkyna des-deň!  
Sen hem men, men hem sen,  
Bir janu-bir ten!

Bu nä apaty jan,  
jan jellady yşk,  
Ýar, ne jebre,  
Ne jepaýa sataşdyk.  
Tomus doňup, lowlap ýanýas ataşsyz,  
Tüssämizde posañ dady bar eken.

Gaşlary pitneýi sahyjermalym,  
Synlaýyn-la ganyp-ganyp jemalyň.  
Daş ýar, bagtym,  
çüw ykbalym,  
me, janym!

Ýar yşkyň sygardan jahan dar eken!

Ýyldyz münüp arşa seýran edeýli,  
Jak-jaklap älemi endiredeýli,  
Eljire,  
eljire,

eljireşeyli,  
Dilberim, aşyklar jawydan eken!



## HUMAÝYM

(«Sahawat derýasy» spektaklyndan)

Humaýym sen, Humaýym,  
Hem Günüm sen, hem Aýym!  
Niçik jadyly yşka  
Duş eýläpdir Hudaýym!

Göwnüm, gökde pelpelle,  
Jebr eýle janym al-da!  
Ala-ala gözlere  
Garap durmak hyllalla!

Göwnüm, gökde pelpelle,  
Derdim al bäri gel-de!  
Janalgyjy gözlere  
Janyň bermek hyllalla!

Ýüregimi oda ber,  
Ykbalymy bada ber,  
Serwim, bir söýgiň bilen  
Aşygyňa wada ber!

Gel, derdime dowam bol,  
Zybanymda dogam bol!  
Eý, eýjejik söwer ýar,  
Dag başymda jygam bol!

## ŞIRINŞEKER

(«Dessembil» spektaklyndan)

Pelek arşda ýyldyzymyz duşurmyş,  
Nikamyz gyýlypdyr arşy-aglada.  
Bagtymda bar eken sen ýaly dilber,  
Minnetdar men,

minnetdar men Allama!

Yşk deý sahyjmalym sen,  
kalbymdaky heýjanym sen,  
Uçmah içre seýranym sen,



Ganaýyn men jemalyňdan,  
düyşden çykan jenanym sen,  
Hem jigerim, hem janym sen,  
Jady yşku-heser gyz!  
Hem şirin, hem şeker gyz!  
Al ýaňakda sabalaryň aly bar,  
Alkymyňda Hakyň goýan haly bar.  
Bir bakýşda janym alyp jan berdiň,  
Humarala ahuw gözi ala ýar.

Müň gyzyň içinden seçip-saýlanym,  
Yşkym bilen gözüň-başyň aýlaryn.  
Humaý guşy, heý, depäme gonar-da,  
Ony sypdyrarmy aşyk saýýadyň.

## AŞYKLARYŇ AÝDYŞYGY

(«Döwletli döwran geldi» spektakldan)

– Asmanyň ak guwlary arzym ýetir ýara, heý,  
Akyl-huşum aldyrdym arşdan gelen hüýre, heý.  
Dilber, seniň yşkyňda ýürek para-para, heý,  
Anka deý ataş sowrup, kalbym içre çabra, heý,  
Sallanyp, seýkin basyp, seýle gel-eý, seýle gel,  
Aşygyny jadylap, didara duş eýle, gel!

– Arşda gökler gümmürdäp, ýazlar geldi seýrana,  
Ýazlardan ajap geýnip gyzlar geldi seýrana.  
Läleler alawlaşyp, müşkün saçmyş her ýana  
Guş-gumrular saýraýyp dünýä geldi heýjana,  
Ýazlaryň ýaz goýnuna seýle gel-eý, seýle gel.  
Magşugyňy jadylap, didara duş eýle, gel!

– Asly hüýrüm-melegim, saba synaň ataşdyr,  
Gyýa bakyp, gyýk garap, meni yşka sataşdyr.  
Ýyldyrymlap asmanda, ýerde – janym çat açdyr,  
Görgeý uçmah jemalyň jiger para-pagyşdyr.  
Sallanyp, seýkin basyp, seýle gel-eý, seýle gel,  
Jadylap, janym alyp, aklymy çaş eýle, gel!



–Yşkym apy-tupandyr, öwrer enterpelegiň,  
Jadysyna sataşsaň arşdan gelen melegiň,  
Sygmaz asman astyna jebu-jepa- elemiň,  
Apatymdan gorkmasaň, seýle gel-eý, seýle gel!  
Tüweleýläp, köwsarlap, didara duş eýle, gel!

Ikisi gezekleşip:

- Sallanyp seýkin basyp, seýle gel-eý, seýle gel.
- Göwher zerden jyga men, başyňa täç eýle gel.
- Çeşmiňden yşk çabradyp, yşkyňy paş eýle, gel.
- Sen bir däli ummanym, kalbymda joş eýle gel,
- Ýazlar seýrana geldi, gyzlar heýjana geldi,
- Ýaşaly, ýar, ýaz bolup, seýle gel-eý, seýle gel.

## ÖÝLÄNÇI

Ýaz gününiň öýläni  
Şaglap geldi öýläñçi.  
Ýyldyrymyn çakdyryp,  
Arşa nagra dartdyryp,  
Dünýä ýaýýar söýýänmi!

Ýag, ýaz ýagşy şabra-da,  
Sen jadyly nagma-la.  
Ýör, Melike, seýl edip,  
Ezileli hezl edip,  
Paýrap ýagýan çabgada!

Dünýä şalpy-şaraňdyr,  
Ýerler böreň-böreňdir,  
Meň ýerime öýläñçi,  
Efgan urup, söýýänmi  
Saňa aýdyp durandyr!  
Gümmürde arşy-agla,  
Aýlandyr çarhyň, Alla!  
Ýyldyrymyň ýanşyndan,  
Pynhan yşky ýaýşyndan  
Dünýäň başy aýlanýa!



Bak, baharyň şowhunna,  
Bak, çabganyň owsunna.  
Jala ýöne ýagmaýar –  
Biziň pynhan yşkymyz  
Arşa-kürse sygmaýar!

Geçip barýar öýläñçi,  
Buşlap dünýä söýýänmi!  
Uýalma-da, dilberim,  
Hiç bolman didäň bilen  
Söýýän diýäý, söýýän diý!

## SEN

Gursagymda aýdymym,  
Gözlerimde agy sen.  
Alty aýlyk söýginiň  
Bir ömürlük ahy sen.

Ýaşlygym bar, yşk– tamam!  
Jiger-bagrym gara gan!  
Salgym ýaly ýatlamam,  
Kalbymdaky gussam sen.

Öldürmeýän derdinsiň,  
Güldürmeýän derdinsiň,  
Ylahy heserdensiň,  
Kalpda yşkyň dagy sen.

Gama-gussa gark eden,  
Ykbalyma erk eden,  
Aýdyň gijäm terk eden,  
Tüm gijämiň Aýy sen.

Dilde yşkdan da: at galdy,  
Kalpda ýanar ot galdy,  
Nobatguly ät galdy,  
Bolduň kimiň awy sen?



## DAGLARYM

Dogan ýerne dogan sanyp, dostum kibi görenim,  
Geldim ýene size matam baglaýyb-a, daglarym.  
Serçeşmede tebil alyp, ýada salyp gözelim,  
Keýgiň gaçdy zelil göwnüm awlaýyb-a, daglarym.

Ulugyz deý uýaljyrap, dilin dişläň pisseleň,  
Ak pisseleň gördi gözlem, gaýry peýker istemen.  
Saç-sakgala siňipdir ak-, ah çekemde gussadan,  
Ümür kibi dolupdyr gam zawlaryňa, daglarym.

Baýryňa giren ýyldyrym çyksa çigildem bolup,  
Gözelleriň seýle geler şo-ol birisi kem bolup.  
Asman aglap nagra dartar, ýagynlar göwnüm bozup,  
Atar älemgoşaryny ýaýlaýyb-a, daglarym.

Pendiniň bir näzeninin rowa görmän ogluňa,  
Gözýaşymy akdyrdylar seniň göwher-laglyňa,  
Daşa dönen ýüregimi garyp bir gün çaglyňa,  
Gidermen başymny alyp, aglaýyb-a, daglarym.

Ýazdygym gazallarym, wah, köýen söýgiň ahy heý,  
Saralypdyr nazarlarym, soldum ýuwan ýaşy deý,  
Bu jahandan geçsem bir gün, mazarymyň daşy deý,  
Ýadygärlik galarmy siz, agaryb-a, daglarym.

## YŞKNAMA

*(«Döwletli döwran geldi» spektaklyndan)*

Syryl, dünýäň perdesi,  
janlan pynhan erteki,  
Söýgi dünýäň ertesi,  
Biziň weli, şu günmüz.  
Agaçlaryň başlaryn darap asman ýelleri,  
Meýmiredip kem-kemden,  
yrap barýar göwnümüz.





Ýaşayış–düyş söýleñde,  
ýaşayış–düyş söýseñ-de,  
Ýanyma süýş şemala  
Saçyň ýaý-da, melegim.  
Eger tutsam eliñden,  
diý sen näme diýseñ-de,  
Ýöne ýalňyz dilegim,  
Oýanaýma, melegim!  
Ýaşayış–düyş, ynanaý,  
gadam bas düýş içre sen,  
Bu seleñlik howa däl,  
Ýok, ol şerbet, ol heser.  
Ýeriñ aňry ujuna gideli biz isleseñ,  
Çünki ýollar tükenmez,  
Togalag-a çünki Ýer!  
Şemalmy bu çolanýan  
ýa-da gara saçyňmy?  
Ellerim ýüzsün seniň  
gara saçlaryň yzlap.  
Ýaşyl ýylдыrды akýar  
leýlisaçlaň telinden,  
Pynhan ýylgyryp bakýar  
dogan Aý-da,  
melegim,  
Ýaşayış–düyş,  
söýgi – düýş,  
oýanaýma, melegim.  
Ýuwaşja pyşyrdaşsa,  
pyşyrdaşsyn hyşalar,  
Pysyrdaşsyn guş ýaly  
ýaprajyklar şahada.  
Aşyklar hijre taýyn,  
didara gowuşsalar,  
Bagtdan ýaňa aglamaga barmy gaýry bahana...  
Eger yşka uçrasaň,



ýürek çatlar uçmasaň,  
Munça bolmaz uçmaham.  
Dünýä niçik owadan!  
Saňa gözlerim gidýär,  
söýgä duşup düýş görüp,  
Uklap ýatyr bu mahal ynsy-jynsy pelegiň,  
Häzir diňe oýanan biziň bagtymyz bolsun!!!

## *EÝJEJIK GYZA*

Sen bagtly bolardan juda owadan,  
Sen bagtly bolardan juda eýjejik,  
Juda näzeninje...  
Seniň ýanyňa  
Hatda bagtam gelebilmez eýmenip.

Asmandan zemine inen melegim,  
Melul bolma göwnüň gama berip sen.  
Saňa bagty nämä gerek pelegiň?  
Söýgüden owadan,  
Bagtdan beýik sen!

Bagtdan gaýry bütün dünýä seniňki,  
Sen ony agtarma perýat eýleýip.  
Sen bagtly bolardan juda owadan,  
Sen bagtly bolardan juda eýjejik...

## *ASMAN MENIŇ SAÝAWANYM*

Gar ýagýar,  
agarýar dünýäniň reňki,  
Asman saýawanym ygally günler.  
Ýagyş-garda maňa busma gerek däl,  
Goý, ýagsyn üstüme ap-ak gar güller.  
Çünki gar meňki,  
Gar geýinen şäher meňki durşuna.



Men gözümiň rōwşenini siňdirýän,  
Oňa buýsanç bile garap barşyma.  
Hol ýykylan çagajygy diňdirýän,  
Soň boýna mündürýän,  
keýp edýä ýaňky.

Onuň menden sähelçejik beýgelen  
Beýikligi meňki

hem keýpi meňki!

Duralgada duran şol gyz meňki däl,  
Meňki bolmanda nä ýaňagy meňli,  
Lak atýaryn,

ol mylaýym ýylgyrýa,

Diýmek, gül ýüzdäki ýylgyryş meňki!  
Gar ýagýar,

gyzarýar gözelleň meňzi,

Özgerýär ak zemin,

Dünýä öňki däl.

Bu gün bu dünýäde ähli zat meňki,

Diňe,

diňe,

diňe özüm meňki däl!..

## AŞYK-MAGŞUK

- Aýlanaýyn adyňdan,
- Çykarayma ýadyňdan.
- Gara gaşy ýaýym sen.
- Sensiz ömri nädeýin.
- Sen gijeler aýym sen,
- Sen gijeler älemim.
- Säher şuglasyn alyar
- Ak alkymyň alyndan.
- Ylgap geçesim gelýär
- Akmaýanyň ýolundan.
- Aýlanaýyn adyňdan.
- Meniň arkadagym sen,
- A sen sapaly jülgäm.



– Diňe saňa gurban men.  
– Al asmanda durnam sen.  
– Wagt dur duran ýerinde.  
– Goý, geçmese geçmesin.  
– Sözle, sesiň eşdeýin!  
Gyz gijeler pyşyrdaýar,  
Pyşyrdaýar aşyk oglan.  
Söýseň nämeler bolmaýar–  
Aşyk-magşuk arasynda  
Bir günlük ýol ýatyr ýogsam...

## GÖWHERİM

Göwher... Göwher...Göwherim!  
Gör, men sizi näçe ýyllap gözledim,  
Didäm ýaşlap, jiger-bagrym çäk edip,  
Aýlanyp Diýaryň şäher-kendini  
Hem Geçmişe,  
Hem-de geljege gidip!  
Gijelerne düýşlerimden gözledim,  
Gündiz hyýal-huşlarymdan gözledim.  
Köl boýuna gonup hüýre öwrülýän  
Ertekileň guşlaryndan gözledim.  
Perimi sen,  
peýkermi sen,  
hüýrmi sen,  
Dünýäň yklymlaryn, ýurtlaryn söküp,  
Sen ýaly näzenin gyzy görmedim!  
Nije ýyllap ahy-zaryňy çekip,  
Seni tapyp bilmedim men, Göwherim!  
Gör, sen nirde gezip ýören ekeniň!  
Sen bir ahu gözli jeren ekeniň!  
Eý, Allam!  
Maňa niçik bagty beren ekeniň,  
Kerem ekeniň-ow, kerem ekeniň!  
Eý-ho, arşy aglaň Humaýymy sen,  
Ýa-da yşk-heseriň Hudaýymy sen?



Kerem-keramatmyň, gudratmyň, Göwher?  
Her bakaňda endam-janym jigleýär!  
Her bakaňda sämäp aýlanýar kelläm.  
Asmanda sergezdan kometa ýaly,  
Hem ýanyp  
Hem ýakyp-ýandyryp gelyňň!  
Sen melekmiň,  
melikemiň,  
hüýrmüň sen,  
Ataşmyň, çyragmyň,  
barkly nurmuň sen,  
Sen ýanymda durmanmydyň ýañja-da,  
Eýýäm nädip ýüregime girdiň sen?  
Dar hanasna sygman çyrypnyan çay deý  
Gursagymda ýyldyrymlap dursuň sen!...

## MEŇLI

«Pelek aldy ýarymny...»  
Magtymguly

Meňli!  
Sen ölmeýen girip gitdiň taryha,  
Diri sen.  
Döndüň sen diri gaýyba.  
Gördüm, sabaň säherinde roýuňy,  
Ýördüm, sabaň ýellerinde gürlleşip.  
Gadymy illeriň  
Pyragyňy,  
Seni söýdi  
Geçmişde iň bagtly gyz sen!  
Seň ýaly  
Hiç gyz wasp edilen däldir hiç dilde.  
Ýokdur sen deý söýüp-söýülen häli,  
Sen deý hijre uçran däldir hiç kimse!  
Sen alamat, bir, belent söýgi sen.



# GÖROGLY BILEN AĞAYUNUSYŇ AÝDYM

(«Görogly we Ağaýunus» spektaklyndan)

- Görogly: Iki dünýämiň soltany...  
Ağaýunus: Başda göwher jygam sensiň!  
Görogly: Gündiz-huşum, gije düýşüm.  
Ağaýunus: Zybanymda senam sensiň!  
Görogly: Boýnumdaky tylla tugram,  
Ağaýunus: İçindäki dogam sensiň!
- Görogly: Kap dagyndan aşa geldim,  
Aklym çaşa-çaşa geldim.  
Şahynşasy – peýkerleriň,  
Ýyldyrymdan jenan sensiň!
- Ağaýunus: Seçenim sen, saýlanym sen,  
Men bir jeren, saýýadym sen,  
Çeşmi aby-haýýadym sen,  
Uçmah içre döwran sensiň!
- Görogly: Ahu gözler jadylaýar,  
Didäňden yşk çabyraýar.  
Janym gurban adyňa, ýar,  
Hem derdim, hem derman sensiň!
- Ağaýunus: Çeke-çeke yşk heseriň,  
Ýarym-ýaşdyr didelerim.  
Ýanardagdyr jan-jigerim,  
Dagdan arkam, penam sensiň!
- Görogly: Çandybilde çar dag bardyr,  
Ýazyň-gyşyň lälezardyr.  
Senden eziz näme bardyr,  
Saýra, saýrak şeýdam sensiň!
- Ağaýunus: Baran geler – suw-sil eýlär,  
Gaýlar, gara başym, gaýlar.  
Yşka uçran Ýunus neýlär,  
Hem janym, hem janam sensiň!



- Görogly: Görogly beg, yşka düşer,  
Umman kibi dolup-daşar.  
Asmanymda älemgoşar,  
Kalbymdaky heýjan sensiň!
- Agáyunus: Dönüp geldiň däli sile,  
Çawyň doldy biziň ile.
- Görogly: Gideli, ýar, Çandybile  
Uçmah içre reýhan sensiň!

## MAGŞUGYŇ AÝDYMY

Tenekar ýaz howasy, gel,  
Yşk derdimiň dowasy, gel.  
Bu bir yöne aýdym däldir,  
Bu kalbymyň owazy, gel.

Näzik güldür Şamu-säher,  
Açylar ol şamu-säher.  
Roýun ýygşyr solan ýaly  
Eglendigiň sähel-mähel.

Haýyk aýny ýaşdan, oglan,  
Gaýdyp günde duşman, oglan.  
Haýp, yşkym siňen ýyllar  
Geçip barýar duşdan, oglan.

Ýakar seni ýygra ykbal,  
Tagma basar bagra ykbal.  
Başga näme diýeýin men,  
Wah, ýyglasaň ýyglaýyp gal..

## DEGIŞME

(«Genje barýan ýol» spektakldan)

Aperin!

Aperin!

Eziz Aý perim,



On dördü gijäniñ dolan Áý sen.

Gözelleriñ şasy–

yşksyñ, hesersiñ,

Şahyr bolan bolsam kyýamata çen,

Serwim,

diñe seniñ

waspyñ ederdim.

Nakgaş bolsam älemgoşarlar bilen

Al asmana Áýjemalyñ ýazardym.

Kompozitor bolsam, áydyma salyp,

Ady-owazañy dünýä ýaýardym.

Aperin!

Aperin!

Eziz Áý perim,

Maña zehin berilmändir, nädeýin!

Men nakgaş däl,

kompozitor,

şahyr däl,

Gowusy, men saña öýlenäýeyin!!!

## *AÝDYMYM*

*(M.Swetlowdan)*

Ýeller ýapmaz ýaly aýak yzlaryn,

Dabanlary batmaz ýaly kirşene,

Ezizimi emay bilen göterip,

Mündürdim hol ak bulutlañ gerşine.

Ýyldyrymdan dal bedewim uçuryp,

Ýel nämejik,

ozan pursadym sesden.

Lemmer-lemmer ak bulutdan,

uýalyp,

Bessir maña buýsañç bilen esetseñ.





...Men onuň dostam däl, ýanyoldaşam däl,  
Ýöne ol jenany söýmez ýalymy?  
Bu gün oňa dünýäň ýaryn bagş etdim,  
Ertir bagyşlaryn galan ýaryny.

## SERWIM

Serwim, serwim, serwim!  
Sen maňa düşün,  
Düşün,  
senden gaýry ýok düşünjegim.  
Seni gözläp duçar bolup bilmedim  
Aýlanyp dünýäniň dürli künjegin.

Men seni agtardym Aýyň keşbinden,  
Sepil gezdim ömrüň ýarym essedin.  
Saňa çenli, gör, näçe ýol geçdim men,  
Hem içinden geçdim näçe hesretiň.

Menmi?  
Men çöllerde gezen tüweleý,  
Ummanda ugruny ýitiren gämi.  
Men köşeşip bilmän daşlara urlup,  
Maňlaýyn ýardyran deňiziň gomy.

Saňa çenli, gör, näçe ýol geçdim men,  
Söýmegem ýadymdan çykypdyr hatda.  
Meň wysalsyz söýgim ýer titreme deý,  
Bahana arayar petiş gursakda.

Serwim, serwim, serwim,  
Sen maňa düşün!  
Men türkmeniň şahyr ýigdi ahyry.  
Döretse-de saňa mynasyp ýigdi,  
Döretmez ol hem-ä menden mynasyp,  
Hemem saňa menden gowy şahyry.





## MENIŇ ÝŞKYM

Kirpikleriň emay bilen serpildi,  
Heserli dideleň boýlap bilmedim.  
Emendirdi leblerdäki tirpildi,  
Ot alýan jigerim oýnap dilberim.

Pyýala gözlere bakmak–hyllalla,  
Bakmasamam döz getirmen derdimge.  
Maňa iki sany ölüm ber, Alla,  
Öler ýaly şol gözleriň hersinde.

## SËN

Girişi deý buzuň astyna derýaň,  
Daglaň girişi deý ümrüň astyna,  
Nirädir bir ýaña baş alyp barýan,  
Gam-gussanyň aşagynda baslyga.

Daşarda çal aýaz gapym ýassanyp,  
Zaryn uwlap, öý-öwzarsyz it ýaly,  
Senuberleň arasynda at salyp,  
Awçyň köpegi deý ýitip gidýädi.

Barmalymy?! Goýberenok namysym,  
Barmasyzmy? Yza ysanok bognum.  
Iki ýana gatnaýaryn manysyz,  
Ädimläp görýän deý gijäniň boýun.

Tokaýyň içinden akýar çal duman,  
Aýagyň astynda zarňyldaýar ýer.  
Ýitigsije ýoda –  
Siziň öýe sary süýner-de gider.

Bug däl, hasrat göterilýär demimden...  
Hanha, meňzäp saňa meňzeş bir gyza,  
Yranyp ýanwaryň sowuk ýelinden,  
Iňňildäp ses edýär syrdam berýoza.



Ol seniň ruhuňmy?  
Ýa-da ol senmi?  
Daragt bolup durmuň gam-gussa batyp?  
Ötünç soraýyn men daňdana çenli,  
Serhoş kimin ony bagryma basyp.

Belkem, puşman edip çekýänsiň arman,  
Belkäm, kinäň göterlendir köňülden.  
Bararyn gijeden geçer-de parran,  
Säher deý ýylgyryp çyksaň öňümden.

## GAÛ PERİSİ

Ýeri, bolýa, geçenleri ýatlama,  
Ýeri, bolýa, dörjelmesin gussalar.  
Sen kibi gyz hyýalyňda ýaşasa,  
Bu dünýäden nadyl bolmasa bolar.

Bilýän, gaýdyp yaşyl ösmez,  
sarylyp  
Kalbymda bir eýýäm sowlan baharym.  
Ýöne bir dem yaşasyn şol ýaz bolup  
Meň kalbymda  
Ýaza meňzeş nazaryň.

Hem süpürsin gözümdäki gubarym,  
Hem süpürsin ýüzümdäki gussany.  
Başyn göge dirän yaşyl berýozaň  
Süpürşi deý çal bulutly asmany.

Süpürsin kyn düşen ýyllaryň yzyn,  
Düýşe meňzeş alasarmyk ýadymy.  
Geçmişimi unudaýyn munda men,  
Hem saňa bereýin galan yaşymy.

Bagtyň ömri uzyn däldir aslynda  
«İndi giç» diýp, «Gaýdaly» diýp irinme.  
Wagt garaşar durar tokaýa girip,  
Köneje ýodanyň ýityän ýerinde.



Garperim,  
eý, meniň ak saçly serwim,  
Sen ýanymda çagyň derkar däl ýşyk.  
Onsuzam ewenkleň çelgisi kimin  
Otyr berýozalar ýaşyl ýanyşyp.

Men ýaşlygym edarada oturyp,  
Işim bilen başyma gaý ýaşadym.  
Ynjalaýyn özümi bir ýitirip,  
Men ýadadym,  
Men özümden ýadadym.

Gije ýatyr gök tokaýyň astynda  
Oýaraýma,  
Ýuwaş, gireli düýşe!  
Seýran edip ýyldyzlar deý seçilen  
Köz deý ýanýan  
Gyzyl-elwan iýmişe.

Sen şindi ýanymda!  
Dodakda bolsa  
Gar ýaly ereýär heserli adyň.  
Düýşe girip gitseň sen deý gyz bilen,  
Neneň bu dünýeden bolarsyň nadyl!

## HAL

Gözleriňde pynhan meýil gördüm men,  
Kalbyňda sermes seýil gördüm men.  
Bu gün şikär eýläp,  
Göwnümi awlap,  
Däli göwnüm, turaryn men göwnüňden.

Yklym açyp dünýä ýaň salsa Kolumb,  
Söwdaýy ykbalym,  
Saýyl täleýim –  
Men açýan ajaýyp Planetany –  
Yşkyň bihuş edýän jady älemin.



## AHWAL

Düşdüm nazaryňa –  
urdy ýyldyrym!

Didelem çat açdy,  
Togtady beýnim!  
Mejnun deý hüw diýip gideýin, ýöne  
Galma bir bakyşda ganyma, leýlim!

Düşdüm nazaryňa –  
urdy ýyldyrym!

Galpyldaýan. Eräp-akyp barýar jan!  
Tas alypdyň janym,  
her hal ýüregmi  
Saňa ýesir berip, galaýdym aman!..

## HORAŞAJA GYZ

Ýüregi-de suwly däl di o gyzyň,  
Kirpigi-de çowly däl di o gyzyň.  
Ýer gaýmagam bozulardy ýörände,  
Geçerdi özünden göwni o gyzyň  
Aýna bakyp syratyna garanda.

Ýöne ol ynanýar söýgiň bardygna  
Hem kalbynyň gözellige baýdygna.  
Hernä dert gelermiş dowasy bile,  
Bir bilbil geldi-de gülgün baglygna  
Serhoş etdi gyzy owazy bile.

Ol ýigide ynanmady «aldar» diýp,  
Ol söýgüsne ynanmady «aldyr» diýp.  
Ol ýigit ýalbardy her gün gelende  
«Sensiz geçen durmuş durmuş däl dir» diýp.  
...Howply borly bagtam uly bolanda.



Ynanmady toý tutulan halady,  
Ýaşyl kürtä çalşyranda ýaglygy.  
Ol indi bagtyýar yşkyň güýjünden.  
Ýöne birden oýanaýjak ýalydy  
Oýa çagy görüp ýören düýşünden...

## HOŞLAŞYK GOŞGUSY

Hoş gal,  
hoş hyýal,  
boş hyýal,  
hoş gal,

Gaýdyp meniň göwnüm düýş deý aldama.  
Men seniň däl,  
men söýginiň alynynda  
Bütin durkum bilen bataýyn gama.

Söýginiň sönenin satdy gözleriň,  
Hoşlaş, ýalbarmayyn ýansa-da jiger.  
Durmuş Nobatguly däldir, ezizim,  
Durmuş irde-giçde göwnüňe deger.

Bagtly bolsaň,  
söýülseň sen,  
söýseň sen,

Maňa orun bolmaz seniň ýadyňda.  
Bagtsyz bolsaň (gorkýan) görünerin men  
Seniň damja-damja damýan ýaşıňda...

## UKLA, EZIZIM...

(Ýewg. Ýewtuşenkodan)

Ukla, ezizim, ukla, etme sen heläk,  
Bireýýäm ýatypdyr sähra-da, dag-da.  
Ýatyr köpegimiz guýrugyn bulap,  
Şor zynjyryn ýalap,  
Ukuly halda.



Çap-çap deňiz şapyrdap,  
 baglar zaryn şatyrdap,  
 Soň men saňa pyşyrdap,  
 soňra ýarym pyşyrdap,  
 Soňra dymyp diýerin:  
 ukla, ezizim, ukla!  
 Ukla, ezizim, ukla,  
 unut kinäni, ukla!  
 Ukla, ezizim, ukla,  
 unut kinäni düýpden.  
 Hany göz öňňe getir:  
 oýanyas—bu dünýä ter.  
 Biz sypalda,  
 horram halda.  
 Öwsüp gelýän şemalda  
 Gatyk ysy burk urup,  
 owsunyp gelýär düýşden.  
 Heý, getirmiň göz öňňe,  
 ynanmarsyň göreňde!  
 Sen bir kesir gözel-le!  
 Ukla, ezizim, ukla!  
 Hem düýşünde ýylgyr sen,  
 (emma gözyaş eýleme!)  
 Çemen bagla güllerden,  
 goýjak ýeriň peýle-de,  
 Halan köýnegiň alyp,  
 meňze peri-peýkere...  
 Samraýarmyň?  
 Ýadansyň-da,  
 Serwim, saňa gelýär haýpym,  
 Çolan ýüpek şal deý düýşe,  
 dolan ýüpek ýel deý düýşe.  
 Uklap bilmeyän halatyň,  
 pyşyrdasaň özüň bilmän,  
 Ine, diňe şony düýşde,  
 düýşde amal edip bolýar.





Pikir etmän ýatmak haýp,  
 haýp däl-de, hatda aýyp,  
 Bimanylyk kalbyň gyýyp,  
 içde çekdirer keşgini.  
 Ukla, ezizim, ukla...  
 ýa zaryn sesi bagyň?  
 Näme erbetlik syzýaň,  
 ýa biri dert berdimi,  
 Belkem, şool derdi beren,  
 birdenkä men bolmaýyn?  
 Ukla, ezizim, ukla,  
 Näme ukyňy bozýan?  
 Ýa deňiziň gaýymy,  
 sen bolsaň bes bagtda,  
 Ýöne weli, bu günäde günäm-de  
 ýok, müýnüm-de.  
 Eşidýarmiň, bagyşla,  
 Eşidýarmiň, söý diňe!  
 Hiç bolmanda, düýşüňde!  
 Hiç bolmanda, düýşüňde!..  
 Ukla, ezizim, ukla,  
 uçup barýar Ýer şary,  
 Sypyp gitsek eger-de,  
 sypaly biz jüp bolup.  
 Ukla, ezizim, ukla,  
 köňlün aldyрма kinä,  
 Ukyňa päsgel bersem,  
 menem ýanyňdan ýokla.  
 Ýöne ukla,  
 eşidýämiň,  
 ukla, ezizim, ukla!  
 Soň men saňa pyşyrdap,  
 soňra ýarym pyşyrdap,  
 Soňra dymyp diýerin:  
 Ukla, ezizim, ukla!  
 Ukla, ezizim, ukla!..



## MENI ÝALŇYZ GOÝDUŇ...

Meni ýalňyz goýup gitdiň sen, serwim,  
Kime goýup gitdiň?

Gussamy?

Gama?

Kalbyma joş urup sygmadyk söýgim,  
Gussa öwrülende sygarmy maňa.

Sen gitdiň dabanyň tagmasyn basyp,  
Ak gara däl,

ak gar ýaly ykrarňa.

Sen gitdiň,

gitdiň sen aýak yzlaryň

Basa-basa meniň sowan ykbalma.

Syraýar,

borayıar,

küreyär ak gar,

Gar zemine däl-de, kalbyma ýagýar.

Asman bolsa çap-çal saçly derwüş dek,

Söýgimiň üstüne ýapynja ýazýar.

## SÖÝGI

### I

Söýgi gelip-geçip gidipdir eýýäm,

Dilim baglap,

Gamaşdyryp çeşmimi.

Müşk ysna bihuş edip bir meýdan,

Hem aýňaltdy ysgadyp şol müşgüni.

Men söýginiň nämedigin bilmedim,

Bilmedim men hut şol söýgä baş goýup.

Ol gursagym doldursa-da duýgudan,

Gitdi meniň kalbymy boş goýup.



Söýgi maňa şygyr bolup galmady,  
Galmady dilberme ýazan hatymda.  
Şondan bäri goşgy ýazýan söýgi diýp,  
Ýöne olaň bary söýgi hakynda.

Görübem,

duýubam bolýar söýgini,  
Ýöne nämedigni aýdyp bolmaýar.  
Çünki söýgi agyz-dilden aýyrman,  
Jadylaman, bihuş etmän gelmeýär.

## II

Meniň ähli derdim söýgi däl ahyr,  
Bar meňem dünýäde ýüzlerçe derdim.  
Ýöne yşkyň bir möwsümi üçin men,  
Bütin ömrüm goşgy ýazyp giderdim.

Yşkyň dünýäsinde ýitip gitsem-de,  
Pidagärim – söýgim eziz maňa has.  
Çünki ähli betbagtlykdan özümi,  
Diňe söýgim bilen eýläpdim halas.

## III

Çekgelerme goýup näzik ellerin–  
Eýjejik elleriň, boýnuňy burduň.  
Tä duýgulaňňy aýdýançaň,  
Men saňa ýylgyryp seretdim durdum.

Durdum elleriňi ýañagma goýup,  
Nädersiň ýekeje söz gelse dile.  
Söýgi hakda iň ajaýyp pikiri,  
Diňe aýdyp bolýar dodaklar bile...

## IV

Gitse, yşkyň ysy burk urup gider,  
Gelse, dady owsun atar duýgynyň.  
Eger gursagyňda bar bolsa jiger,  
Oňa ýeňles diýme,

görip diýsänim!



Onuň söýmedigniň köýýäniň bilýän,  
Bilýän köýýäniň ony söýýäniň.  
Oňa ähli görkün berende dünýä  
Aklyny aldyran däldir öýdýämiň?!

## GYZ HATY

Baram bolsa,  
ýogam bolsa geçdim men  
Günäňi, dostum,  
Sen meniň serimiň dumany, dostum.  
Bir dem bagtly boldum seniň yşkyňdan,  
Indem dilemerin amany, dostum.

Seni gabanmaryn gyzdan-gelinden,  
Goý, gözeller lezzet bersin janyňa.  
Goý, seni söýsünler, ynanaýyn men  
Seni söýüp sende ýalňyşmanyma.

Daş ýaly doňduran ýüregmi meniň  
Islän ýeriňe zyň,  
wah diýmen her hal.  
Meň ýüregim saňa gerek bolmasa,  
Düşün-ä, ol ýürek nämäme derkar.

Baram bolsa,  
ýogam bolsa geçdim men  
Günäňi, dostum,  
Sen meniň dilimiň senasy, dostum.  
Säher çyglarynda saýgarmarsyň sen  
Ýaşa dönüp daman sedamy, dostum.

Sen bagtyýar ýaşa,  
gam-gussa batma,  
Ylaýym, duşma-da bela-betere.  
Eger bagtyň ýatsa...  
Bir zaman daşa  
Öwrüp zyňan ýüregime бүдүре!



## SANĀ

Ýaşap bir dem ýyldyrymly didede,  
Ne-hä ýşkdan,

ne hesretten gandyk biz.

«Söýýänem» diýipdik birek-birege,  
Ýöne köne dostlar bolup galdyk biz.

Dönmezim sen,

gözleriňden syrykdym,

Dözmezim sen—saňa gurban bolaýyn.

Goýnuma däl,

sen düşüme giripsiň,

Söýgüden ezizim, dostdan golaýym!

Seniň penje-penje çasly gülküleň  
Gül kimin galypdyr garyň astynda.  
Neýlär söýmän aýralyga duş gelen?!  
Söýgi diýmek aýralykmy aslynda?!

Sen günleriň hesret bilen ötürdiň,  
Göwnümi göterdiň duş gelen wagtyň.  
Sen gaýdyp gelmejek ýşkym ýitirdiň,  
Men ýitirdim tapyp bilmedik bagtyň.

## II

Iň ajaýyp şygrym ýazylman galar,  
Sebäp, iň gowy gyz duşanok häli,  
Sebäp indi duşanda-da giç bolar.

Iň ajaýyp syrym ýaýylman galar,  
Sebäp dostlarym ýuka ýürekli.

## GÖZLEĞ

Nirede sen,  
Haýsy jelegaýda sen,  
Nirelerden çykardy, gyz, täleýiň!?  
Gije düşüm,



gündiz durmuşymdyň sen,  
Men durmuşdan jyda düşdüm, nädeýin!

Seniň dakynjak ýüzügiň,  
Ýatyr deňziň düýbünde.  
Senden alynjak posa,  
Galdy meniň düýşümde.  
Söýgimiz soldy gitdi—  
Seniň düýnünde,  
Meniň düýnümde!

Nirede sen,

seslen!

Bar bolsaň eger,

Galan ömrüm ýollara baqş ederin:  
Ýa seni taparyn Ýeriň ýüzünden,  
Ýa-da seni gözläp ýiter giderin...

## TOÝNAMA

Gel, pelsepe otaraly toýda biz,  
Biraz agyr görünse-de pelsepe,  
Otaraly,  
berlip şatlyga biz,  
Halys ünsden düşmez ýaly kelle-de!

Tutumly toý ýaraşygy döwrümiň,  
Toýda durmuş bahar ýaly pajarlar.  
Toý diýeniň hiç bolmanda, ömüriň  
Bir gününü uzaltmagy başaryar.

Bu durmuşdyr:

çökmän bolmaz kalbyňa,

Çaýyň zeňi ýaly kinedir-öýkäň.  
Şonda ony ýuwup ýaz deý aýdyma,  
Kalbyňyz päkize toýlara çaykaň.

Goý, pürepür bolsun göwün deý bada,  
Göwün şatlygyny güldür-de, saky.  
Baky bolmanmyzda näme dünýäde,



Bize derek dünýä,  
Şu dünýä baky!

Uýalyp oturan çatynjalary  
Ugradyň bagtly durmuşa,  
eziz durmuşa.

Bagtdan ýaña galpyldaşyp otyrka,  
Olara uludan-uly bagt diläp.

Olary toý dabaranyň üstünden  
Ugradyň siz täze açylan gapa.  
(Ýaş-ýeleňler arzuwyna ugratsyn,  
Gojalar ugratsyn ýaşlygna baka!)

Çek dutaryň taryn Ödenýaz bagşy,  
Goýber joşgunyňy iki бүкүş-de.  
Basgançak deý perdelerden ylgaşlap,  
Göwnüň ýetilmedik çuňlugna düş-de.  
Entek el degmedik ýürekleň taryn  
Gysymlap-gysymlap eňter sen nama.  
Bogazyndan mäkäm boglan dutaryň  
Bir äpet ýürek deý gelsin zybana.

Şahyr dileg etsin,  
diýeni gelsin,  
Goý, diýeni gelsin kiçidir-ulyň.

## *А́Я!*

Gijeler düýşleriň süýjöp başlasa,  
Gündizine ýüpsüz baglasa aýna,  
Buýsançdan balkyldap sereden çagyň  
Jemalyň görünse aýna deý Aýda,  
Náz bile ýörese topukdan aşak,  
Ýalyn ýaly labyrdasa köýnegiň,  
Şamar galbaň döşden towussa aşak,  
Goşgudan başga zat okap bilmeseň,



Agşamlyk giresiň gelmese öýe,  
Bu başlanşy dyňzap gelen ýaşlygyň,  
Aýa sen,

Ilkinji

baharyň aýa!

Söýmäge gyssanma,  
Arzuwyň saňa,  
Seň arzuwa meňzeş mahalyň aýa!  
Del gözleriň jadylaýjy nazary  
Ýyrtmasyn ýüzüňden näzik nikaby.  
Söýgi ir gelyär-de,  
akyl otly deý,  
Gijä galýar öz gelmeli wagtyndan...  
Aýa sen,

ilkinji söýgiňi aýa,

Hemraň gözün goran bilbilgöýe dek.  
Ilkinji söýgiňdir,

seni ömrüňde,

Ýüregiň ýaşlykda galdyryp biljek!

Gijeler düýşleriň süýjöp başlasa,  
Girip-çykyp karar tapmasaň gündiz,  
Düşnükli düýşüňden başyň aýlanyp,  
Öz-özün ýylgyryp ýörmeseň şindiz,  
Gyssanma!  
Atygsap söýgini küýsän  
Kalbyň garaşmagyň dadyndan gandyr.  
Ilkinji bakyşyň,  
ilkinji söýgiň,  
Iň ygtybar,  
Iň bagtyýar nikaňdyr!

## GELIN

Gelin, yşkyň bile mežnun eýle sen,  
Hem ýigidiň melul bagtyny oýar.  
Onuň mertebesin göter beýge sen,  
Ol şonda başyny aýagňa goýar.





Söýşüň!  
Eşret-aýşy ýyllar bozmasyn,  
Gül ýaşaýşy diller... Düşünşiň sessiz.  
Sen ýigdiň başyna çykjak bolmagyn,  
Goý, ol seni depesine täç etsin!

## ÝATLAMA!

Ýok, ýatlama,  
ýakmasana bagry bir,  
Geçenleri ýatlap didäň ýaşlama.  
Öküňç bile,  
Ötünç bile, barybir,  
Gaýdyp barabilmeris biz ýaşlyga.

Geçmişň kölgesi gül deý keşbiňe  
Ýakal kimin düşüp artmasyn müýnüň.  
Ras, düýnüň bagtyndan düşdükmi jyda,  
Gamynam unutmak derkardyr düýnüň!

Ähli zatda dolansa bor zyzyňa,  
Hatda dolansa bor köýdürlen yşka.  
Emma hiç zat galan däldir ýylnara,  
Ahmyrly, lezzetli gussadan başga.

Gaýdyp maňa ysnyşjagam bolma sen,  
Ýadyňa-da salma meni düýbünden.  
Çykaryn men uwnup-çydap bilmeseň,  
Entek gyz päkligin saklan düýşüňden.

Diňe kä tötänden sataşan pilläň  
Endam-janyň jümşüldese, elense,  
Özüňi ýitirip, nätjegiň bilmän,  
Erk tapmasaň lagşap galan bedende,

Şol pursat özüňi serwim saý-da sen,  
Kynam bolsa, gitgin arany aç-da.  
Birdem bagtyýar bol,

köýen söýgüden,  
Şondan uly bagta bolsa garaşma!..



Pynhan görkli sen ýaly gyz  
Diňe düýşde görülyändir.  
Hem kemmagal,  
ýöne şahyr  
Ýigitlere berilyändir.

Men saňa ýarym diýerdim,  
Men saňa ýa:ry:m diýerdim.  
Sensiz ýarty galyp, dilber,  
Çekdim ýşkyň bitin derdin.

Ýaşlyk düýne sary gitdi,  
Söýgi düýşe sary gitdi.  
Gijäm – ýatlama  
Gündizlerim – sary ýitgi.

Kalbymda owsun atan,  
Derýamdyň sen, men hanadym.  
Boşap galdym,  
Kim köp gördi,  
Humáy mähriňden gananym!?

Halyň niçik, ýatan bagtym,  
Del gapyda bir ýat bile?  
Tüweleý deý ýanan bagryň,  
Daraýarmyň perýat bile?

Meni şindem ýatlaýarmyň,  
Günler ýanyp ýaşanynda?  
Güýzde sary sapak bolup,  
Murgap derýa ýatanynda?

Gije–Leýliniň ahy deý,  
Gara saçyn ýaýanynda,  
Solgun güýz sessiz agy deý,  
Gamgyn ýagyş ýaganynda?



Ýatla meni,  
                    ýaşla didäň,  
Ýatda meni, eýleme terk!  
Aglaşmasaň,  
                    ýalňyz meniň,  
Agym bilen egsilmez dert!  
Odum öçüp – ýylysy däl,  
Garaört ýeri galypdyr.  
Posaň yzy deý sähere,  
Gam duman deý garylypdyr.  
Aýlar geçer, günler geçer,  
Kä undaryn,  
Aglaryn kä.  
Gynanamok eger-eger,  
Sensiz ömür geçende nä..

## SENIŇ ÝANYŇA

Bulutlar akmaýar seniň ýanyňa,  
Derýalar akmaýar seniň ýanyňa.  
Her zaman, eý, aman, düşseň ýadyma,  
Sensiz ses-selemsiz  
                                    burlup katdym-da,  
Gursagymda köwsar urýar hasratym.  
Jöwlan urýar yşkyň ýeldirgemesi.  
Sensiz ses-selemsiz ýanýan,  
                                    kalbymda  
Bahana araýar ýer titremesi.  
Söwdaýy deý elim salgap baryna,  
Hemra bolup elwan daňyň badyna,  
Atlanyp ýüregiň harasadyna,  
Seniň ýanyňa,  
                                    seniň ýadyňa,  
  seniň ýazyňa...

Däli deňizlerde elhenç gaýlaryň,  
Owsun atyp eňişi deý kenara,  
Pasly-baharlarda ýaşyl maýsalaň,



Tolkun atyp dönuşi deý şemala,  
Giderin ýanyña suwlunyp-suwlup,  
Derya deýin başym alyp giderin.  
Gözbaşlarym dagdan

kök kimin sogrup,

Eý, sen, çasly çeşme kimin ak saçly,  
Jowur ak garlaryň şuglasymy sen.  
Daňyň suwy berlen kaddy-kamatyň  
Sensiz orun tapmadym men janyma,  
Sensiz, serwim, sygmadym, men jaýyma,  
Örtenýärin ýalňyz garraýanyma.  
Ykbal bize rehimsizlik edipdir,  
Aýlap-ýyllap şol gaýtalap ýörşüme,  
Adyň dodagymda eräp gidipdir.  
Eý, sen, çasly çeşme kimin ak saçly,  
Suw peri, men seniň yşkynda ölýän.  
Men seniň birmahal ýitiren kölgäň.  
Meniň gözlerimden akýan ýaşa bak!  
Bu dünýäde iň aýylganç betbagtlyk—  
Bagtyň tapyp, ondan jyda ýaşamak.

\* \* \*

Men bagtymy agtardym bu jahandan,  
Sen bagtyňy agtardyň bu jahandan,  
Günleriň bir günü duşuşdyk, Çemen.  
Seniň agtaran bagtyň,  
Meniň agtaran bagtym,  
Seni maňa,  
Meni saňa,  
Duşuran duşuşyk eken.

## *EÝ, JENAN*

Sen owadan, owadan sen, eý, jenan,  
Ýanyp dur şamaryň garalygyndan.  
Gara, mähre gark bolupdyr owalaň,  
Bulduraýan didäň garaçygyndan.



Hatda seniň hasratyňdan ganmadym,  
Perimiň,  
peýkermiň,  
syryň ýaý-la sen.

Şahyрана hyýalymda janlanan,  
Näzenin bolaýma sen?

Owadan seň ejap eýläp ýöreýşiň,  
Edebiň,  
ekramyň,  
öýkäň, dilberim.

Lak atyp bilemok gorkymdan ýaña,  
Ýöne men barybir söýmän bilmedim.

Hyýalymda seniň bilen seýl etdim,  
Besdir, meni bir nämährem saýma sen.  
Düýşler diňe düýşde bagtyýar edýär,  
Huşumda geläýmeseň.

## II

Tez jereniň gözlerinden suw içsem,  
Hem çolansam ter ýañaklaň alyna.  
Düşsem,  
suwa düşen ýaly,  
daňdanyň

Älemgoşar kibi atan halyna.

Ýa çaňjaryp gelýän ak ýagyş derhal,  
Meni kesek kimin eredip gitse.  
Ýa-da sykylyklap ýelken deý şemal,  
Seniň ruhy älemiňden äkitse.

Gülüň ýapragyndan göwher damjalar,  
Seçme deýin degip, tüwdürlip düşsem.  
Köşeşer, gül ýüzlim, köşeşer göwnüm,  
Ýa-da seniň jemalyňa gowuşsam..

\* \* \*

Aşyk bolsaň gözleriňiň ýaş bilgil,  
Dogan-garyndaşyň, dostuň ýat bilgil.  
Söýginiň bir günü toýdur, baýramdyr,  
Ikinji gününü yşka ýas bilgil.



Nirä sen,  
 nirä sen söýgiňden gaçyp,  
 Saklan, selbim, gözleriňde ataş bar.  
 Gutulan ýok yşk oduna sataşyp,  
 YŞK elhenç ot – gaçdygyňça tutaşýar.

## AÝDYŇ GIJE

Imisala,  
 aý-aýdyň,  
 asman diýseň asuda,  
 Ýüzüp barýar Aý suwda  
 – gökde onuň jemaly.  
 Tomsuň argyn şemaly özün horlaýar juda,  
 Gara Ýeri aýlamaga ýetmän halys mejaly.  
 Gynanýarsyň asmanyň tolkun atmaýanyna,  
 Gynanýarsyň ak bulduň buz dek akmaýanyna,  
 Gynanýarsyň gozgalaň ýokdugyna beýnide  
 Biparh nazaryň dikip,  
 dünýäň dolan Aýyna  
 Gussa kimin tegmille  
 gynanýarsyň keýpine...  
 Ýerden ýaşaýyş akýar,  
 (gelýär janyma haýpym),  
 Asman bimany bakýar, ne gussa bar, ne gam bar,  
 Gozgalaň ýok beýnide,  
 ýürekde näzik aýdym.

## METAMORFOZA

Örän elhenç ykbaldyr söýmedikleň ykbaly,  
 Dünýä yşky köwsar eýläp, eý görenne dadyrýar.  
 Söýmedikler ýaşap ýör, zerre derdi ýok ýaly,  
 Söýgä ýolgan bendeler «ýandym» diýip bagyrýar.





Öz roýuna buýsanmaga ejap eýläp ýörenim,  
Saçyn ýere deger öýdüp başa aýlap ýörenim.  
Eger görseň sözläp bilmän, seni peýläp duranym,  
Saňa söýýän diýdigim ol, elheder, gyz, elheder,  
Eger söýgi ýalňyz galsa, enteder, gyz, enteder.

## AK GOŞGY

Ahyr seniň bile duşurdy ykbal!  
Bagtam zeled eder häzir geläýse,  
Bagt gerekmez saňa duşup bolaýsa...  
Maňa häzir

hiç zat,

hiç zat gerek däl,

Maňa häzir gülgün ýazyň goýnundan  
Sen ýerleşer ýaly ýer berseler bes!  
Ýer berdiler, bes!

Al güller uýalyp ýüzüni sowýar,  
Öýläňçi aýlanyp geçýär beýleden.  
Asmanda galgaýar elwan ýaglygyň,  
Zeminde galgaýar elwan ýaşlygyň.  
Ah, men näçe jebir-jepany çekdim,  
Daşymyza diňşirgenýän ümsümlik  
Tisgindi!  
Ümlük!  
Ýok, gyanma,

ýok, aglama, ezizim,

Bu dünýäde in günäli nowjuwan  
Päkizedir

perişde deý garrydan...

## II

Bir ýola, bir ýola degdim göwnüňe,  
Şonda sen jogabym bermän deregne,  
Gitdiň sessiz agladyň-da öýňüze  
Etmişimi galdyryp öz ýüregme.





Gel, serwim, aryn al, diýjegin diý-de,  
Dişle gyz göwnüňe degen dilimden.  
Göterip bilmedim gözýaşlaryň men,  
Gel, göwnüň göterip rahatlanaýyn men.

Ençe gündür gaýdyp duşamok saňa,  
Ençe gündür çekýän ol agyr jepañ.  
Söýmänem bilersiň, ýöne diňe sen  
Geç günämi, geç günämi, eý, jenan.

## ÝALŇYZLYK

Uçup baryň asmanda,  
Ýalňyz galan leglegim.  
Gökde tolkun atýaň-da,  
Ýatladýaň ýar leblerin.

Gamgyn bolýar ömrüň hem,  
Gamgyn bolýar aýdym-da.  
Aýrylsa guş höwründen,  
Ýar ýaryndan aýrylsa.

Ah, ykbalyň keç-le seň,  
Ýalňyz galan leglegim.  
Güýzde ýalňyz geçseňem,  
Ýazda ýalňyz gelmegin.

Bu jahanda bagt barmy,  
Ýalňyz galan leglegim?!  
Ýalňyza bagt derkarmy,  
Ýalňyz galan leglegim?!

## BAGT

Edepli gyz duşuşyga giç gelyär,  
Garaşdyryp sabryň soňuna çenli.  
Eý, katdy-kamatyn küýseden bagtym,  
Sen juda edepli bolmaga çenli.







## KÖŞEŞEÝIN MEN

Ýürek gursagyma sygmady bu gün,  
Bir pursat duray, gyz, köşeşeyin men.  
Götertmedi yşkyň kysmaty bu gün,  
Halymy soray, gyz, köşeşeyin men.

Bulutlar bu dertden ýagyp ýeňleýär,  
Perwana alaçsyz ýanyp ýeňleýär,  
Adam ogly syryn ýaýyp ýeňleýär,  
Ýylgyryp garay, gyz, köşeşeyin men.

Hem dermanym, hem-de derdim diňe sen,  
Örteme jigerim dile-dile sen,  
Dil bilen däl, ala gözler bile sen  
Wada bir beräý, gyz, köşeşeyin men.

Şar gara gözleriň jady-la seniň,  
Gezeýär nazaryň janyma meniň.  
Gözlerimi süzüp adyňa seniň  
«Jan» goşup Suray gyz, köşeşeyin men.

## MEÝDAN DÜŞELGESİNDE

Meýdan düşelgesi.  
Tuduň kölgesi,  
Ýigitler bir ýanda, gyzlar bir ýanda.  
Zähmet bilen joşup Murgap jülgesi,  
Ýürekde çeşme deý ýaşlyk gaýnanda,

Orta çykyp oslanmadyk bir oğlan,  
Çalmaga başlady dilli tüýdügin.  
(Haýran galaýmaly, ol mundan owal,  
Hatda diýip bilmeýärdi diýjegin).

Saýradyp tüýdügin şirinden-şirin,  
Şeýle bir süýjüdidip,  
Sojadyp çalýar.



Bir pynhan gudratdan galkynan jiger,  
Gör, nije ýüregi heýjana salýar,

Ýigitlerem haýran,  
Gyzlaram haýran,  
Özem haýran galyp çalýar o sazy.  
Kim bilsin, sazmy ol, mukammy ýa-da  
Ýüreginde gaýnan ýşkyň owazy?!

Ol şeýle bir çalýar,  
onuň çalşyny,  
Dil bilen-ä beýan etmez hiç kimse.  
Tüýdük bolsa, berbat edip kalbyňy,  
Gepläp durdy örän düşnükli dilde.

Ol saz çalýar.  
Hol bir çetde zyba gyz,  
Otyr gabagyny galdyryp bilmän.  
Gyzarýar, ýazgarýar, gelýär toba gyz:  
«Wah, aklyň nirede,  
Nirede kellän?!»

Uýalýar gyz,  
laplap ýanýar ýañaklar,  
Ähli syry äşgär bolandyr öýdüp:  
«Heý, söýginem şeýdip paş etmek bormy,  
Heý, syryňam ýaýmak bolarmy şeýdip?!»

## TÜRKMEN GYZLARYNYŇ ATLARY

Humaý, Bossan,  
Dilber,  
Läle hem Şeker,  
Şeýle bir çeper at,  
Şeýle bir şirin.  
Hersi ýeke söze siňdirilen mukam,  
Hersi daşyp oýanmasy heseriň.





Serwim, saña lak atmaýyn kilçerip,  
Diňe syrym ýaýaýyn men üm bile.  
Sen şol pursat bir enaýy ýylgyryp,  
Jogabyny gaýtar gözleriň bile.

## DEŇIZ

Tolkunyp,  
tolgunyp,  
düýrügip,  
ýazlyp,  
Owsun urup, daşa urunýar deňiz.  
Gözden syçrap gidýän ýaşyna ezlip,  
Gezm edip,  
hezl edip,  
ysgan güllerin  
Deňize oklaýar gülmeňizli gyz.  
Ol gyz gülýär  
Hem kereşme, nâz bile  
Aşyk bolan deňzi synasy gelýär.  
Bir-birin ýassanyp gelýän tolkunlaň  
Ap-ak topuklardan sypasy gelýär.  
Deňiz daşa urlup gynaýar jany  
Hem ýetenok demi-demne  
sojara.  
Gülmeňiz gyz, nämä duş etdiň ony?!  
Saña näme etdi deňiz biçäre?!

## GÖZELLIK

Şeýle tämiz güller bitýär ýazyna,  
Şerbet içen ýaly göçýär-de kelläň.  
Özüňem aňşyrman, çöküp dyzyňa,  
Ysgaýaň ýolmaga milt edip bilmän.  
Şeýle bir gyzlar bar,  
misli bir hyýal,



Baglara seýl eder şuglasyn saçyp.  
Olara kilçerip lak atmag-a däl,  
Hatda galarsyň sen agzyňy açyp.

Şeýle bir goşgy bar,

şeýle bir goşgy,

Okabam bilmersiň labzyny ýoýup.  
Oňa öýkünmeg-ä beýle-de dursun,  
Ýazmaňam goýarsyň meňki däl diýip...

Eger ýürek diýlen bar bolsa sende,  
Gözellik özüne maýyl edýändir.  
Gözellik däl, özün gorap bilmese,  
Ýoýup bolýan bolsa gözellik däldir!

## TÜRKMEN GYZLARY

Atymyn aldyrmaz türkmen gyzlary,  
Çölde ýören jeren ýaly sakdyrlar.  
Gara gözleriňde jadyň bolmasa,  
Her mergene,  
Her görgene atdyrmaz.

...Daýan! Ol gözeli derde goýan sen,  
Gitme ýigit, gitme ýşkyňdan geçip.  
Çarkandaksyz ýollar söýgä barmaýar,  
Sen söýgä barmarsyň müşgilden gaçyp.

Ýa okuň jerenden sowa geçdimi,  
Ýa-da pagtabentmi ol atan gülläň?  
Ýaraly galdyrma gaçan maralyň,  
Ganyny sarkdyryp ýörenin bilmän.

Gülle degse çyn mergenler bilýärler,  
Gitme, ýigit, «wah, bolmady» diýipler.  
Ýaralanyp,  
Ýalňyz galýarlar  
Başarnyksyz saýýatlardan keýikler.





## MURGAP

Ümüş-tamyş,  
Bimar bolan jemalyn  
Ýakynyndan hem ýadyndan ýaşyryp,  
Ýatyr ukusyna galan jenanym,  
Säheriň çal ümürini ýapynyp.

Öz düýşüne humar bolan Murgabym  
Meýmirär-de, heser bilen pyşyrdar.  
Saba ýeli säheriň al dumanyn  
Oň üstünden bir tarapa sypyrýar.

Inçe billi derýa has gözelleşýär,  
Endiredip säheriň al seleňin.  
Synlaýaryn onuň säheriň aly,  
Ýyldyrymyň agy siňen bedenin.

Juwan Murgabym ukuly halda  
Bir enaýy ýygryljyrap uýalýar.  
Çal çarлак jibrinip ganaty bile  
Onuň ak göwsüni ýapaýjak bolýar.

## NOWJUWAN GYZ

*Gör-le, meniň bagtym nirede eken!  
Meni nirden ötüripsiň, kör düýäm?!  
Gündelikden.*

Sen näme bilýärsiň ýaşayyş hakda,  
Ýaşlyk ygtyýaryň alypdyr seniň!  
Ýanjak bolup dursuň ýyldyrym çaksa,  
Uçjak bolup dursuň degäýse elim!

Bes!  
Örteme meni göz gyýgy bile,  
Meni ol gözlere eýleme bendi.  
Onsuzam bu ajap ýaşayyş maňa  
Seň buýsanjaň eginleň deý deňlendi!



Häzir saňa akyl berip,  
ugradyp,  
Yzyndan oturyp aglasym gelýär.  
Ýok, aglama!  
Ine, munyň bolanok,  
Aga çen ortada ýaşlyk bar häli.  
Dünýäniň önünde zerre günäň ýok,  
Gözýaşlaryň bilen ýuwaryň ýaly.

Isle, sen diýip özüm uraýyn oda,  
Ýa dolaýyn girdabyna derýanyň.  
Ýöne mensiz bagtly bol sen dünýäde,  
Hem diňleme mundan artyk perýadym.

Söýgim soldy,  
Söndi otly ýüregim,  
Hem begenme muny söýgüdir öydüp.  
Şowsuzlyga duşdum diýbem dowl alma,  
Sen-ä giç doglanňa günäkär dälsiň,  
Menem ýazykly däl owal doglanma!..

## GYZGÜZER

Gijäniň bir wagty,  
Gyzgüzer çola,  
Ýigdiň pysyrdysy eşdilýär çala:  
«Köşeş, gözleriňe söweýin,  
Dünýä  
Iki geler gyzgüzere bir gelen.  
Ýyldyzlar bezäpdir derýa düýbüni,  
Olar köräp-köräp gidýär şemala.  
Bozman derýaň erteki deý düýşüni,  
Ýüzüpjik gideli gaýry kenara.  
Pagşyldama,  
duýar Bähri-Melike,  
Pagşyldama,  
ýatan gije oýanar.  
Gözüňe söweýin, seret bu dünýä,  
Bu dünýä owadan,



juda owadan!  
Gyzgüzere suwa düşen tenin däl,  
Gyzgüzerde yşka ýuwar göwnüni».

Gijäniň bir wagty,  
äpet toraňňy  
Pyşyrda meýmiräp yranyp durdy.  
...Gyzgüzerde on dört ýaşly ýetginjek  
Bedew atyn suwa düşürip ýördi.

## *SAG BOL, ÝAŞLYK*

Sag bol, ýaşlyk,  
Sag bol, ajap baharym,  
Seni gata tutdum,  
tanaman hetdim,  
Çydadyň.  
Hata etdim,  
gaty gitdim, çydadyň.  
Aýy günler şöwür çeksem, gam çeksem,  
Asal berip sözletdiň sen dahanyň.  
Göwnüň ýyksam,  
ýene gaýnap çykdyň sen,  
Gaýnap çykyşy deý döwlen şahanyň.  
Ýokdy keselläre mümkinçiligim,  
Öýkeleşem duýjak ýokdy öýkämi.  
Ulaltdylar meni kiçeltjek bolup,  
Hem ýigrenip öwretdiler söýmäni...  
Sag bol, ýaşlyk,  
Oňaryň men yzyny,  
Goý, tersine bolsun,  
Işler paşmasyn.  
Men kyn günde ýitirmedim özümi,  
Hem gowy günlere uýgunlaşmadym.  
Hoş gal, ýaşlyk,  
hoş gal!  
Senden minnetdar,



Ýaşlar bardy ýeke galar çäge çen.  
Daşym gallap,  
gollap gezjek niçazar  
Dözmän,  
meni ýalňyz goýbermäge sen?!

\* \* \*

Nädeýin, men seni agtaryp tapdym,  
Gyssanyp ykbalym humara atdym.  
Serwim, aklyň ýerindemi diýýärsiň,  
Hawa, gynansak-da, ýerinde aklym.

\* \* \*

Men sen diýip ölmez-ýitmez bolaryn:  
Wagt seniň adyňy unutmaz ýaly,  
Hem garaşar ýaly men saňa baky.  
Men sen diýip gündiz tüssä dönerin,  
Gije oda, ahyr gelersiň öýdüp.  
(Men söylüp görsem-de, görmedim söýüp).

Men sen diýip açyk kalba dönerin:  
Ýaşa onda ýaşan ýaly jennetde,  
(Sen girdigiň jennet bor ol, elbetde).

Men sen diýip otdan aýdym ýasaryn:  
Söýgi lowlar ençe-ençe gursakda,  
Çydaman seň yşkyň howruna hatda.

Men sen diýip dönerin daş heýkele:  
Garaşar ol... Görse bir gün geleniň,  
Alnyňda dyzyna çöker heýkelim!

## II

Gitme diýme, ezizim,  
Gözellige ýesir men.  
Men ejiz men kirpigim  
Kirpigime ýetirden.

Çakyr aýazly gije –  
Howaň dury mahaly,  
Ýokdur duýmankaň ýiten  
Gözelligiň bahasy.



Bumat ýelem doňandyr,  
Geçmez ýüzüňi ýalap.  
Ýap suwuny gizländir  
Depesini aýnalap.

Çuw ýalaňaç agaçlar  
Aňzaga boýun sunýar.  
Çal aýaz burjy bolup,  
Şaha-baldaga gonýar.

Ynan, erte maýyl bor,  
Şatylap doňan howa.  
Şamda uwlan şagallar  
Geçdiler oňa güwä.

Ýel dek gübürdeýän peç  
Seni uka itersin.  
Hüwi gözlerin ýakyp,  
Meň kalbymda otursyn.

## TELEFON

- Allo, kim bi?
- Kim gerek size!
- Men, neme... bagyşlaň ýalňyşypdyryn.
- Ýalňyşdym,

ýalňyşdym,

ýalňyşdan ýaña,

Ýetmiş gezek til edilýär öýmüze.

Emaý bilen goýýan trubkany men,  
Gaýyp bolýar keýpem, umydam, weç hem.  
Näme indi geçip ähli işinden,  
Telefony saklap otyrmy ejeň?

Ýene, serwim, til ederin ýalňyşyp,  
Senem trubkany galdyr ýalňyş-da.  
Seniň sesiň ýaz ýagşy deý ýetenok  
Meniň kalbymdaky tebsirän yşka.



Aýby ýok, lak atma näz bilen, serwim,  
Ýöne tanşyň saýyp hal-ahwalym sor.  
Diňe gülüň ysy ýaly owazyň  
Meniň ýañagyma urup dursa bor.

## *ALBOMA*

Sen düýşüme girdiň pynhan syrly gyz,  
Huş başymdan uçdy  
Hem aýlandy ser,  
Hem aýlandy Ýer.  
Soň men seni goýbermedim zzyňa:

«Ýer aýlansa,  
öýüň özi hem geler».

Humar bolup seniň yşkyňa,  
Aýlandy ser,  
aýladyň sen jahany.

Galileý açandyr Ýeriň aýlanşyn  
Ýa-ha söýüp,  
Ýa-da porhan mahaly.

## *SEN MENI GABANMA*

Sen meni gabanma,  
Sebäbi belli:  
Sen deý zyba gyzy tapyp bilmedim,  
Men saňa çenli.

Sen meni gabanma,  
A sen akyll-a!  
Sen ýaly asylly gelni söýmesem,  
Gowy şahyr bolmazdym men asyl-ha!

Sen meni gabanma,  
Sebäbi belli:  
Gaýdyp tapyp bilmen bu dünýeden men  
Sen ýaly gelni.



Sen meni gabanma,  
Galma-da derde:  
Elbetde, men senden kemi söýmerin,  
A zeminde peri-de ýok, peýker-de.

## ÝAZ AÝDYM

Ýagyş ýagara geldi,  
Ýazyn suwara geldi.  
Göwün gubara geldi,  
Nazaryň sowma, dilber,  
Ýanaryn ýogsa, dilber.

Kölge düşen owalaň  
Owadan, wah, owadan.  
Derdim artyk owalam,  
Gaşyňdan kowma, dilber,  
Dilner, ýüregim dilner.

Baksa başym aýlanym,  
Öz ilimden saýlanym,  
Men bir aşyk-saýýadyň,  
Bagrymy owma, dilber,  
Ýanaryn ýogsa, dilber.

Yşk gursakda joş ursa,  
Gara başym çaşyrsa,  
Ajap bordy duşursa,  
Ýaz bizi toýda, dilber,  
Güýz toýmuz sowsa, dilber...

## ÝAŞLYK D A N Ý A T L A M A

Söýerdim...  
Gijäniň geçenin bilmän,  
Saçlaryňy ysgap-ysgap guçardym.  
Dilim daglap ýañaklaryň alyna,



Men serden geçerdim...  
Sebet ýaly Ýer  
Hiňildik deý Akmaýanyň ýolundan  
Sallanyp şemala atardy hallan.

Men oňa zemini bererdim wada,  
Men oňa asmany bererdim wada.  
Ähli zat oňkudy. Diňe şol gözel  
Meňki bolsa maňa besdi dünýäde!

Sarç-sarç duýgulara saçlar bulaşyp,  
Dideler dil açyp,  
Sämärdi kelläm.  
«Ýeke erigiň» pürlerine çolaşyp,  
Aý çykybam bilmän,  
Çykjagam bolman,  
Jyklardy ogrynça daňdana çenli.

...Ýaşymyz bir çene barana çemli.  
Şol hyýala meňzeş ýaz gijelerin  
Hatda indi düýşümde-de görecek.

Asman, birçak meňkidiň sen, ynanaý!  
Zemin, birçak meňkidiň sen, ynanaý.  
Hiç bolmanda hasabyna yaşlygyň  
Ýene bir şol hiňildikde yralaý!!!

## YŞKYŇ YZY

Söýgi ok deý girip gitdi döşüme,  
Awusyn gyzgynma duýmandyryn men.  
Ol menden gelşi deý geçip gidipdir,  
Dem salymda öwrüp meni jesede...  
Nirde söýgim?  
Ah çekdim men oturyp.  
Söýgiň giren ýeri bildirmese-de,  
Gidipdir ol çykan ýerin opuryp...





## HOŞLAŞYK

Sen bagtymdyň, senden geçip gitdim men,  
Seretmändim ýaşly gözleň bakanda.  
Sen bagtymdyň, ýöne meniň göwnüme  
Has uly bagt bar ýalydy jahanda.

Emma duşman gözleriň deý gözlere,  
Duşman seniň yşkyň ýaly yşka men,  
Bilmän hijre-aýralyga döz gele,  
Bildim galanymy gara gyşda men.

Ýok!

Sowuk gözleriňe garap bilemok,  
Ýa-da yşkyň bir mahallar ýandymy?!  
Ne beýle şor,  
ne beýle şor ykbalym,  
Ýa-da oňa gözden ýaşyň damdymy?!

## GÖWNÜÑEDIR DIÝÝÄÑ

– Sen ozalam şeýle owadanmydyň?  
Neçüýn duýmadymkam şu güne çenli?  
Neçüýn diýmedimkäm derdimi saňa?  
Ýa pisseli Serhetabadyň pasly-bahary  
Gözellige aňk etmäge jahany  
Ähli gözelligin berdimi saňa? –  
Diýsem gültüp:  
–Gözüñedir – diýýäñ sen.

–Şar-gara gözleñde näme bar seniň?  
Dikanlap didäme bakan çaglaryň  
Meniň sarç ýüregmi otly görejiň  
Nazaryna kebab kimin dagladyň –  
Diýsem, ýere garap çowly kirpigiň,  
Owadan gözlerňe edýäñ-de perde:  
–Göwnüñedir – diýýäñ.  
–Mümkin. Göwnümden  
Diýseñ göwnüm bitýär soňky günlerde.



## OTLY, HYÝAL, MEN...

Men saňa garaşýaryn, şeýle bir garaşýaryn.  
Gartaşýaryn,

nirde sen?

Ynan, seni gözläp tapyp bilmedim,  
Indi bir säw bile özüň gelmeseň.  
Umumy wagonyň gowruny basyp,  
Oturan-turanyň howuny basyp,  
Gel-de, sen otur, hol penjirä bakyp,  
Ýa otur sen galdyrma-da gabagyň,  
Hiç bolmanda, jemalyňdan ganaýyn.  
Hiç bolmanda, bileýin men barlygyň,  
Lak atsam, ýaň gelse jogabyň ýerne,  
Habar gatsam,

sen barmyňam diýmeseň.

Ot berer meň gursakdaky heserme,  
Gazap bile ýansa seniň dideleň!  
Melek bolsaň, gök asmandan ýere in,  
Peýker bolsaň, gel sen dessandan çyk-da.  
A men saňa hiç zat diýmän bilerin,  
Eger seni ýagşy sözler ynjytsa...

Gara buldy ýaryp çykar ýyldyrym,  
Gar üste guýular ýazyň jalasy.  
Hem howasy üýtgäp gider dünýäniň,  
Gözmüň gygy bile görerin seniň  
Penjirä seredip ogryn gülyäniň.  
Öz şygryma ynam edip bilmen-de,  
Goşgy okaryn men Gurbannazardan.  
Şygyr bolsa, jadyly-da, şygyr-da!  
Meni mähir bile synlar nazaryň,  
Soň aýlanar söhbedimiz pyşyrda.  
Gürleşeris sessiz,  
güleris sessiz,  
Nirä barýanyňam çykar seriňden.  
Pynhan bakyşlardan aýylyp essiş,  
Geçersiş sen öz düşmeli ýeriňden...



## RUS GARY

Gar ýagdy,  
gar ýagdy,  
Rus alasy,  
Tokaýy astynda galypdyr garyň.  
Asman bile gara ýeriň arasy  
Golaýlady, hiç bolmanda, gez ýarym.  
Ak garyndan göwni galkan asman päk,  
Keýpi gala: ol toýumyz toýlady.  
Asmanda Aý ýalňyz däl bu gün,  
sebäp

Ýerde sen bar – iň mynasyp boýdaşy.

Aý mawy asmandan şuglasyn saçýar,  
Zemin ýagty onuň açyk şähdinden.  
Ynha, biziň dalaşmaly dünýämiz  
Ganyp bilmän bir-biregiň mährinden!

Ak gardan ýagtylan bu jümle-jahan  
Ertekä meňzeyär aslynda, serwim.  
Garaňkam,

aýazam,  
hasratam,

gamam

Galypdyr ak garyň astynda, serwim!

## SÖÝGI GEPLESE

Eda bilen ýazlan gaşlara garap,  
Emaý bilen süzlen gözlere garap,  
Söýgini görübem, duýubam bolýar,  
Ýöne nämedigin bilip bolmaýar.  
Ezizowa çenli Gomerden başlap,  
Söýgi näme?  
Ony hiç kim bilmeýär.



Söýgi mätäç däldir şahyryň dilne,  
Söýgüde has şirin, has şeker dil bar.  
Oňa diňe söýýän gözler düşünip,  
Diňe söýýän gözler sözleşip bilýär.

Şol söýgi gepledi, gepledi şu gün,  
Şoň şanyňa göndereli ýüzi bir.  
Bu uly toý,

bu ullakan dabara  
Söýgiň aýdan in ilkinji sözüdir.

Goý, söýgi geplesin şahyra derek,  
Her ýyl toýy täze toýa seplesin.  
Keramatly söýgi  
Indi her gezek  
Ak gundagda jägildäpjik geplesin.

## TOÝDA OKALMADYK GOŞGY

Ýaşlygyň çygryndan çykypsyň, dostum,  
Hyýal däl, gazaply hakykat bary.  
Indi saňa degjek gümany ýokdur  
Gyş pasly gyzlaryň atyşýan gary.

Gözel gyzlardan uýalyp  
Üýtgamez gadamyň,  
Ýüregiň urşy.  
Indi seni humaý gözler ugradyp,  
Jadyly nazarlar alalmaz garşy.

Indi öz-özüňden gülüp ýörmersiň,  
Dökmersiň gijeler didäniň ýaşyn.  
Aýa bakyp ýar jemalyn görmersiň,  
Ýere bakyp eştmersiň ýar sedasyn.

Işden çykyp ýumlugarsyň öýüňe,  
Külbäňe çekersiň tapan zadyňy.  
Dünýä bir jadyly gyza öwrüle,  
Dik boýnuňa geýdirendir hamydy.



## ETÝUD

Kümüş ýaly derýa ýaýylyp ýatyr,  
Gaýalar dur çykarman dem-düýdünü.  
Ak bulutly mawy asman derýada  
Synlaýar öz imisala düýşüni.

Süýkenmäge meýil etmeýän selen  
Hem derýa düýbüne özün taşlan Aý  
Owadan hem ýöntem gussasy bilen  
Kalba ýetmän kalbyň gyýýa, eý, Hudaý!

Men özümi ýat duýýaryn düýbünden,  
Ynha gelen ýerim göwün ýüwürde.  
Ykbal siltäp aýňaldym men düýşümden  
Meni söýen dünýäň çöwre ýüzünde.

Gaýalaryň ymyzlanan kölgesem  
Hem derýadan çykan tolkunly çaylym.  
Şor ysly ýylgynlaň büren köwlerem—  
Ählisi,

ählisi,

ählisi jansyz!

Ne biperwaý, ne-de pikire çümýän,  
Ne bir görmüş nazarymy egleýär.  
Diňe asmanda Aý başga bir dünýäň  
Tylla tüýnügi dek maýyl eýleýär.

Gaýalaryň kölegesi tisinger,  
Bulutlaň leňneri köşeşiňä tä.  
Tylla Aýdan edil tylla balyk deý  
Men geçer giderin başga bir dünýä.

## MENIŇ SÖÝGIM

Serediň möwç urup gelen bahara,  
Ol türkmeniň ýöne-möne ýazy däl.  
Kesir gyza yrylmaga bahana,  
Ýazyň gозelligi çydar ýaly däl.



Şol ýazy kalbyma sygdyryp bilmän,  
Men goşgy-gazaldan karar gözledim.  
Men gidip daglara içimi dökdüm,  
Güýjedip meý deýin göwnümde baryn.

Meniň ýalňyz syrym–nowjuwan gelin,  
Gören däldir hiç kim men kimin söýlüp.  
Ol hakda ýazmaga bognum ysmady  
Onuň jemalyny ýoýaryn öýdüp.

## ÝADYGÄRLIK

Gelinlik–ýigidiň ýadygärligi,  
Ol ýigde men diýen ýaşynda gurlan,  
Ol ýigde berlen,  
Onuň iň mukaddes ýadygärligi –  
Ölensoňam ýaşadýar ol äri!..

Otyr ak geýimde guw ýaly gelin,  
Ýadygärlige ol meňzeşem asyl.  
Gelin ýigde,  
Ýigit gelne ýaraşýar.  
Bagtly ýigit, tagapyl et bir salym–  
Saňa ýadygärlik açmak garaşýar...

## «DARAÝY DONLY»

(Ö. Nobadowa we A. Ýagmyrowa)

Edara.

Radio.

Iş petde-petde,  
Ýañlanýar efirde «Daraýy donly».  
Meni owsunyna dolady ol saz,  
Şol saz gursagyma pürepür doldy.

Köwsarlap, köwsarlap ýañlanýar owaz,  
Tüweleý deý meniň başymy aýlap.  
Bu ne gudrat: meniň ýitiren bagtym,  
Duşmadyk ykbalym gelýär golaýlap.









«Men azaşan bolmaýyn» diýp garandym,  
Garaşdym kellämiň düzelerne çen.

Men seni agtardym ulusdan-ilden,  
Geljekden,  
Geçmişin çygryna ätläp.  
Ýitig gözlenende ot ýakylşy deý,  
Men seni idedim jigerim otlap...

Gelmelidiň...  
Geldiň bir gün gapymdan,  
Sen ýere bakýarsyň,  
Men saňa baka.  
Jaňly sagat ümsümligi gaýçylap,  
Biziň ikimize gyýýardy nika...

## *MEN BIR DERÝA...*

Men bir derýa...  
Ýitirdim men hanamy,  
Ganatym bar.  
Apardyň sen asmanym,  
Apardyň sen erkim,  
dol, eý kalbyma,  
...Ezizim, men näme samrap barýaryn.  
Men bir alaw,  
ýanyp ýörün heserde,  
Yzgydym gaçypdyr,  
Ýanyppdyr janym.  
Labzymy süýjet sen gelip ýanyma,  
Ýogsa men pelege gargap barýaryn.  
Men ýaş,  
ýöne ýitirdim men ýaşlygym,  
Saçymda ak,  
kalbymda çoh armanym.  
Güler ýüzlüm, maňa ýaşlygyňy ber,  
Ýogsa men, ýogsa men garrap barýaryn,  
Eý, meniň baýdak deý parlap barýanym!..



## SENI SÖYDÜM...

Seni söydüm,  
Söýgiň ähli jadysyn  
Nazaryma jemläp kalbyňa çümdüm.  
Sen bolsa, gül ýüzlüm, söýgiň manysyn,  
Hem bahasyn—mendir öýdüp düşündiň!

Söýgi senden aryn alypdyr her hal,  
Gam çekýäň,  
ökünýäň,

ynanýaň, ine:

Sen söýgüden jyda düşüp menden дәl,  
Hut özüňden jyda düşendigiňe...

## MENIŇ ÝÜREGIM

Meniň döşümdäki ýürek дәl, serwim,  
Ýok, ol şygryýetiň şanigi eken.  
Baklylygyň meniň gursagma eken  
Gämigi eken.  
Ony seniň söýgiň bilen oýaryp,  
Suwardym gözümden akan ýaşa men.  
Doýurdym men ony şatlygym bilen  
Hem seniň al ýañak ýaşlygyň bilen.  
Ýýirdim men oňa çeken külpetim,  
Gökden toýnuk gurup öten durnalaň  
Ýelginine onuň ýüzün ýelpedim.  
Meň ýüregim—şygryýetiň tohumy  
Hem seniň ýaz ýaly yşkyň salnan gap.  
Maňzy şine urup dömen şanik deý,  
Gabyk deý  
ol indi galypdyr boşap...



## TUTAŞDYRLYK

Men goşgy ýazmaryn şu günden şeýläk,  
Eňrübem ýörmesin ýüregim zar-zar.  
Bilmese bir gyzyň başyny aýlap,  
Ol goşgy,

ol talant

nämäme derkar!

Bu gün hatda göwnüm geçdi özümden,  
Saçlaryny ütyän bu gara kellän.  
Ýogsa aýtjak sözüň ýat tutup gidip,  
Gaýdardymmy näme diýjegim bilmän!

Bu gün hatda söýgüdenem dilgir men,  
Onuň bar gudratyn,  
Güýjün ret edip.  
Ýogsa meni ýakyp-ýandyran söýgi  
Heý, bilmezmi seni biraz eredip!?

Ýandyrdyň sen meniň nije şygrymy,  
Ýandyrdyň sen nije goşgy-gazalym!  
Gör, ýene-de dilýär meniň bagrymy  
Şonça oda ýylamadyk nazaryň!

Ýok!

Men goşgy ýazaryn şu günden şeýläk,  
Maýyl bolup elwan gül deý keşbiňe.  
Iru-giç iň gowy şygrymy saýlap,  
Tutaşdyrlyk ederin seň yşkyňa..

## GUSSA

Söýgi gelip geçip gidipdir eýýäm,  
Dilim baglap,  
Gamaşdyryp çeşmimi.  
Müşk ysyna bihuş edip bir demde,  
Hem aýňaltdy ysgadyp şol müşgüni.



Men söýginiň nämedigin bilmedim,  
Bilmedim men hut şol söýgä baş goýup.  
Ol gursagmy doldursa-da duýgudan,  
Gitdi meniň kalbymy boş goýup.

Söýgi maňa şygyr bolup galmady,  
Galmady dilberme ýazan hatymda.  
Şondan bäri goşgy ýazýan söýgi diýp,  
Ýöne olaň bary söýgi hakynda...

Görübem,  
duýubam bolýar söýgini,  
Ýöne nämedigin aýdyp bolmaýar.  
Çünki söýgi agyz-dilden aýyrman,  
Jadylaman,  
bihuş etmän gelmeýär.

## OTUZ ÝAŞ

Ýyllar emay bile sypady başym,  
Eliniň zyznda agardy saçym.  
Eliniň gyzgynna depäm lasyrdap,  
Azaldy saçym.  
Meni şahyr eden kemmagal ykbal  
Ýumşak daryşmady,  
etmedi näzi.

Derledip, derimi çalanda ýyllar,  
Maňlaýymda galdy barmaklaň zzy.  
Şümi ýyllaň zähmetime aklygy,  
Şümi bar sowgady bahar-gyşlaryň.  
Aýdyň, ýyllar, aslynda siz näm berip  
Alýarsyňyz menin ýaşlyk yşnagym!?  
Akyl-parasatmy?—  
Şahyrlaň baky  
Duýgusyndan ejiz gelýändir akly.  
Duýgy diýmek – ýaşlyk,  
onda şahyrlar  
Hemişe ýaşlykda galmaga hakly!



Men indi köýnegmiň jübüsi hatly  
Ahu gözli gyza atmarynmy lak?  
Maňa kyn günlerde ýürekdeş gyzyň  
Gözlegne çykmanmy gözlerim çarhlap?!  
Söýüp gözeli, duýmanmy şygryň  
Meýmiredip kalpdan syzylyp gelşin.  
Ähli zadyň serhedimi otuz ýaş  
Hem meniň ýaşlygma nokatmy gelnim?  
Otuz ýaşa uýgunlaşyp bolanok,  
Otuza özümi görmedim rowa.  
Tomsum bilen baharymyň sepgidi:  
(Men çydap bilemok)  
Çalyşýar howa.  
Otuz ýaş!  
Şu mahal berseler elin  
Razy men kyrk ýaşa,  
kyrk bäşe,

ellä.

Otuzda ýaşlykdan aýra düşme kyn,  
Emmeden aýrylan bäbek deý ylla!

Ýok, ýyllar ýaşlygym almady,

ony

Çalyşdym men her aýdyma, her bende.  
Syrdam boýlaryny, dury roýuny  
Gelinleriň çalyşsy deý perzende.

Ýürek!

Ýaşlygyňy şygra öwür sen,  
Galanyňyň tapylar bir alajy.

## TÜRKMEN TOÝY

Eger türkmen toý etse,  
Özi otyr bir çetde.  
Ygtyýarly gojalar,  
Beýemçi bor, elbetde.



Halan malyn soýarlar,  
Baýrak baryn goýarlar.  
«Kemi bolsa, adamlar,  
Duýdurayyň» diýerler.

Üýşenmez ýat gelenler,  
Elleri çeper ýaş gelinler,  
Dik durandyr, hyzmata  
Gaýymdyr ýaş-ýeleňler.

Gözler gözlere düşer,  
Gözler göze düşüner.  
Ýürekdäki pynhan syr,  
Eýýäm goşga goşular.

Duýulmaz – syr aýdylar,  
Goşgy-gazal öýdüler.  
Kesir-kesir gyzlaram  
Söýenin soň duýdular.

Toý tutular üç günü,  
Kalba sygmaz göçgüni.  
Bagtyňyz toýa geler  
Eý, türkmeniň goçlary!

## *GÜNDOĞAR HALK DÖREDIJILIGINDEN*

Dünýä baş gün–aňyamyň sen,  
Nä lezzetden ganýamyň sen?  
Söý meni, söý, dilber,  
Näme garyp galýamyň sen?!

## *BUÝSANJAŇ SEN...*

Buýsanjaň sen, serwim, şa gyzy ýaly,  
Garaýsyň gazaply,  
Kamatyň salyk.



Men ýene-de seniň ýanyňa barýan  
Söýgimi kelläm deý etegme salyp.

Ýüregim aglaýar bagrymy ezip,  
Sensiz oňa giň dünýe dar,

Köňül dar.

Ýöne gapa ýetmän,

gorkaklyk edip,

Ol agzymdan çykyp gaçaýjak bolýar...

## II

«Söýýän» diýme, «köýýän» diýme söýýänňe  
Zyýany ýok, başarmasaň yrmagy.  
Söýgi mätäç däldir kasama, anda,  
Söýgi halamaýar ynandymagy.

Seniň gözleriňde ýyldyrym bolsun,

Hakyt söýýäniňe geçmäge güwä.

Ol sende özüniň derdini görsün

Hem-de sende görsün derdine dowä.

Söýgä derkar däldir tarypyň, waspyň,

Söýgä derkar däldir kasamyň, andyň.

Yşkyň seniň ýerňe ynandyr yşky,

Diňe lowlap ýangyn,

Alawlap ýangyn!

## ILKINJI DUŞUŞYK

Seniň bile,

seniň bile bileje

Hyýaldaky ýaly bileje barýan.

Bir söz diýsem ýylgyrýarsyň çalaja,

A men hiç zat diýmeseňem ýyrşarýan.

Joş uran söýgüden ýüregim galkyp,

Tutýan seniň ak goluňdan maý alyp.

Öňkiň deý eliňi çekeňok silkip

Gelýän, geçýän mähelleden uýalyp.



Men bu gün milletiň känligin söýýän,  
Dolduryp duşsunlar pyýada ýoly.  
Sen meniň ýüregime dolaýyn diýýäň,  
Dellere degişmän geçeriň ýaly...

Ýuwýan,  
Men bu gün söygimi suw bilen ýuwýan,  
«Gelinligiňmi bi?» diýýär suw satýan.  
Serwim, sen uýalyp ýüzüňi sowýaň,  
A men bolsa monça bolup baş atýan...

## ŞINDI

Entek,  
günä işi edenok entek  
Ýüregimden uzap gaýdan ellerim.  
Olar diňe şygyr ýazyp sen hakda  
Hem çeşme suwuny ýüze sylan dek  
Ýüze çaydy tolkun saçlaň tellerin.

## ÇEMEN

(Değişme)

–Sen nähili ýigdi halaýaň, Çemen?  
–Heý, tapýan soragyň gursun, ýerçeken!  
–Sen nähili ýigdi halaýaň, Çemen?  
–Ýokmy seniň jinnek ýaly utanjyň.  
–Sen nähili ýigdi halaýaň, Çemen?  
Walla, maňa jogap berseň utarsyň.  
Sen nähili ýigdi halaýaň, Çemen?  
–... Orta boýdan uzyn bolsa azajyk,  
Salykatly bolsa, talantly bolsa,  
Bilse eger il içinde at alyp.  
Alçak bolsa,  
sahy bolsa ol hemem...  
–Oh-o! Beýle bolsa, meni sypdyрма, Çemen!





## DIDARLAŞALY

Düşse seniň nazaryň, däli siller durlanar,  
Aýlanar al asmanda, gidebilmez durnalar.  
Göwün gamdan, dide nemden dolar,  
pürepürlener,  
Sensiz ömür bimany, sensiz bu dünýä pany,  
Eýleme kine menden, selbim, didarlaşaly.

Lebleriň ak säherden, dişleriň ak  
ýyldyzdan,  
Älemgoşar görüner, ejap eýläp ýylgyrsaň.  
Ýürek ýanar görejiňde oýnan  
ýyldyr-ýyldyrdan,  
Men bir yşkyň bimary, gurban berem bu jany,  
Ýalbyrap çyk aý ýaly, selbim, didarlaşaly.

Aslyň seniň ataşdan, ýandyrar sen peýkerim,  
Men aşygy-perwana geçer ýoluň peýlerem.  
Aşyga didar gerek, gaýry zady neýlesin,  
Dola boýna şamary, al janymy şa ýaly,  
Ýalbyrap çyk aý ýaly, selbim, didarlaşaly.

## MEN BIR ÝYLDYRYM...

Men bir ýyldyrymdym: sygman ýazyma,  
Gursakda joşuma,  
aşyp hetdimden,  
Sary sähra sygman ýören halyma,  
Seniň bossanyňda eräp gitdim men...

Men bir ýyldyrymdym: sygman ýazyma,  
Ýagtyldyp,  
ýandyryp ýalawym bilen  
Giň asmana sygman ýören halyma,  
Seniň göreçleňde eräp gitdim men...



## YZKY PARTA

Ne burçda durmadan tapýaryn takat,  
Ýogsa burç meňkidi,  
Diýseň dagaldym.  
Saňa akyl geldi diýip her sagat  
Indi meni taryp edýär mugallym.

Akyl gelme nire!  
Yzky partada  
Otyr meniň ulalmagmyň sebäbi.  
Çemen ýaly gyzyl-ýaşyl parçada  
Otyr meniň özgermegmiň güwäsi.

Düýnki men deý şallaklaşýan oglanlar  
Hem-ä gülkünç,  
Hem olara gyýylyan.  
Ertirinden garap olaň bolşuna,  
Men garagol düýnüm üçin uýalyan.

Nirde böwrüm byjykladýan betligim  
Hem ynjalýan garagolluk nirede?!  
Yzky parta dur durşy deý serhediň  
Şu gün bilen ogranlygym arada.

Yzky parta,  
yzky ak gyzly parta  
Yzymdan bakyp dur şeýle bir ýowuz!  
Şikesli deý utanýaryn ýeňsämden,  
Yzky parta, nämä basýarsyň howum?!

Şeýle golaýjakda duýup bagtymy,  
Otyryn tagta däl,  
Geljege garap.  
«Saňa akyl geldi» diýýär mugallym,  
...A men akyl huşdan düşüpdim yrak!..



## ÝENE MEN BAGLADYM

Ýene men bagladym al-elwan çemen,  
Orun bermese-de penjiräň, serwim.  
Seniň dal gerdeniň näze eýlenen  
Meni örtemäge eljirän, serwim.

Men saňa jadyly nama ýolladym,  
Gudrat bile gyz göwnüňi awlara.  
Sen aýdyma göwnüň bermän bilmediň,  
Aýdym döredeniniň şindem awara.

Gör, nije wagt söýgim möwjedi meniň,  
Gör, nije wagt dözdüm seniň jebriňe.  
Bu gün haýran galýan mejnun edenim  
Seniň beren takadyňa-sabryňa.

Nadylmy men,

dälmi,

barybir, seni

Şadyýan aýdymlam heýjana salar.

\* \* \*

Sorapsyň joraňdan meniň halymy,  
O haly özüňde duýmaýan ýaly.  
Görüpmediň ýazda daşyp, däliräp  
Güýzde ýatyp, şorap galan derýany?

Görüpmediň arly ýyllar alawlap  
Garda galýşyny ot ýanan ýeriň?  
O haly özüňde duýmaýan ýaly...  
Ýa-da sorap duýdurýarmyň, dilberim?!

## SENIŇ ÝŞKYŇDA

Tez jereniň gözlerinden suw içsem  
Hem çolansam ter ýañaklaň alyna.  
Düşsem, suwa düşen ýaly daňdanyň  
Älemgoşar kibi atan halyna.



Gamgyn-gamgyn kyrruwyndan durnalaň  
Dem alsam heserli jigerim oýnap.  
Akyp gitsem hesretinden,  
durmasam  
Gögerçin reňk daşa bagrymy oýkap.

Ýa çañjaryp gelýän ak ýagyş derhal  
Meni kesek kimin eredip gitse,  
Ýa-da sykylyklap ýelken deý şemal  
Seniň ruhy älemiňden äkitse.

Gülüň ýapragynda göwher damjalar  
Seçme deýin degip tüwdürlip düşsem,  
Köşeşer,  
gül ýüzlüm,  
köşeşer göwnüm  
Ýa-da seniň jemalyňa gowuşsam...

## AWARA

Seniň salamyňy getirmez ýeller,  
Alajym az aramyzy sazlara.  
Derdimi diňlemez doň ýürek dilber,  
Gamgyn gözde ýaş galmady aglara,  
Awara men, men awara, awara.

Zar-zar aglaýynmy Mejnun deýin men,  
Ganyp aýralygyň aýj meýinden.  
Yşk odumyz zeý alsynmy teýinden,  
Indi meniň jigerim ýok daglara,  
Awara men, men awara, awara.  
«Sen, sen» diýip,  
men awara, awara.

Töhmet-ýalan seniň seriň aýlarmy,  
Il içre diliňi gysga eýlärmü,  
Ýeri, aşyk özge gözel saýlarmy,  
Ýürek «sen, sen» diýip galsa azara,



Awara men,

men awara, awara.

Dillenmeseñ aşyk göwnüm gyýar sen,  
Dillenmeseñ perwana deý köýer men,  
Gel, ýürekden aýdymlyrym oýar sen,  
Serwim, seniň gyz göwnüni awlara,  
«Sen, sen» diýip men awara, awara.

## GALPYLDY

Gör, näçe ýyl ýolukmandym men saňa,  
Bozlap galan ýürek bolupdy düňle.  
Söýgim gussa bolup çykýar kalbymdan  
Solgun ýatlamasyn galdyryp köňle.  
Şeýle bir göresim gelerdi seni  
Hem gorkardym saňa sataşarymdan.  
Gorkardym men seýiklenen bagtymyň  
Söýgimiň ýañadan çat açaryndan.  
Gör, näçe ýyl ýolukmandym,

ýene şol,

Şol gorkunç duşuşyk miýesser etdi.  
Men merdem boljakdym äwmezlik bilen,  
Arman, bütin göwräm galpyldap gitdi,  
Şol galpyldy galan eken köňlümde,  
Galan eken öňküsi deý ýoýulman.  
Güzüň eňñeresne çöpde-çalamda  
Çal garpyzyň galyşy deý duýulman.

## ÇABGA DA

Dünýä suw-sil,  
bulut kemsiz ýaýylyar.  
Çabga nagma çalyar erkinden jyda.  
Köle-kölçelere düşüp ýarylýan  
Damjalar meñzeýär göwherden jyga.



Şady-horram bolup guýýardy çabga,  
Pürepürläp köne ýoda-ýollary.  
Ýere şowhun bolup inen her damja  
Göge howa posasyny ýollady...

## SAÝRYBAR

Dag başynyň dumany,  
Dar kalbymda gaýgy bar.  
Ýitirdim nowjuwany,  
Agynyň ne haýry bar.

Ýürege ne düwdi-gitdi,  
Ýüzüni sowdy gitdi.  
Dünýäniň zowky gitdi,  
Bizi saýdy ýa saýry ýar.

Deňze öwrüldi dide,  
Derde öwrüldi gije,  
Bu neneň elhenç bije,  
Ne bir derdiň haýry bar,  
Ne dermanyň haýry bar,  
Meň ýanymda saýry bar...

## II

Ykbal bizi gowşurdy bir-birege,  
Bagtdan ýaña günler melul bolupdy.  
Bagtdan ýaña gökde hal atdy säher,  
Şol bagtdan pürepür günler nirede?  
Jogap ber!  
Sen ýazyk hökmünde gargadyň maňa:  
Men jogap hökmünde jabjyndym saňa.  
Başymyz hem yşgymyzy bölüşip  
Sen-ä sola gitdiň,  
Men bolsa saga.  
Şol bagtdan dänjirän günler nirede?



Ynha ýene duşduk, çekdik elemini.  
Diňe meniňki däl,  
seniňem ýoluň  
Seni betbagtlyga elten ekeni.

## ELÝAGLYK

Bu ýaglyk dideleň röwşen nurumy,  
Gyz göwnüniň didarymy bu ýaglyk?  
Gudrat bilen, ýar, ýaglyga döndümi  
Joşgun dilimizi bagladan ýaşlyk?

Ýa bu söýgiň göze görnen ruhumy,  
Akdyran ýaşymy nerkes gözleriň?  
Şu ýaglyk,

şu ýaglyk,

şu ýaglyk dälmi

Ejap edip aýtman giden sözleriň?

Keşdeleri yşkyň pynhan dilinde  
Ýürekden ýürege ýazylan hatmy?  
...Ah, men söýgä düşünmändigim gelende,  
Indi weli ol söýgi däl,

sungatdy.

## ÝYLGYR, SERWIM

Ýaýdanyp,

tolgunyp durun gapyňda,

Kalbym lerzan urýan duýgudan doly.

Otagda sen däl-de,

gamgyn dilberim

Maňa on ýedi ýaş garaşýan ýaly.

On ýedi, on ýedi, gaýdyp gelmedi,  
Galdyryp kalbymda söýgi hem arman.  
Ýöne ýedi ýyldyr, seniň gözleriň  
Bakyp durdy deşip ýyllary parran.



Ýedi ýyldan parran geçen gözleriň,  
Geçen ýyldyrym deý ýedi etmişden.  
Göwherim, beýle göz geljegimde ýok,  
Ony nädip alaryn men geçmişden.

Çytmaga gyssanma galam gaşyňy,  
Dem salym seret-de böwruňi diňle.  
Bir näzijek yza kemençe kimin  
Syýhalýan-a däldir gussaly köňle.

Dar gursakda ýüregim gürs-gürsüldäp,  
Kakýar seniň ykbalyňyň işigin.  
Gara gözden syr-da aýgytsyzlygy  
Görkez maňa yşkdan doly ýaşlygym.

Öz-özümi aldap söýýän diýsem-de,  
Kalbym ýylamady şol gözəl gyzdan.  
Bessir, otsuz ýerden gözlemän ody,  
Köz gözläli indi külüň teýinden.

Ýene men geçmişin gapysyn kakýan,  
Aryp sensiz geçen ýyllaň keşginden.  
Ýylgyr, serwim, ol hesretli ýedi ýyl,  
Gussaň bilen gaýyp bolsun keşbiňden.

## ÝAN!

Görmesem-de seni hesrete rowa,  
Ýan, ezizim, ýan!  
Alawlamak yşkyň derdine dowa,  
Alawlamak diňe söýgiňe güwä,  
Ýan, ezizim, ýan!  
Ýaňy meni undup meýmirän pilläň  
Düýşde bagtly bolup, syçrap oýan.  
Aşyga söýginiň lezzetem bagtdyr,  
Aşyga söýginiň ezýetem bagtdyr.  
Men aşyk görmedim ejirden doýan,  
Ýan, ezizim, ýan!





Gözyäşa ýuwulsyn owadan owaň,  
Alnynda döresin müňde bir sowal,  
Söýgi otda-suwda eýlesin dowam,  
Ýan, ezizim, ýan!  
Eşidýämiň, ýagyş ýagýar daşarda,  
Meniň penjäm bilezikli goşarda.  
Özüň bilmän ýeke gezek pyşyrda,  
Sen meniň hudaýym,  
pyşyrdyň dogam,  
Ýan, ezizim, ýan!

## DÜÝE ÇAL

Ýa süzüp aldymy aby-köwserden?!  
Wah, bilmedim, bilmedim men doýa, çal.  
Ýa jady gardymy ala gözlerden,  
Ejap bilen garap gyýa-gyýa, çal?!  
Wah, düýe çal! Düýe çal!

Eýläp al-asmanda saýran guş meni,  
Saýlap söýgi bijesine baş meni,  
Ýa çal diýip içirdimi ýşkyny,  
Öwrüp seni şol hyýaly meýe, çal?!  
Wah, düýe çal! Düýe çal!

Heser deý tütedip gaňsyrawgymy,  
Kalbyma ot saldy her bir ýuwdumy.  
A gyz, dogrudanam, bagtym çüwdümi?  
Ýaraýadyr hernä biziň toýa çal,  
Wah, düýe çal, düýe çal!

## UTANJANŇ GYZ

Ýene penjireden ýollara garap,  
Sahu-jemalyňa berýär ol timar.  
Tolkunjyrap ýatyr bir jübüt şamar.  
Owadan gyz ýanýar bir derde uçrap–



Wah, bir ýandan söýgi,  
Bir ýandan ejap.

Ne içeri sygýar, ne bir daşary  
Garaşmaktan gyz takaty pürepür.  
«Heý, gelmezmiň hiç bolmanda güne bir?»  
Gyzy basmarlaýar yzaly güzap,  
Wah, bir ýandan söýgi,  
Bir ýandan ejap.

Aýdyma hiňlense ejesi duýjak,  
Hiňlenmese gyzyň aglasy gelýär.  
Nädip gyz halyňa ilki söz diýjek?  
Uýalýar gyz, öz-özünden uýalýar  
Hem barýar tutaşýan heserden eräp,  
Wah, bir ýandan söýgi,  
Bir ýandan ejap.

Yşkyň derýasynda gulaçlap ýüzyär,  
Tolkunlara siňýär pynhan aýdymlar.  
Aram-aram neşter kirpigni ezyär,  
Geňlemäň siz bu gözeli, adamlar.  
Iýip gelýär gyzyň ýüregin myjap,  
Wah, bir ýandan söýgi,  
Bir ýandan ejap.

## WAGT

Wagt, seni gördüm-de tisginip gitdim,  
Derläp çykan ýaly çigrek şemala:  
Sen ýerläp barýardyň ap-ak buludyň  
Sessiz-üýnsüz kölgesi deý hamana.

Soň gitmediň gözlerimiň önünden,  
Ýagyş bolup ýagdyň.  
Gar bolup ýagdyň.  
Üzülip-üzülip gitdiň ömrümden,  
Ylla tylla ýapragy deý daragtyň.



Wagt, maňa duşduň sen, çaykandy dünýäm,  
Kalbym asman ýaly lerzana gelip.  
Sen duşduň,  
düýn meni ahmyrda goýan  
Gyzyň kalbynda söýgi bolup...

## BALERINA

Ýañlanýar duýgudan lummurdan mukam,  
Syrylýar zalyň däl,  
Duýgyň perdesi.  
Syrylýar perdesi şahyr düýşüniň  
Ine, saňa hüýr-perili erteki.

Sen hyýaldan çykan suw perisi deý,  
Daraklygňa galyp,  
Galkyp ýeňilden,  
Depesinden garap gelyň zeminiň,  
Depesinden ýöräp gelyň köňülleň.

Tolkundyryp ganat ýaly gollaryň,  
Tolgundyryp halys hyýalbent göwnüm.  
Men sahnada seni däl-de,  
gülleriň,  
Arasynda ýaýnan aýdymy gördüm.

Ýene çalyp gitdi meni bir heser,  
Ýene jeýhun hyýallara gowuşdym.  
Söýgülim!  
Ýa sen göze görnüşimi aýdymyň?  
Göze görnüşimi ýa-da sen yşkyň?

## ÇOLUGYŇ SÖÝGÜSI

Bir ýylmy, ýarymmy,  
Ýolbarsy bile  
Bakdy ol obanyň süri malyny.  
Dilinde ýarymgy,  
sygmazdy çöle



Hem çolukdy, hem ol mejnun dälidi.  
Ýogsa sebäp ýokdy beýdip ýörmäge.  
Diňe bir gyz çöle gitjek halaty,  
Ogryn garap ýylgyrypdy çalaja...

Bir gün baş çopandan alyp rugsady,  
Oba gelip tapdy şol gyzy aňtap.  
(Goşguda duşurmak diýen zat aňsat).  
Pagyş-para bolup ýigdiň ragbaty,  
Tapyşdy didara suwsan dideler.

...Gyzyň daban sesi daşlaşyp gitdi,  
Lagşan çoluk çökdi çiliň üstüne.

Dem almaga kem-kem howa-da ýetdi,  
Ak der gelen ýigit geldi essine.  
Uludan bir haşlap diýdi: «Razy men,  
Hernä ynjytmadym eziz gyzy men!...»

## ÖZÜNDEN GÖZLE

Eger söýgiň köýen bolsa elenme,  
Gam-gussa-da senden alysdan galsyn.  
Oýlanyp gör, dostum, ýeri gelende,  
Belkem, sen söýgiňe mynasyp dälisin.

Düýn Leyli deý söýen bolsa ol eger  
Gyzlyk ejabynyň çäginde geçip,  
Niçik bu gün öz bagtyny terk eder,  
Söýgüsinden geçip  
Hem senden geçip.

Biwepa saýma sen,  
saýma bigäne,  
Ýazgarma, belkem, ol seni tanandyr.  
Söýgüsne degmäniň üçin biçäre  
Gijeler ah çekip ýalňyz ýanýandyr.



Ýagşylary söýmän bilmeýär gyzlar,  
Olarda günä ýok söýgüden özge.  
Düýn söýen gyz  
bu gün seni ýigrense,  
Onuň sebäbini özüňden gözle!

## ÝAŞ GELIN BILEN AÝDYŞYK

–Häli seniň toý perenjäh solmandyr  
Hem ýüzüne uran mahmalyň aly,  
Näme, gara gözüň ýaşly-la, gelin?  
–Gözlerime tüsse degäýdi meniň.  
Bu arada tüsse kanda, ot kanda?  
–Sen sorama, dogan,

...ýüregiň ýansa...

## ESGER

«Buşluk, buşluk, gelneje!»  
Şadyýan sesler gelyär.  
Iki ýyllap ýoluna  
Bakdyran esger gelyär.

Aýypdyr gözüň, gelin,  
Geýin, al-ýaşyl geýin.  
Bu gün hiç kim geňlemez  
Simu-zer geýineniň.

Hernä tisinginip gidýäh,  
Daşdan gelyän sese sen.  
(Ýetişipdir baldyzyň,  
Gülýär saňa keseden).

Buldurapjyk terlenýär  
Bu gün görmek-görümiň.  
Bu gün dünýä seniňki,  
Ýerne düşer yrymyň.



Pişigiň ýüzün ýuwup,  
Daragyň gaçar, gelin.  
Boýçy boýlap käsäni,  
Hamyryň uçar, gelin.

Bar zadyň ýetik bu gün,  
Diňe ýokdur takadyň.  
Iki ýyldan agyrdyr  
Galan iki sagadyň.

## GAZAL

Mawy asman tolkun atdy durnasy-gazy bilen,  
Garabiliň şahyryna galdyryp bir ýelegi.

Çigildemler alawlaýar söýginiň közi bilen,  
Öz howruna ýyladyp gýşdan çykan pelegi.

Dik depämde mollatorgaý saýraýar porhan bolup,  
Ýelpewaç deý ganatlary ýazyň ýüzün ýelpedi.

Hoş bol, şahyr, saňa bir dem gujak açdy ýaşayyş,  
Mawy asman, ýaşyl zemin hem jennetiň melegi.

## GİJE

Humar bolup meýmiräp,  
hem eljiräp,  
hem eräp,

Hem endiräp geldiň sen.  
Atyp saçlaň dessesin,  
gije bile üste sen,  
Ýyldyz şuglasyn saçýar  
egne geýen geýmiňden.

Saba bilbil saýrady,  
çag-çag edip keýpimi,  
Göwnüm asmana galdy,  
sämedi gitdi serim.



Asman-zemine saçyp gözəl keşbiň şuglasyn,  
Ýuwundyň sen ak guwum,  
Ýuwundyň sen Säherim!

## GOŞGY

Gyz söýgi goşgusyn ýyrtyp taşlady...  
Haşlady ýaş şahyr,  
Çykdy işikden.  
Çekerden agyrdyr derdi aşyklaň,  
Aşyk–şahyr bolsa–alamat ahyr!  
Soň gözəl gyz hünübirýan aglady,—  
Magşugyňam çekýän derdi ýeňil däl.  
...Gursagynda tupan ýatan çaglary  
Gyz goşgyny gözýaş bilen ýelimplär.

## ÝAZ

Öwsüp geldi ýazyň bimar ýelleri,  
Möwritin ötürdi galyň geýimler.  
Ýaz ýelleri  
Gyz söýgüsin ýelpedi,  
Çigildem deý ýanyp gelýär gelinler.  
Ykrar edýär ýaz öz ýazlygyn ýerde,  
Ýanyp, ýazy ýakyp gelýär gelinler.  
Zyňnylýar keltekçe,  
ýeňsiz...

## JEMILE

(Aýdym)

Dünýäň gözelligin gözünde jemlän,  
Gözelligi dünýä belli Jemile.  
Dünýäň bal-şekerin sözünde jemlän,  
Çeper elli, şirin dilli Jemile.



Tez maral deý suw almaga geleňde,  
Sen güllerden baglanan bir çemen-le,  
Jemalyňa haýran galar jemende,  
Al ýaňagy gara hally Jemile.

Sen asmandan ýere inen aýym meň,  
Seniň humaý garaýşyňa maýyl men,  
Seniň diýjek her sözüňe kaýyl men,  
«Garaş» diýme ýaza çenli, Jemile.

Ýaňagyňda älemgoşar aly bar,  
Gözleriň ömür berýän ýaly, ýar,  
Uzak däldir ýaşlygyňam ýoly, ýar,  
Toý toýlamaň çagy geldi, Jemile.

## ÝÜREK

Gürs, gürs, gürs...  
Köşeş, ýüregim!  
Beýdip damagyma direlseň birden,  
Dem alyp bilmen.  
Galaryn dilden.  
Gürs, gürs, gürs...  
Urulýaň, urunýaň sagatdanam tiz.  
Ýa gaçjak bolýarmyň ölmüň deminden?!  
Ýa geçjek bolýarmyň deňinden wagtyň?!  
Näme diýjek!  
Ýykjak bolsa daşdeşen  
Çokup  
öz höwürttge guran daragtyn!

## TOMUS GIJESI

Edil gijäň ýarymynda Gün dogýar,  
Gün ýaşýar baryp-ha gijäň ýarynda.  
Gyýkmajyk Aý ýaly tomus gijesi –  
Ýekeje gyýym.  
Sygmaýarsyň ýataýmasaň ýanynja...





Sen arşyň humaýy,  
 Yşkyň Hudaýy,  
 Seni görgeý «O-o-o» diýp  
agzyny açyp,  
 Aňk boldy on dördi gijäniň Aýy.

## GERSIŇ


Owadan gyz, şahyr bile oýnama,  
 Ýylgyrsam, ýaz ýaly eljiräp gersiň.  
 Ylham kimin meniň başym aýlama,  
 Deň-duşdan aýrylyp aljyrap gersiň.

Söýgi maňa bagyşlapdyr ýelginin,  
 Men – söýgi men, reňni-roýy gülgünim.  
 Didäňe dikanlap dile geldigim,  
 Huşundan aýrylyp ýyljyrap gersiň.

Penjiräni kakaryn men jala deý,  
 Işigiňi kakaryn men doly deý,  
 Maňa hümmet berer yşkyň eli heý,  
 Sen uçran derdiňe em diläp gersiň.

Dolaryn derýanyň şogaby ýaly,  
 Jadylaryn yşkyň howasy ýaly,  
 Sen şirin perdäniň owazy ýaly  
 Endiräp, endiräp, endiräp gersiň.

Men şahyr men, men durmuşa akar men,  
 Nika suwy ýaly şirin-şeker men,  
 Hem suwsadyp, hem şol suwa ýakar men,  
 Erkiň elden gidip tebsiräp gersiň.



# MYHMANLAR

(Değişme)

Bir gün işden gellersiñ,  
Myhman bardyr öýüñde.  
Gyrnaga dönüp gelniñ  
Hozanaklar önüñde.  
Bir elinde kepgiri,  
Bir elinde bäbejik,  
Buglar eýýäm palawyn,  
Saña ogryn nâz edip.  
Palaw dagy nämejik,  
Hezzetlär kebab bilen.  
Baý-baý, naharam süýji,  
Baý-baý, süýjüdir dilem.  
Geç-de myhman jaýyña,  
Salam ber myhmanyña.  
Geler durar kakmaçyjk,  
Geler durar işlekli.  
Çägi bolmaz keýpiniñ,  
Gelniñ göwnüñ hoş eder.

## «AR»

(Değişme)

Näme günäm bar meniñ?  
Günä seniñ görküñde!  
Gyýk garaýan gözleriñ  
Goýdumy öz erkimde?!

Garap durma tersiñe,  
Etme göwün-kine sen.  
Maña aýdym bersene  
Yşkdan doly dideden.

Bilbil bolup bereýin,  
Sen günämi geç diñe!



Bir ýylgyrmak gelişýär  
Ýaz deý gülgün keşbiňe!

Neneň dözer gyz göwnüň,  
Ýüregimiň gyýlarna?  
(Begenjegnem bilýän-le  
Barandan soň öýlerne!)

Näme günäm bar meniň,  
Günä seniň görküňde!  
Bulduraýan gözleriň  
Goýdumy öz erkimde!?

\* \* \*

Juwan şahyr elhenç yşka sataşdy –  
Bir bakyşda uçrap apaty jana,  
Ýene bir bakyşda ýandy, tutaşdy,  
Ol gijeler alawlaýar Kaknus deý,  
Çar ýana ýalyn däl,  
Syçraýar nama!  
Ol gündizler küle dönüp,

şol külden

Efgan urup çykýar gyzyň ot bolup.  
Ýaş şahyr humarly gyzyň yşkyndan  
Barýar nagra dartyň,

ýanyp,

ýok bolup.

Tüweleýläp onuň nägehan yşky,  
Ýerden-gökden göterilýär owzahy.  
Ol ýara gowşaýsa...

/bu niçik ykbal?/

Ýaş şahyryň şahyrlygy tamamdyr!...

## TALYPLARYŇ AÝDYMŇ

Talyplyk ýyllary –  
Ajaýyp ýyllar  
Ömrümiň uçmah ýaly döwri sen.  
Kitap yza kitap açýan juwanlar  
Ertir ýurduň danasyna öwrüler.



Tolkun-eý!

Owsun-eý,

ylým ummany!

Göwnümize-de umman bolup joş urýar.

Talyplyk ýyllary –

Owadan ýyllar

Dosty – dosta

ýary ýara duşurýar.

Dünýä synag,

durmuş synag,

ýol synag,

Güýçlüler güýçlener, bilimimiz artar.

Pynhan syryn açyp ajaýyp dünýä,

Röwşen gelejegimiz aýdyň görünýä.

Talyplyk ýyllary –

Heserli ýyllar

Bagş eýleýär paýhas genji-känini.

Tolkun-eý,

galkyn-eý,

ylým ummany,

Urul gomdan-goma, «aklym gämisi»!

## «GÖWÜNLERİN ÝAZLAGY»

*(Çeper filminiň aýdymy)*

Aşyk aglar söwer ýardan aýrylsa,

Jiger-bagrym para-para, Şamahym!

Gussam kalba, ahym sygmaz aýdymma,

Barmy sende-mende çäre, Şamahym!

Ýolumyz batyldyr, gollarym bagly,

Gözlerde ganly ýaş, jigerler dagly.

Kim eşder aşyklaň ahu-pyganny?

Pelek dagyn salmyş jana, Şamahym!



Uç-eý, göwün guşum, uç-eý asmana,  
Aşyklaryň ýolun aç-eý asmana!  
Sen janymyň, duşuşdym men janana,  
Ykbalyňny ynan ýara, Şamahym!

## II

Owadan ýar –

owsunjy mar

aýnaýar,

Towlanjyrap,

gyýa garap,

Husurlap,

Jemalyňa timar berip oýnaýar.

Owadan gyz aşyk,

Özüne aşyk,

Ala gözlerine, nazine aşyk.

Kaddy-kamatyndan aklyly çaşyp,

Göz güldürip, nüz-kereşme eýleyär.

## SERWI AĞAJY

(Goşgular çemeni)

### 1

Ondan bäri geçdi nijeme ýyllar,  
Ýadarça wagt geçdi bolsady ekseň.  
Ýeller geçdi ýalňaryp dört pasyly,  
Ýyllar geçdi jykyr kimin aýlanyp,  
Meniň seň dünýäňden gidesim geldi,  
Ýöne...

nirä, nirä gitsem aýrallyk.

Hatda ýaşlygyndan gidesim geldi,

Netijesiz gözleglerden el çekdim.

Günler iňrige däl,

gama batdylar,

Ýaşlyk geçdi gam-gussasy egsilmän.

Garrady gyzlaryň tutuş tapgyry,

Ezizim, bir seni gaýtalap bilmän.



Ýadyňdamy?..  
 Ýadyňdadyr, elbetde,  
 Bahary ir gelen şol ygally ýyl.  
 «Dünýägörüneniň» ýaşyl jülgesi,  
 Maýsalar dyzyňdan,  
 Howa-da maýyl.  
 Ýadyňdamy?  
 «Erikliniň» ýanynda  
 Ýas-ýaňy çatmasy dikilen bakja,  
 Ýaňy gola ýörän ýaşyl biýara.  
 Tüýs joş urup ýören çagy ýazyň-da,  
 Tüýs düýş görüp ýören çagy ýaşaýň-da,  
 Gark bolup bahar deý dyňzan hyýala,  
 Tutýardyk bileje bakjanyň suwun,  
 Entek sen hüýr kimin owadan dälidiň,  
 Entek göwün lowlamandy ataşda.  
 Entek aramyzda hiç bir zat ýokdy,  
 Pynhan-pynhan syrly bakyşdan başga  
 Hemem reýhan bolan bahardan başga.  
 Birdenem...  
 Hol gözýetimi garalap,  
 Gara serpigini büräp jahanyň,  
 Gylyç syryp alaman deý harasat,  
 Depesinden indi ýaşyl baharyň,  
 Şuw...  
 Şuww...  
 Şuwww...  
 Akýar sary sil deý çaňjarýan ýeller,  
 Ýerden maýsa akýar,  
 Asmandan bulut.  
 Ýapyryp,  
 Ýatyryp ýaşyl bossany,  
 Öz oýnuna göwni göterlen Burkut  
 Ýyldyrym gylyjyn her ýana salyp,  
 Garpyz kimin parçalaýar asmany.  
 Şuw...



Şuww...

Şuwww...

Para-para asman darddy-da nagra,

Möññürip goýberdi,

meñzäp zeminiñ

Üstünden seçilýän göwhere-lagla

Şapyrdap,

şabyrdap guýuldy çabga.

...Aslynda-da aşygy men tupanyñ,

Gayda-harasatda ýüregiñ gopýar.

Gorkunç töwekgellik küýseýän kalbyñ

Özüniñ gödeñsi ruhdaşyn tapýar.

Oglantañ döwürlem harasat tursa,

Ýelken kimin faner dakyp tigrime,

Ganat baglap öz göwnümiñ yzyndan,

Giderdim men gara ýeliñ ugruna.

–Ylga, Selbi! Ezilersiñ jalada,

Erigiñ düýbüne!

Piliñi taşlap! –

Şuw...

Şuww...

Şuwww...

Ýañlanýar ýeliñ däl, ýazyñ perýady,

Ylgadyñ sen goňur ýeli gulaçlap,

Ylla boýlap barýan ýaly derýany.

–Ylga, senem!

Ýylgyrýarsyñ edaly,

Ýyldyrym!

Ot alyp köne pagta deý

Ýanýar ýyldyrymyñ iki degresi.

Bogun-bogun söküp oňurgasyny,

Asmanda uzaýar gögüñ nagrasy.

Yranyp,

yñranyp gojaman erik

Gitjek bolýar bulut bilen göterlip.

Kökleri münñüldäp aýak astynda

Çaýkanýar çal asman,

Endireýär Ýer.



Şabrap degýär ýagyş nowça erik deý,  
Paýrap ýagýar ýagyş ýaly erikler.

Şindem göz önümde hünjüli kirpik,  
Çyg basan gara gaş,  
Ünjüli dide.

Ter ýañaga daman damjalar taýyp,  
Al yzyn galdyryp syrygýar bada.  
Tirpildeýär sarç gaşlaryň üýşenip,  
Üşerýäň jeren dek.  
Çakýar ýyldyrym.

Gülap ýaly çabgasyna baharyň  
Ýuwlan ýañak...

ýuwlan syrly ýylgyrys...

«Howply eken golaýdan gyza seretmek...»

Orap uçjak bolýan saçyň boýnuña,  
Ýüzüň sylýañ,

ýylgyrýarsyň çalaja.

Ýyldyrym!

Nazarym gark bolýar düýbüne ýetmän,  
Duýgudan ümezläp süzülen çeşmiň.  
Zordan nazarymy bir ýana sowýan,  
Göreçde görejim eräpdi tasdan.  
Garagym gapylýar,

tisginýär göwräm,

Gursagym ýumruklap urulýan sesden.  
Aşak baksam ýene-de şol dideler,  
Otly gözler gabagymy galdyrsam.

### 3

Men nireden gelýän?!

Barýaryn niräk?!

Şol düýpsüz ummana gitmelimi zut!

Heý, hähim almanmy aýagym diräp,

Heý, biz ýere düşmerismi, paraşýut?!

Ukusyz gijeleriň içinden,

Bikarar gündizleň içinden parran

Geçip,





erksiz-ygtyýarsyz nirädir,  
Nirädir bir ýaňa şuwwuldap barýan.

Zeminde gudrat ýok söýgüden gaýry.  
Ýaşlygyň duşundan badymyza biz  
Geçip,

nirä,

nirä barýas, paraşýut,

Söýgämi biz?  
Ýa-da bakylyga biz?

4

Soňra okuw.  
Oka tä äýnege çen,  
Söýgiň üçin munda goýýan ýok baha.  
Ha gije,  
ha gündiz galsam ýeke men,  
Talybyň soňsuz işleri sabap,  
Hyýalymda giderdim seň ýanyňa.  
Ukymy arzuwa bererdim gurban,  
Awiahatlar aralykda ser-sepil.  
Bagtyýar bolmaga ýetikdi hyýal,  
Düýşler bolsa ýalňyzlyga teselli.  
Günleriň bir gün...  
9-njy bal...  
Senden hat geldi...

Soň ikinji geldi...  
Aýyldy essim.  
Dünýäm ters aýlandy,  
Titredi zemin.  
Suratyň önünde mynajat etdim.  
Üçünji gelmedi...  
Garaşdym şeýle,  
Üçünji, üçünji gelmedik hatyň  
Ýazdyňmy, Selbim ýa meniň täleýme?

Dogrudanam, şol haty sen ýazdyňmy?  
Şol yzgytsyz haty?  
Elhenç jümläni?  
«Sen meni bagyşla, hat ýazma gaýdyp».



Ýeri, şeýdip üzäýjekmi dünlämi,  
Ýa-da sen dünýämi ýykjakmy şeýdip?

Stoluň başynda gara syýaly,  
Gar ýaly kagyza ýazaňda, Selbim,  
Her harpyňy, her sözüňi yzarlap,  
Ýanmadymy seniň ýalanňa, Selbim,  
Özelenmedimi ýarym-ýaş bozlap  
Garaçygy söýgi bilen buldurap  
Duran dideleň, wah,  
Jeren dideleň.

5

Aýna deý söýgimi,  
Aý deý söýgimi  
Neçüýn kül-pağş etdiň?  
Sebäbi näme?  
Gara saçym agardyp,  
Oňa jogap agtardym men dünýäde.  
Baryp jeýhun derýa sowal berdim men.  
Jogap ýok.  
Ses-üýnsüz süzüberdi ol.  
Soň keremli daga berdim soragym,  
Soragym özüme gaýdyp berdi ol.

Daşa çyksam sowal berdi ýedigen,  
Öýe girsem sowal çykdy öňümden.  
Ýa-da köýüp

şahyr ýaly

söýgi hem

Özün halas edýärmikä ölümden?!

Bu nähili beýle bolýar?  
Gygyrýan!  
Döşümi ýyrtan deý ýarýaryn ýakam.  
Eý, çabgaly öýlän, meni oýaraý,  
Neneň elhenç basyrgansaň oýakaň!

Meni barmagynda aýlady ykbal,  
Nirä barýan?



Neçüýn?  
Nädersiň bilseň!  
Barýan taýak degen ýaly kelläme...  
Selbim, Selbim, saňa duşmajak bolsam,  
Ýeri, onsoň nirä gidemde näme?!  
Ýumruklarym düwýän, gözlerim ýumup,  
Gazaba çydaman çatlaýar dişim.  
Şumat gök ýüzünde görünsedi Aý,  
Ýekeje ýumrukda görerdim işin,  
(Aýda seniň keşbiň görünyär çünki).  
Saçym penjeleýän, ýanýar gözyaşym,  
Damarlar dartylyp ýetipdir çäge.  
Şumahal ýeterlik bir jynssyz gülki,  
Bir jynssyz gykylyk-däliremäge!  
Boýnuma kerep deý oraşýar şemal,  
Demigýän, darygýan tütün deý tümden.  
Müňde bir ýerinden ot berlen asman  
Ýanyp gelýär,  
Inip gelýär üstümden...  
Ýanyp, ýakyp gelýär ot berlen asman,  
Ol meniň kalbym deý eleme-deşik.  
...Men bir ýola aglap gördüm ýürekden  
Hem bir ýola bilmedim men köşeşip.

## 6

Söýgüsi köýen ýaşlyk  
Syrçasy giden dişdir.  
Ýaşlygyň ömri söýgiň  
Soňlanarna deňiçdir.

Örtenme sen, ýüregim,  
Çekdirme maňa gussa.  
Men ol gyza deregem  
Söýýän seni iki esse.

Demikseň-de köňülde  
Çyda mümkindä häli.  
Biz bir gyzyň öňünde  
Beýdip ejizlemäli.



Ýan gursagıma sygmasaň,  
Sygmasaň öz çygyňa,  
Gir meniň sygryma!

7

Sen nämä çalyşdyň ýelli öýläni,  
Ýeri, ol nämemiş söýgüden beýik?!  
Söýgi mydam gurban edýär söýýäni,  
Seniň pidaň boldum men seni söýüp.  
Sen nämä çalyşdyň yşkyň, dilberim?  
Telim ýyllap seň derdiňden kösene,  
Söýgiň ýatlamasyn çalşyp bilmedim,  
Men sendenem has owadan gözele,  
Yşkyň hasratyny çalşyp bilmedim.  
Gursagymda goýan oýuk yzlaryň...  
Men seni gan ýuwdup unutjak boldum.  
Selbiň «S» harpynam almadym dile.  
Sen diýip ýetim deý bozlaýan kalbym  
Gark edip taşladym aý meý bile.  
Ýöne nädeýin men,

älemgoşarly

Çüwdürimler «Selbi» diýp suwun saçsalar.  
Ýagyşlar sen bolup pyşyrdaşsalar,  
Ýapraklar sen bolup pyşyrdaşsalar...

Ýolda-yzda ogryn-dogryn sereden  
Owadan gyzlarym günämi geçsin:  
Olaryň säher deý päkize hem ter  
Ýüzünden gözledim men seniň keşbiň.  
Meni söýen gyzlar günämi geçsin:  
Sarkýarka ýaradar ýüregmiň gany,  
Şol gyzlaryň otly kesindi deýin  
Yşky bilen dagladym men ýaramy.  
Bagyşlasyn söýüp bilmediklerim:  
Gursakda ýürek däl, köýük galypdyr.  
Ah, seň söýgiň ot bolaýan bolsady,  
Ýa ony söndürdi gözýaşym meniň.  
Derýa bolan bolsa urardym başşak  
Hem gaýnar durardy meň çümen ýerim.



Seniň söýgiň göwher bolan bolsady,  
Tapardym men ony düýbünden deňziň  
Ýa ebedi galardym men şol ýerde.  
Seniň söýgiň altyn bolsa çöllerde,  
Deşim-deşim bagrym elek deý eläp,  
Ýuwardym çägäni,

tapardym,

ýogsa

Jöwzada salgym deý giderdim eräp...

Deňziň gaýy,

çölün tüweleýi men,

Idedim delmuryp,

Her ýana bakyp.

## 8

Köne dert gozgarmyş wagty gelende.  
Dermany bar lukmany ýok kesel-de  
Sünňüm söküp, jepa berip ýazyna,  
Şol ýelli öýläni salýar ýadyma.  
Ýadymda meň söýýän diýjek boluşym,  
Ýöne ony diýjek-diýjek bolamda  
Söýýäni-de ejiz görüp

ýüregmiň

Özi gelip direlerdi bogazma.  
Şol mahallar geljekmidi kellä, heý,  
Ýüregimi tüýdüm-tüýdüm tüýdüp men,  
Şygyr ýasamaly borun öýdüp men.  
Söýgi-okun jamy.  
Seniň güýjüne  
Okgunyňa,  
hyjuwyňa ot berip,  
Göçdügi-öňünde döw dursun onuň.  
Ýöne nädeýin men, jamym ýaryldy,  
Ýöne nädeýin men, göçmedi okum!

Áý, jähennem, oňa agranok nebsim,  
Ýürek ýitgisine kemsiz düşünýä.  
Ýagyş ýagsa-beterleýär keselim,  
Ýagyş şol öýläni ýada düşürýä...



Ýene men obada,  
 Ýene-de şemal  
 Ýaraty deý hasrat çekýär daşarda.  
 Meniň pälwan dostum, ýalňyz syrdaşym  
 Zol maňa ýydirip-içirjek bolýar,  
 Näler göwnüm açjak bolýar başarsa,  
 Hem garagol çagalygmyz ýatlaýar.  
 Meni bolsa daşky şemal köredip,  
 Kül içinde közüm tapyp otlaýar.  
 Uwlaýar daşarda yzgytsyz şemal,  
 Kalbym zaryn inñildiden gyrmalap.  
 Güwläp-güwläp pejiň turbasyny däl,  
 Meniň simlän ýaralarymy dyrmalap,  
 –Belkem, men giderin...–  
 Oňlamaýar ol.

–Sen meni ýazgarma,  
 Göwnüm ýykmaýyn...  
 Daşa çykýas,

garşylaýar gara ýel,

Naýynsap ýel, meniň gödek ykbalym.

Ýene yranýandyr şol ýalňyz erik,  
 Ýňranýandyr ýele,

bize garaşyp.

(Oňa Selbim «serwi agajy» diýerdi,  
 Men diýerdim oňa «Selbi agajym»)

Belkem, gidip...

Basyp ony bagryma,

Soňky gezek çekip söýgimiň zaryn,

«Selbi agajym» diýip...

Gara bagtyma

Şol ýaşajyk oglan bolup aglaryn.

Kül reňk dünýä,

tupan kakyp heşelle,

Iç-daşymda şatyr ýaly pyrlanýar.

Gözüm çal kirşenden,

göwnüm şemalyň

Agyr hasratyndan pürepürülenýär.



Ynha, şol tam,  
Ynha, şol eziz howly,  
Serde serhoşlykdan galmandyr nyşan.  
Penjirede ýele urunýar şyşk.  
Güýjeýär dem saýyn ýüregiň dowly,  
Köne galpyldysy on ýedi ýaşyň  
Gyzamyk deý öryär,  
Galpyldaýaryn.  
Seni söýüpdirin halys ýürekden  
Hem söýýänim üçin alaryn arym.  
Ar alasym gelyär  
Maňa biwepalyk eden duýgyňy  
Basgylap birdem,  
Agladasym gelyär  
Aldadasym gelyär,  
Ar alasym gelyär.  
Ýeri, men nämeler samraýan serwim,  
Senden başga kimim bar meň dünýäde.  
Men edeýin tagzym,  
Seniň adyňy  
Pyşyrdaman aýdyp bolýamy näme?!  
Sen otyrmyň, serwim, otyrmyň tenha,  
Otyrmyň şol ýelli öýläni ýatlap.  
Nälet okaýarmyň ykbala sen ýa  
Gama batyp,  
Gamgyn gözleriň ýaşlap?  
Içerden çalaja çykýar hümürdi,  
Juda tanyş äheň,  
juda tanyş ses.  
Girmelimi?  
Dälmi?  
Ysanok bognum.  
Girjek men...  
Ýüregimi mynçgalaýar tanyş ses,  
Tisginýär,  
üşerýär gabanjaňlygym.  
Düşnüksiz hümürdi eşdilýär çala  
Gelyän ýaly aňyrsyndan kän ýylyň.



Daşaryk bat bilen serpýän gabsany,  
Mahmaldan tutyny syrýar bir ýaña,—  
Maňa jebir beren gamdyr gussanyň,  
Aýralygyň diwary deý hamana.  
Doňup galdyň,  
Doňup galdy dodakda  
«Hih» diýip tisginen näzijek sesiň.  
Egniňde tolkunýan bir desse gije,  
Gylyç deý göterlen gaşlaryň seniň.  
Görsem, magnitofon zaryndan-zaryn  
Birsydyrgyn günler ýaly aýlanyp,  
Meniň sesim bilen okaýar goşgy...  
Meni tanap durlanýar seň nepesiň,  
Gorkudan hem geň galmadan aýňalyp,  
Agýar owasyndan balkyldan ýaşaýň.  
— Aglama, ezizim, geldim men, ynha,  
Men şol ýaş şahyryň,  
Şol köne şeýdaň.  
Ynha, gursagymda seniň söýgiňden,  
Seniň gözleriňden sanjylan peýkam.  
Men ýaradar gezdim ençe ýyl bäri,  
Aýlandym kän ýeri sarkdyryp ganym.  
Hiç bir gyz bolmady derdime däri  
Hem dözmedi gözelleriň hiç biri  
Şol peýkamy sogrup

almaga janym...

Bilýämiň, men sensiz bölündim ikä,  
Des-deň ikä böldüm ähli zadymy:  
Maňa huşum bile gam-gussa ýetdi,  
Saňa berdim düýşüm bilen ýadymy.

Gijäniň bir wagty,

bilemok ýatyp,

Ýüregim agyrýar,  
Ýok zerre keýpim.

Ses-sedasyz gije çyrasyn ýakyp,  
Başly-barat egne ilteýän geýmim.  
Bu nähili beýle boldy?  
Düşnemok!





Kemmagalmy?  
Mydam tersine meňki.  
Meni bir bakýşda otlap goýberen  
Jadyly Selbi,  
Pynhan syrly Selbi,  
Gel, gel, şu senmi?  
Hany şol göreç,  
Hany şol Selbi?  
Hany gözlerdäki jadyly oduň  
Eredip goýberýän täsin şöhlesi?  
Ynandym men: eger söýgi bolmasa,  
Meňzeş eken zenanlaryň ählisi.

Men durmuşda gaty kän zat ýitirdim,  
Ýitirdim ýaşlygym–ömrür ýazymy.  
Ýöne seni göterdim men kalbymda,  
A sen weli ýitiripsiň özüňi...

A sen, ynha, ýitiripsiň özüňi,  
Maňa öylänçi deý duşmarsyň gaýdyp.  
Şu güne çen bagtly ekenim ýansam-da.  
Çünki ynanýardym, ýoluksam saňa,  
Ýene-de jadylap goýbärsiň öydüp.  
Aýna deý söýgimi  
Aý deý söýgimi  
Neçüýn kül-pagş etdiň?  
Köne sowaly  
Telim ýyldan soňra saňa berdim men.  
Başyň egip sorag belgisi ýaly,  
Aglaberdiň sen...

Hoş gal, ýaşlyk,  
Hoş gal,  
Men aýna ýaly,  
Men Aý ýaly yşkyň döwgüni çöpläp,  
Ýitiren ýerine doňan gözýaşym  
Päkize düýşüm hem ýatlama sepläp,  
Keşbin synlamaga meni ýakanyň  
Ýasaryn söýgimiň mozaikasyn.



# GOWGALY BAŞYM BAR, SÖWDAÝY GÖWNÜM

## POEZIÝAM

Poeziýa, saňa barym berdim men,  
Galplyk ýokdur!

Düşürmedim düşnügni.

Gynanýan: düşnüksiz ömür sürdüm men,  
Gynanýan: goşgulam juda düşnükli.

Kynçylykmy? – onuň ýakarys jantyn,  
Ýaşa-da ýaz,

ýaz-da ýaşa – jowranma!

## ENEM

Enem, eziz enem, hossa etme sen,  
Zerar ýok bu mahal suslanar ýaly.  
Maňa düşjek bolup gama batma sen,  
Özümem özüme düşemok häli.

Seniň ogluň bagtdan dänjap ýören däl,  
Betbagtlygam almandyr meň eňkimi.  
Ýöne şu gamgyn güýz kalbymda düşläp,  
Uraýandyr ýüze solgun reňkini.

Ýa ýüzüme çabrap gidendir sähel  
Ýanyp, ýaşyp barýan şapagyň demi.  
Görersiň, gijäni ýuwan al säher  
Owalky kaddyma getirer meni.

Boýlap çal güýzleriň uzyn gijesin  
Ýatmaýanma örtenýäniň bilýärin.  
Ýok, men dert çekemok,  
Bar bolsa derdim,  
Şygra siňdirýän-de, halas bolýaryn.



Häzir-ä derdem ýok gussa çümmäge,  
Başymyz dik,  
Il-günümüz abadan.  
Bir dilegim: sen aman bol dünýäde,  
Öz bitap halyňa etme aladam.

## ÖMÜR

Meniň gözellere ähdi-wepam ýok,  
Ony birçak bir gyz juwana berdim.  
Özgäni ýyladýar kalbymdaky ot,  
Ony, dostlar, eli sowana berdim.

Durmuşym, maňlaýma etdigim togap,  
Harazdan geçirdi un kibi üwäp.  
Men bir sorag hem-de gözlenýän jogap,  
Aýym-günüm soňsuz sowala berdim.

Ýalňyşdym men özge yza düşüp kä,  
Kä gözüm aldyryp ýiti yşykla.  
Akyl paýhasymy berip üşüklä,  
Syrym yzdan gelýän dowama berdim.

Söýüp-söýülmeli ýaşlyk gijesin,  
Alynmadyk söýgi sözlerimiň näçesin,  
Kalba goýup ömrüň ähli ajysyn,  
Süýjüsin suhangöý zybana berdim.

Meniň bar derejäm,  
şöhratym-şanym,  
Gursagymda kemal tapan ynsabym.  
Şükür, girip ykbalyna ynsanyň,  
Ömrümi ýollara rowana berdim.

## II

Oturdym, Ýer-göge nazar aýladym,  
Dünýä köne, sowal-jogabam köne.  
Aýralygyň nämedigini aýdaýyn,  
Söýgiň nämedigin soramaň ýöne!



Aýdaýyn men nämedigin gussanyň,  
Şatlyk näme, ony soramaň menden!  
Alajyn tapmadym göge uçmanyň,  
Ýerde-de derdime tapmadym melhem.

Men durmuşda agyr ýoly saýladym,  
Aýdym ýazdym, ýürek-bagrym dilinse.  
Betbagtlygyň nämedigin aýdaýyn,  
Bagty – bagtlylardan soraň gidiň-de!

## YKBAL

Özgäniň bagtyna gitmedi gözüm,  
Görüň, maňa näme duş bolup çykdy.  
Egnimden basylsa,

göterdi göwün,

Hyrujym gursakdan joş bolup çykdy.

Galkyndym,

durmuşda göreşe galdym,

Men ýara salmadym,

men ýara aldym.

Keýpim – daşa,

derdim içime saldym,

Nalyşym bagrymdan baş bolup çykdy.

Ömre kesdim men söýginiň bahasyn,

Söýgi–

ýalňyz gudratydyr jahanyň,

Agşam bagtym diýip bagra basanym,

Säherler oýansam düýş bolup çykdy.

Gursagym güzer deý saklap päkize,

Päk sözümi diýdim göwni päk ile,

Barym berdim,

bolmaň menden nägile,

Gazananyň jana noş bolup çykdy.



Diýarym diýp ýüwürdim men, ýeldim men,  
Paý-pyýada gezdim şäher-kendim men,  
Eger ýeňen bolsam – işläp ýeňdim men,  
Halypam, hazynam – iş bolup çykdy.

Gojaman dagymda synladym aslym,  
Reýhan bolan ýaşyl çölümde akdym,  
Peri-peýkerleri çaşyrdy aklym,  
Syrym gözlerimden paş bolup çykdy.

Durna toýnuk gurýar gögüň ýüzünde,  
Bedewleriň süýnýär türkmen düzünden,  
Men zarňyldap kiriş kimin üzülsem...  
Duýgulam didämden ýaş bolup çykdy.

## ÝAZYJY AGAGELDI ALLANAZAROWA

Agageldi,  
tüweleýle,  
köwsarla,  
Daban gorda ýansyn, dik başyň garda.  
Beg bol,  
Agabeg bol,  
beýik Diýarda,  
Saňa terahumly bada gelipdir.  
Ataş ýuwdup, Kaknus guşuň ýanyşy,  
Ýylдыrymly jalalaryň ýagyşy,  
Ýalňyz ýazgydyňdyr – şahyr-ýazyjy,  
Dabaraň, awazaň çawa gelipdir.  
Gara dag deý gaýlap,  
bulut deý gaýnap,  
Jöwher jümle saýlap,  
göwher söz saýlap,  
Hakykatdan ugrap,  
Haka golaýlap,  
Kämillik halata, hala gelipdir.



Kyssa-şygyr ýasap yşkdan-heserden,  
Göwünden möwç,

pähim çyrypynsyn serden,

Jigerden jan berlen dana eserleň,  
Bakylyk mülkünde jana gelipdir.  
Beýik halypalar, size egindeş,  
Ýaş şahyrlar size aga gelipdir.

## ÝER

(Ýykylsaň ýere ýapyş)

Türkmen halk nakyly

Ýer şeýle bir mährem,  
bassaň dabanyň  
Mele nanyň nury siňer bedene.  
Kalba ruhy siňer ata-babaňyň.

Çagajykmyň – köýnejigňi parladyp,  
Alyp gaçar döner-de ol bedewe,  
Ýykylsaň agladar gumun garbadyp.  
Ýykylsaň ýere ýapyş!

Murtuň tabap gelseň bir gün kemala,  
Aýagyň astynda atar-da leňner,  
Duşurar ol seni sahypjemala.

Gözlerin güldürip bakan mahaly,  
Göwnüň uçup gider mawy asmana,  
Göwräň bolsa bagra basar jahany.  
Ýykylsaň ýere ýapyş!

Ýigit çykساň berer gara badyny,  
Asmana garasaň büdüreder ol,  
Ýere bakساň berer paratadyny.

Sen ýetişseň – ol hazyna öwrüler,  
Kemsiz kök urarsyň, aýrarsyň şaha.  
Toprak şonda seniň bilen höwrüger,  
Akyl sen, ýere ýapyş!



Dertli bolsaň – derdiň biler, iňňildär,  
Keýpli bolsaň – galkyndyrar ganatyň.  
Toprak saňa baş eder öz halatyn.  
Sygynsaň, ýere ýapys!

Gojalaňsoň söhbetdeşiň bolar ol.  
Ölmersiň sen! Azabyň hem zähmetiň  
Golundan goýnuna dolap alar ol!  
Dogan, sen ýere ýapys!

## DUTAR

– Ýa söýgä, ýa gaýga eder sen duçar,  
Sesiň bagryň daşam bolsa ereder.  
Sen näme bulanyp iňleýäň, dutar,  
Näme külpetiň bar gara başyňda?  
– Synalarym bogun-bogun ýaradyr,  
Nädeýin men ýaralamdan basylsa...

## GÝJAK

– Gyjak, näme sesiň perişan çykýar?  
Çydamok jigerim dilýän sese men.  
– Nädip aglamaýyn, aýylganç ykbal  
Meň ömrüme byçgy salsa keseden.

## GOPUZ

– Ne sende kiriş bar,  
ne sende perde,  
Geň galýaryn saýrap durşuna demriň.  
– Näzenin gyz bassa seni leblerne  
Sen saýraman nädersiň?!



## NOBAT BAGŞY

«Ýaşa, Nobat bagsy, ýaşa, müň ýaşa!..»  
«Menden bir gyrgyz don bolsun baýragyň!»  
Pendi baýyrlary aýlanyp ýaza,  
Toý toýlaýar aýdyma baý Baýrajym.  
Nobat aýdym aýdýar.  
Gijäň şemaly  
Müň nâz bilen owsun atyp gelýärdi.  
Sallanjyrap, seýkin basyp gyz ýaly  
Murgap derýa eräp-akyp gelýärdi.  
Garysyna galyp Gadym Garabil,  
Howuny berýärdi başyny ýaýkap.  
Aýdyma atlanyp dura-bara il,  
Göge galyp barýar  
ýazylyp-ýaýrap.

Bagşyly gijeler – bagtly gijeler  
Asmanyň gursagy owazdan dolup,  
Dünýä dutar bolup hüňňüldäp durdy.

## NOWAÝY

Soltansöýün Baýgara hem Myrally  
Dost bolupdyr.  
Dostluk näme?  
Görkezmäge ylahy  
Ikisini inderipdir jahana.  
Olar şeýle dost bolupdyr:  
Ne arasyn dil bozupdyr,  
Ne arasyn ýyl bozupdyr.  
Şa göwnüne ne düwse, şol dem duýan Nowaýy,  
Şanyň şalyk kalbyna melhem guýan Nowaýy.  
Nowaýy pikir kylsa, düşünişdir Baýgara,  
Nowaýyny yzyna düşüripdir Baýgara.  
Hem göz edip baýlara  
dostun eýleýär wezir,  
Ýöne weli dostuny puldar edip bilmändir.  
Ağsam serpaý ýapypdyr,





serpaý ýapan ertesi,

Ýöne aly hezreti

görse ony ertesi

Ýene egninde jinde.

– Şalyk geýmiň neýlediň ýeke günüň içinde?

Ne-hä egniňde geým,

ne-de gurplanýar öýüň?..

Haýran galýar dostuna dana şa Soltansöýün.

Berýär oňa möhürin,

hazynanyň açaryn:

– Ha dirhem sow,

ha teňňe,

ha tylla sow,

ha tümen,

Hazyna bir hazyna,

bilmez sowup-saçanyň...

Aý aýlanýar, saýpallaýar hazyna.

– Ýeri munça puly nädýäň, halypa?

...Soltanyň egnine jinde geýdirip,

Özi geýip gymmat baha serpaýy,

Galadan çykýarlar.

Bir pukara

Eňäýipdir Nowaýynyň ýanyna:

– Bir teňňe ber, açlar öldüm, Nowaýy!

– Bir tylla ber, gallaç galdym, Nowaýy!

Bir tümen ber, galdym malsyz, Myraly!

Bir dirhem ber, eýle munda sogaby!

Bir dinar ber, eýle meni yrazy...

Paýlaýar ol pullaryn.

Ýalaňaja donun berýär Myraly,

Eleşana berýär şahyr sellesin.

Iýdirýär, geýdirýär ýurduň gullaryn,

Ýetime-ýesire berýär sypyryp

Şaňam sulbasyn.

...Soltansöýün dostuny wezir edip bilipdir,

Indi şygrym soňlaýyn.

Hanha, Nowaýy gelýär,

geçip ençe asyry.



# GURBANNAZAR EZIZOVA

Sen güýzüň aşygy,  
Güýzüň áydymy,  
Sen şygry ýazardyň gamgyn güýz hakda.  
Hasratly heň edip barýan durnalar  
Seň setiriň bolup görnerdi hatda.

Halkyň şahyr bolup çüwäýen bagty,  
Şahyr bolup çüwen bagty ilimiň.  
(Şöhratly söz üçin bagyşla,

ýöne

Sen nä şondan pesi diýer ýalymyň).

Il-günüň ruhuna – áydyma sygnyp,  
Hem sygryp şatlygyň-ahyň şygra sen,  
Bu gün ajy habar bolup gelşiňe  
Sen aga-da  
Sen ýasa-da sygmadyň.

Asgyryp tur-da sen (bor how, oýun-da),  
Çörek deý şygryň ýaz güýzüň hakynda.  
Hem okap ber edähediň boýunça  
Käbir ýerde edep bilen sakyn-da.

...Güýz deý hasyllydyň,

bereketlidiň,

Miweli bag kimin egikdi seriň.  
Başyn ýere urup aglaýar saňa  
Ýürekden düşünen daragtlar seniň.

Üzlem-saplam tozan güýzüň ahy deý  
Gumak ýolda tüsse kimin suwlunýar.  
Derekler atylýar jynssyz agy deý.

Sary sähra

Aglap bilmän ýuwdunýar.

Ýanýar, daragtlaryň ýapragy ýanýar,  
Wah, gyrmady güýzüň derdi öňdenem...

Bu ot alan güýzi gözyaşlar bilen

Öçürersiň neneň,

Öçürjek neneň?!



## HAÝYŞ

Gödekler köňülde galdyrsa yzyn,  
Ýa ýakynyň bilen daşlaşsa ara,  
Söý sen goç ogluňy,  
söý söwer gyzyň,  
Kalbyňdaky ähli söýgiň oýara.

Ýürekden söý,  
seniň mähriňden çeňläp,  
Bagtdan ýaňa balkyldasyn dideler.  
Olaryň kalbynda şer ýerleşere  
Galmasyn söýgüden mandy galan ýer.

Ýa özüňe ynam azalsa sende,  
Perzentleriň ata mährinden gandyr.  
Çagalar söýgüden pürepürlense,  
Ukuda-da ýylgyrypjyk ýatýandyr.

Ýa ýadasañ, kelläň Ýer şary kimin  
Götertmese, agyr bolsa çakyňdan,  
Garagoljaň müner weli boýnuňa,  
Nyşan galmaz seniň ähli ýükünden.

Söý jigerbentleriň,  
olar düýşünde  
Bagtly çagy ene-atasyn görýär.  
Her zaman çagalar söýgiňi saňa  
Güýç-gaýrata öwrüp gaýtaryp berýär.

## ADAM

Adam bolup doguldyň sen, bäbejik,  
Adam bolup ýaşamakda iş bardyr.  
Günler – basgançagyň adama çenli,  
Ýöräber sen geljegiňe änedip,  
A alnyňda (duýdurmaýan geçenni)  
Tutuş ömür,  
Ýaşalmadyk ýaş bardyr.



Adam bolup dünýä geldiň, bäbejik,  
Duýmanam galarsyň – eýýäm ýigitsiň.

Göz diýeniň doýmaz-dolmaz,  
Dil diýeniň çägin bilmez.  
Gulaklaryň garny bolmaz,  
Ýokdur iýip,  
geýip,  
söýmeden doýan.

Ahmal bolsaň, gözüň pidasy borsuň,  
Ahmal bolsaň, diliň pidasy borsuň.  
Nebis kükregiňden çenelen gülle,  
Ömürboýy gazanan bar abraýyň  
Ahmal bolsaň, döker ýekeje günde.  
Göwnüne ýetme ýok, bu ynjuk janyň.  
Sen duşmanyň özge ýerden gözleme,  
Seniň özüňdedir ähli duşmanyň.  
Adam bolup dünýä indiň, bäbejik,  
Kyndyr adam bolup ýaşamak,  
Şeksiz!

Adam bolup doguldyň sen, bäbejik,  
Adam bolup ýaşamanyň derdi kän.  
Saňa – agyr, bolsaň eger hasylly,  
Ile – agyr, bolsaň eger hasylsyz.  
Ömür – adam bolmak üçin adama  
Berlen bir pursatdyr.

## *BENTLER*

Siňňin ýagys ýagyp geçdi gyssanman,  
Ýerde dörän köle ýeterli däl san.  
Seretsene ol kölleriň, kölçeleň  
Her birinde janlanypdyr bir asman.





# GURT

(Gurt – türkmenleriň gadymy totemi)

Gurdum,

Ata-baba hudaýysyň bu ýurduň!

Sen gadymy seždegähi türkmeniň!

Köwsarlap ugrasa gursakda derdim,

Gelýän mynajata ýanyňa seniň.

Sen munda ýatyrýň

garyň ýassanyp,

Ýassanyp ýatyrýň elhenç azalyň.

Ne üns berýän gelýän-geçýän millete,

Ne hudaý deý salýarsyň sen nazaryň.

Hamyň göýä hamy ýaly şagalyň,

Men – hor,

sen mendenem elli esse hor.

Tumaryň kapasda gören mahalyň,

Aýt, hudaým,

neneň çydam etse bor!?

Eý, erksiz hudaýy erkana iliň,

Seniň hudaýdygňam bilýän ýok hatda.

Indi türkmenlerimiz görýär multfilm,

Towşanyň möjegi ýeňişi hakda.

Gaýry illeň daşa çokunýan wagty,

Oda,

ýele,

suwa çokunýan çagty

Eger sen hudaýy bolmadyk bolsaň,

Galmazdy bu türkmenleriň daragty!

Eger sen hudaýy bolmadyk bolsaň,

Geçip ganly garpyşykly eýýamdan,

Şindi türkmeniňki bolmazdy asla

Bu daglar,

sähralar,

ala meýdanlar.

Seniň şekliň pasyrdapdy tugumda

Hem mertligiň lasyrdapdy ruhumda.

Külli duşman dumly-duşa bosupdy,



Türkmen seniň bilen türkmen bolupdy.  
Eý, sen, Garagumuň erkin möjegi,  
Mert çyda,  
bu-da bir heňňamyň oýny.

## DÖWLER

Gadym dünýä gidip urupdyr ogry  
Döwleriň altynyn, laglyn, göwherin.  
– Senden dynmak ýog-ow, Adamyň ogly! –  
Gözlerinden gan syçrapdyr döwleriň.  
– Haw, sakman döw, saňa niçik döw çaldy,  
Unutdyňmy ýa döwleriň adatyn?  
Ukuda-da,  
oýa çagam döw halky  
Bir menzilden ysyn alýar adamyň! –  
Janyn alaýjaklar garawul döwüň.  
– Hazynany adam nädip ýardy hä?  
– Haw, doganlar, adamsynda bu döwrüň  
Adam ysy barmy nä?!

## SÖZ

Söz!  
Näme sen,  
Näme sen?  
Niçik baý sen owaza  
Owsuna sen howada  
Hem dowama täze sen,  
Hem köne sen dowama.  
Gör, nähili şeker sen,  
Gör, nähili şirin sen.  
Gör, nähili arzyly!  
Ýekeje söz gymmat eken dünýäň altyn-düründen,  
Haýran etdiň, dünýäniň haýrany däl aklymy?!



Söz!  
Näme sen,  
Näme sen?  
Niçik baý sen öwşüne,  
Niçik baý sen reňke.  
Ylahydan däne sen,  
Sepilipsiň göwsüme.  
Niçik baý sen tagama,  
Nä bar seniň dadyňda?  
Müň ýyldan öňki sözüň  
Dady şindem ýadymda.  
Ýekeje söz pyňkyrdyp biler hatda düňlänem,  
Ýekeje söz hykga dolar agy bolup damaga.

Söz!  
Näme sen,  
                            näme sen,  
Durşuň bile hoşboý sen.

Kyrk ýyl bäri aşygyň  
Bihuş bolup ysyňa,  
Düşüp ýörün zzyňa.  
Bir demiňden gagşadym,  
Bir demiňden çouyunyp,  
Keramatly şuglaňa  
Semendere ogşadym.  
Bir söz bilen ynsany edip bolýar du para,  
Bir söz bilen dirildip bolýar ony täzedem.  
Sen näme sen, näme sen?!

Neneň baý sen paýhasa,  
Neneň baý sen kereme.  
Nädersiň ýeke sözden  
Gara daglar erese,  
Asman ähli ýyldyzyn  
Ýagyş kimin elese.  
Dahan metjit, sen bir sena,  
Saňa demim salýaryn.  
Bir söz bilen ýaradypdyr bu dünýäni ylahy.





## ENELER

Dört ýyl uruş, dört ýüz ýyllap ötmedi,  
Dört ýyl doly gam-gussadan, ejirden.  
Neneňsi geçsin ol?!  
Her bir öleni  
Hem-de aç günleri sanap geçirseň.

Uruş döwri hem yz ýany doglanlar,  
Oglanlar,

ýatlalýň synpdaşlary:  
Her synpda bir ýa iki gyz bardy,  
Aç, eleşan bizdik ahyr – başgasy.

Wagtam geçdi, kesmek baglap derdiňe,  
Ýetişdirdi döwrüň gaýlary bizi.  
Biz gyzlary saýlamandyk,

tersine  
Şol gyzlar birehim saýlady bizi.

Dört ýüz ýyla dönen gohly ýyllarda  
Ýurduň söýesine dönen eneler  
Dört ýyllyk urşa däl,  
has uly urşa  
Ogul dogrup taýýarlanan ekenler.

## DÜÝŞ

Düýşürgedi,  
Näler urnup bilmedi,  
Doňan kölde galan balyk deý oglan,  
Gygyrmaga ysmady doň dilleri,  
Bar güýjüni edip janykdy oglan.

Birdenem ol «eje» diýip gygyrdy,  
Jany aram tapdy giňän gursakda.  
Iň kyn pursatlarda «eje» diýilýär,  
Diýilýär ol, ýekeje söz diýmäge,  
Hatda rugsat berilmeyän pursatda.



## ESGERLER

Tarp,  
tarp,  
tarp,  
kemerini dart!  
Depe-depe demre dönsün dabanyň.  
Näzikligiň,  
lälikligiň bedenden  
Damja-damja dere dönüp dagasyn!  
Biz durmuşy, Ýeri söýýäris. Bize  
Ykbalyn ynandy Watan, ene Ýer.  
Sak bolýandyr göz goraýan gabaklar,  
Sakdyr uka ýaş çagaly eneler,  
Bize hasam saklyk gerek, esgerler!

## GARLY AGA

*Beýik Watançylyk urşunyň weterany  
Garly Öwezmyradowa*

Aýdyň asman,  
aýdyň zemin,  
ak gije,  
Toý, meýlis, toý,  
Edil hyýaldaky deý.  
Gapyda çykarlan agaç aýaklar,  
Bu gün meň kalbymy dilýär päki deý.  
Tez bedewi kowup münen, Garly aga,  
Dabanyndan ot syçradan, Garly aga.  
Toý syptyrman göreş tutan günleriň,  
Nirelerde,  
nirelerde,  
galdy aga?  
Dabanlar duýmaýar topragyň mährin,  
Baldyrlar duýmaýar garyň sowguny.  
...Adamlar, ah şindem sypryp bilenok,  
Uruşlaryň goýan gorky sowduny.



## GEÇMIŞDEN PARÇALAR

Asylam meň atam geplemsek däl di,  
Uzyn gün arkasyn tamkepbä berip  
Otyrды açlygy,

urşy,

togsandan

Geçen ýaşyn ses-sedasyz göterip.

Ol uzak dymardy,

diňe käte bir

Müňňüldärdi çekgedäki ýygrydy.

Men gorkardym,

Onuň düýpsüz dymyşy, –

Meniň üçin açlykdanam agyrdy.

Ýadymda. Bir gezek alabaharda,  
Bir elinde hasa, bir çetinde men,  
Gidtik joýalygyň, şüdügäriň hem  
Onuň agyr dymyşlygynyň içinden.

Ýolda bar aýdany iki jümledi:  
Bir bölejik gary meňzetti una.  
Soňra maňa tylla Güni ümledi  
Hem-de tylla Güni deňedi nana.

Ýylgyrdym.

Biçärä awady janym,

Sebäbi men una, nana beletdim.

Ýöne mährem Güne sereden çagym,

Ynanyň, bir demde ajygyp gitdim.

Öňümüzde bolsa tolkun atýardy  
Uç-gyraksyz ala gury şüdügär.  
Mymyk şemal imisala akýardy,  
Keseklere çeşme ýaly бүdüräp.

Şo hal gözmüň öňi garalyp gitdi,  
Ýok, Günüň öňüni tutupdyr bulut.  
Çeträp jöwenek däl, hut jöwen ýagdy,  
Birsalym oýnuny görkezdi Burkut.







# NURMYRAT SARYHANOW

Eger bir gün daşym gallasa duşman,  
Ýetişmesem soňky okumy atyp,  
Duşmanlaryň gyraryn men, ýüregmi  
Ylla limon granat deý partladyp.

Ajal oky çykسا meniň kastyma,  
Ganym gidip,  
                    ýitirsem bar gurbumy,  
Uklan çagym damyşy deý ýassyga  
Damar,  
                    Watan, seniň göwsüňe damar,  
Ýüregimiň iň ahyrky urgusy.

## OBAM

«Hergiz şahyrlaryň obada doglup,  
Uly merkezlerde ýogalsy deýin»,  
Eziz obam, ýetişdireň miwäň men,  
Ugrat meni, başym alyp gideýin.

Ber maňa gündogar asudalygyn,  
Ähli sadalygyň kalbyma sygyr.  
Berjek peýdasyndan ýeser gylygyň  
Sadalygyň berjek zyýany ýegdir.

Oba gyzlarynyň päkizeligin,  
Oba ýigitleriň namysyny ber.  
Senden ýakyn ýokdur ene topraga,  
Sen maňa topragyň manysyny ber.

A aýralyk hemişe-de bolupdyr,  
Bagt dile sen gidýän ogul-gyzyňa.  
...Deňizden göterlen gara bulutlar  
Derýa bolup gaýdyp geler yzyna.



## II

Tirsekli dürbi däl meniň didelem  
Hem kalbym aşakdan bakmaýar dünýä.  
Meniň göreçlemde döşün perde deý  
Iki ýana serpen ýürek görünä.

Men kalbymy gözlerimde göterdim,  
Gözlerimde derdim, çynym, söýgim.  
Dogry bakdym bakamda dost, duşmana,  
Gözler – bu durmuşda ýalňyz ýaragym.

Hoşwagt çagym kalbym ýuwunyp gülkä,  
Betbagt çagym gözüm baglasa gubar,  
Buldurap owama çayylan ýaşa  
Diňe gam-gussam däl,  
Kalbym ýuwunýar.

Mahal-mahal ykbal çoçgara salyp,  
Maňa şübhe bilen seredende il,  
Meniň in ynamdar şaýadym bolup,  
Maňa öz gözlerim geçdiler kepil.

## OGLUM

Deňizler

(döräli bu köne dünýä)

Daş kenara urlup tolkunlarynyň  
Daşdan suratyny kertlere çekdi.

Ýeller ýelkildeşip her ýana eňýä  
Hem çöllerde galýar şemalyň şekli.

Ýa baharda ýaşyl ýagyslar guýsa,  
Ýaşyl ýagys bolup galkynýar maýsa.  
Hatda huşy gaýtalaýar düýşüň hem...

Men ýagys däl,

ýel däl,

ýa däli tolkun,



Sen hem maňa meňze

hem-de düýbünden

Başga bir,

başga bir goç ogul bolgun!

## DÜNYÄ

Dünýä!

Men bir geçip barýan ötemen,

Haka dost men

Hem duşman men telege.

Bar baýlygym seňki,

Gazananym seňki, derejäm seňki.

Öwezine ýokdur hiç hili şertim.

Diňe işlemäge mümkinçilik hem

Maňa birazajyk puryja bergin.

Men seniň içiňden geçip gideýin,

Söýüp seniň mährim siňen ýerleriň.

Didaryndan doýman elwan säheriň,

Bimaryndan doýman sergin ýelleriň.

Men seniň içiňden geçip gideýin,

Örteneýin,

özüm öwreýin çäje –

Hem meýlise rowa görmedik ömrüm,

Ýalňyz ömrüm saňa bereýin paja.

## GOŞGULARYM

Goşgularym,

size ynanýaryn men:

Maňa ynanyň siz, gowy bolmaly!

Sebäp toplumymy okap gazetden,

Meni mydam gowy adamlar goldady.





Goşgularym,  
size ynanýaryn men,  
Dykyn alyp ýatmarsyňyz dükanda.  
Bu durmuşdyr: kimdir birin öwerler,  
Emma olar sizi okar okanda.

## ÖDENÝÝAZ NOBADOWA

Çal, Ödenýýaz!  
Messan basyp gelsin ýaz!  
Görüşsin Arzygül, sorasşyn halyň.  
Ýüregiň daşyna aýlansyn owaz  
Ýer daşyna aýlansy deý şemalyň.

Türkmeniň aýdymy...  
Gurban oňa men,  
Eňter, bagşym, aňap namadan eňter.  
Aýdymyň sygardan gursak dar eken,  
Aýdymyň sygardan göwünler telper.

Eňter, bagşy, gijäň tutulsyn demi,  
Çyk-da Gojalydan galan çeküwe.  
Türkmeniň ýurdy giň,

her bagşyň sesi

Ýetebilmez onuň ähli çetine.  
Çal, bagşy, çal.  
Seniň çog deý aýdymňa,  
Otláýn kalbymda gemrän gamlarym.  
Asmanda Ýedigen – seniň dutaryň,  
Ýerde sen – dowamy Babagammaryň.

\* \* \*

Ödenýýaz saz çalýar,  
Ýum sen gözleriň,  
Didäň üste gadam bassyn Ogulbeg.  
Ýum gözleriň /Ýürek gözleň dowamy/.  
Eşidersiň datdan ýasalan ýaly,  
Alawlaýan otdan ýasalan ýaly



Endiräp, endiräp gelyän owazy.  
Durulygy – täk nusgasy göwheriň.  
Ýum gözleriň,  
Gara gije daşarda  
Polýaryň al öwşünine boýalýar.  
Şeýle bir süýjeýär dem alýan howaň,  
Dem alýan dünýäň,  
Hut gijeden dadyp göresiň gelyär...

## AK GOŞGY

Gijeler şeýle bir gysgaldy, hatda  
Reňbe-reň säher  
Şam şapagy bilen tapyşjak bolýar.  
Gündizler şeýle bir uzaldy, hatda  
Gün on baş sagatlap ýetip bilenok  
Dynç almaga iňrige.  
Gün şeýle bir gyzdy  
pisseler, hatda  
Teşnelikden ýaňa sallady dilin.  
Gün şeýle bir gyzdy,  
asmandaky Aý  
Eräp barýar bir bölejik buz ýaly.  
Guşgy çayy suw ýylan deý suwlunyp,  
Baryp Murgap derýa özünü urdy.  
Galdy onuň jyglym daşly kenary,  
El serip...

## ARZUWYM

Maňa başga zat gerek däl dünýäde,  
Saglyk bolsa,  
Ilim abadan bolsa.  
Öýüňe dolansaň işiňden çykyp,  
Çülpeleriň ylgap gujaga dolsa.



Goňşokara gitse goňşyňa bakan,  
Tabagyň başynda bolsa başyň jem.  
Dil bitmedik ogluň güjür-güjürin  
Diňläp dünýäň manysyna düşünseň.

Postuň däl-de, rastyň bolsa daýanjyň,  
Janyň däl-de, dostuň bolsa aýanyň.  
Sowgada däl,  
geleriňe garaşsa  
Alys ýola gideniňde aýalyň.

Seň göteren derdiň iliňki bolsa,  
Senem egbarlaňda göterse şol il.  
Özgäň agysyna aglan agylaň,  
Bolsa betbagt çagyň gülmäge delil.

Başga zat gerek däl, baýlyk gerek däl,  
Ýöne eýermäge ata däbine,  
Bolsa bir bölejik altynym her hal  
Agyzda däl,  
saklara suw kädide...

Maňa başga zat gerek däl dünýäde,  
Gojalar kakasna meňzäpdir diýse.  
Toýa çakylykçy gelse zzyňdan,  
Çagyrtdyrman barsaň sadaka, toýa.

## *DURNALARYŇ DÜŞELGESI*

Ýaz – bu toprak durnalara düşelge,  
Güýz – bu toprak durnalara düşelge.  
Meniň ülkäm goşa ýazly ülkedir,  
Durna bolsaň – törüm seňki  
Üýşenme.



## TÜRKMEN ÖYİ

Türkmen öýi –  
Ak asmanyň gümmezi,  
Asmanyň gümmezi – türkmen külbesi,  
Şonda ýaşap,  
şonda aldym tälimi.

Gündiz Günüm depesinde tüýnükdir,  
Gije Aýym depesinde tüýnükdir,  
Tylla şugla – tylla ugy-tärimi.

Ata-babam şonda söýüp-söýlüpdir  
Hem-de ýaşapdyrlar dünýäni tagtlap.  
Türkmen öýi –  
Ak asmanyň gümmezi,  
Tylla Günüm depesinde tüýnükdir,  
Keçesini ýeller,  
ýyllar tüýdüpdir.

Gar-ýagmyr ýagypdyr,  
ýyldyz süýnüpdir,

Görüpdirler onda başa geleni.  
Gije gelse gara keçe basyryp,  
Gündiz gelse aýlap ap-ak eleni.

Türkmen öýi –  
Ak asmanyň gümmezi,  
Tylla Günüm depesinde tüýnükdir,  
Kümüş Aýym depesinde tüýnükdir.  
Özüniň köneje tünegin türkmen  
Dünýä öydüpdür...

## II

Hylwat dileg edýärin şahyry gam basanda:  
Ýalňyzlykda horlanyp, ýalňyzlykda solar ol.  
Hem ýalňyzlyk şahyra ýalňyz gaçybatalga.

Didar dileg edýärin men aşyky-bimara:  
Ol didara duşmasa – oňa jahan gerekmez,  
Oňa jahan gerekmez gowuşsa ol didara.



Saglyk dileg edýäriň saňa, hassa halypam,  
Eger saglygyň bolsa – şoldur dünýäň baýlygy,  
Bolmasa şol saglygyň – peýdasy ýok hazynaň.

### III

Endamyň gataýar peder gidende...  
Ejeň...

Mähribanym, ýaşa sen entek,  
Entek ýüregimi öwürme daşa.

Kakam bolsa otuz ýaşda çarçadyp,  
Gamgyn gözlerimden eräp gitdim men.  
Ilki sallançakdan,

soňra kakamyň  
dünýäsinden çykdim,

Ýöredim öňe!

Kakam yzda galdy,  
Geçmişde galdy,  
Göýä çyrasy deý kärizgenleriň...

Indi dürs barýanmy,  
Ters barýanmy ýa,  
Aýan maňa yza bakan garasam...

## GYSGAJYK BENTLER

Tutýarys ala:  
Oglumyzy söýýäs artyk,  
Gyzymyzy kem.  
Soňra ogluň berýän derdin bolanok söz bilen aýdyp,  
«Kakam jan» diýp iki esse söýýär seni gyzyň hem!



## LUKMAN

(Çary Nazarowa)

Çary Nazarowiç, hallaryň niçik?  
Keýpiň kalaý,  
«Bolduň – diýme – ýitirim».  
Uşak-düşek işler bilen gidişip,  
Garrady oturyp-turmak pikirim.

Bu dünýä diýeniň şeýle bir gyzyk,  
Ýetenok-how ýigrimi dört sagadym.  
Bir başa mün işiň yşkynda gezip,  
Bir-ä depäm degýä, birem dabanym.

Nähoşlasam baryan seniň ýanyňa,  
Ýogsa özüm dört diwara bukýaryn.  
Häli-şindi düşseň-de sen ýadyma,  
Sagat çagtyň arzysy ýok lukmanyň.

Iş bolsa känelýär etdigiň saýy,  
Ýaşadygyň saýy artýar aladaň.  
Köpeldigi saýy çagalaň sany,  
Olar häkim bolýar,

a sen talaban.

Gör-le, eýýäm barypdyryn kyrk ýaşa,  
Aýlanşy çaltlanýar aýyň-ýylyňam.  
Hyk-çokumam artýar,  
düşýärsiň ýada,  
Indi duşsak gerek ýygy-ýygydan...

## ÇOPAN

Ol yönekeý çopan,  
türkana çopan,  
Güllü Garagumda erkana çopan.  
Ýok onuň diplomy,  
Ýok ýazan tomy,  
Ýok, çopan asmanyň astronomy.



Sagady, kompasy – asmany  
oňa  
Ýol salgy biýr ýyldyzlary agaryp.  
Onuň depesinde asmany dursa,  
Ýitmezem ol,  
gitmezem ol azaşyp.

Şapakdan, ýyldyzlaň durulygyndan,  
Gijeleriň asuda asmanyndan,  
Ýeliň gara bulutlary kowşundan,  
Ol ertirki howaň tutumyn aňar,  
Günüň batyşyndan,  
Aýyň dogşundan.

Tüksesinden, mör-möjegiň sesinden,  
Agyr dymyşyndan ýalaňaç gyryň,  
Goýunlaň manyly göreçlerinden,  
Aňar tebigatyň saklaýan syrın.

Ol ýönekeý çopan,  
türkana çopan,  
Kesbine bagş eden paýhas-aňyny.  
Tebigatyň in ajaýyp synçysy,  
Tebigatyň in ajaýyp alymy.

## MUGALLYM

*(Ilkinji mugallymym Çary Mämmedowa)*

Bagyşla, alnyňda egemzok başy,  
Barmaga-da wagtymyz ýok ýanyňa.  
Goşgularda ýazylşy deý hemişe  
Düşýän dälsiň okuwçyylaň ýadyna.

Biz durmuşa siňip gitdik ulalyp,  
Adam bolup ornumyzy tapmaga.  
Sen şindem şol öňki oňat mugallym,  
Alnyňda-da bardyr bir topar çaga.



Öwredýänsiň,

käýeyänsiň,

söýýänsiň,

Ýeke minut dek durmaga jan durmaz.  
Okuwçyňa biz deý seniň iň gowy  
Mugallymgyňa ynanýandyrlar.

Öwredýärdiň göýä parasat bolup  
Aňmyza girjek borduň durşuňa.  
Gazaplydyň, indi duýýarys bizi  
Taýynlamansyň sen ýeňil durmuşa.

Biz ykbaldanrazy,  
Sendenemrazy,  
Ýatyp iýmedikbiz,

iýip ýatmadyk.

Seniň ikiligiň alan bolsak-da,  
Ýaşayyşda biz ikilik etmedik.

Bagyşla, obada düşläp käte biz  
Toý-meýlisde seniň bile oturyp,  
Saňa gezek bermän gürleýändiris,  
Döwür hakda pelsepeler otaryp.

Birmahal soragyň jogapsyz goýan  
Okuwçyň düşse-de seniň ýüregne,  
Diňleýänsiň, yhlas bilen bir zaman  
Ony diňläp bilmedigiň deregne.

Biz ykbaldanrazy,  
Sendenemrazy,  
Ýatyp iýmedikbiz,

iýip ýatmadyk.

Seniň ikiligiň alan bolsak-da,  
Bu durmuşda biz ikilik etmedik.







## ALABAHAR

Ýene alabahar,

ýene ala gar,

Ýene pagyş-para şeker ýaly gar.

Ýok, men garyň erärine dözemok,

Men ýazyňam hak aşygy, ýary, gar.

Ýene alabahar,

ýene ala gar,

Ýene mylaýym ýel gary oýnaýar.

Nem alyp, dem alman togsan gün ýatan

Toprak agras ukusyndan oýanýar.

Gojalar ýalňyşman ýazy getirdi,

Getirdi alysdan ýazy durnalar.

Ýene alabahar,

ýene ala gar,

Ýene suwy känelipdir akaryň.

Mylaýymsyraýan gysyň astyndan,

Gök ot bolup dömyär meniň baharym.

## BAHAR

Bark uran bahardan aýlanýar kelläm

Hem meniň tersime aýlanýar dünýä.

Zeminiň üstünde pasyrdaýar ýaz,

Aýna deý gökde-de şol ýaz görünýä.

Hol alysdan gelýän bir setir durna,

Boz lup

aýlaw edäýsedi birmeýdan.

Ýogsam olar seniň algyr nazaryň

Hem meniň ýüregme atylan peýkam.

Gyzyl ýele meňzeş çaydyr çeşmeleň,

Çeşme deý gök ýelleň keypi zereňdi.

Eljiräp depände saýraýan guşlaň

Hut ýazdan ýasalan ýalydy reňki.







Bolan owlak hakda  
hem Mejnun hakda  
Aýdyp berýär örän täsin erteki.

Ýöne elem dartyp gelmeýär Mejnun  
Ýakasyny ýyrtyp, didesin ýaşlap.  
Gözlerinden ogşayan ýok owlagyň  
Leýlisiniň jeren gözlerin ýatlap.

Tokarja owlajyk ýekesireýär:  
«Mejnun, Mejnun, näme düşdüň sen  
yrak!»

Bu çaklar ýok borly çöllere çykýan  
Gumly gyzyň söýgüsinden däliräp...

## KEÝİK

Çebşejikkä getirlipdi şu öýe,  
Ynsandy gözünüň ilki göreni.  
Ýadyrgady.

Tutundy soň eneke  
Öýüň enesini çölüň jereni.

Ol ot ýydi oglanjygyň elinden,  
Gyzjagazyň bedresinden suw içdi.  
Bir gün bolsa geçip ynsan mährinden,  
Ganynda bar çöllere gowuşdy.

Aýlar-günler geçdi,  
Bu jelegaýa  
Gaýdyp garasyny salmady keýik.  
Agtyklarna akyl berdi ol goja  
«Görseň, şahyr Nepes mamladyr» diýip.

Üç ýyl geçip, ýetende üç ýaşyna,  
Gijäň tümlüginini ýuwanda säher,  
Ýaralanyp,  
Ýegşerip bir ýanyna,  
Ak çägeden oba indi janawar.







Syrdam baldagna.  
Çagajykkak hernä damak ederdı,  
Tudana däl, pudagyndan bal damsä.

Ýöne oňa bahar gussa getirdi,  
Onuň çybygyny pürrelärdiler.  
Gurçuklar ýapragyn öwürse pilä,  
Güyz ony ot üçin dürelärdiler.

Şeýdip ol garrady,  
bedroý garrady,  
Ne-hä ýaprak çykdy,  
Ne baldak çykdy.  
Ahyr bolup diriligniň sarpasy,  
Bir günem düýbünden saldylar byçgy.

Ony kesim-kesim edip atdylar  
Iki kyrk gulaçlyk guýyň düýbüne.  
Şonda kyrk ýyl çöwlük bolup ýatdy ol  
Ezlip guýyň şor suwuna, lüýgüne.

Soň ony gyrdylar,  
oýdular için,  
Ýene set müň derde etdiler duçar.  
Onsoň neneň tar bolmasyn pileden,  
Onsoň neneň tutdan bolmasyn dutar!

## ÇOLUK

Azaşdy çoluk.  
Ýürege ümür deý doldy howsala.  
Patrak gowurlan deý köyüik çägede  
Batyp-çomup,  
Zowzala!  
Tamdyra meñzeyär asman gümmezi  
Depände Gün bolsa ölüm deý ýowuz.

Ol ölümin boýun aldy mert bolup,  
Ýöne ony ajal





Ýatyrka peýläp,  
Örän meñzeş dört tarapyň haýsynda,  
Çalymdaş depeler,  
Çalymdaş gollar...  
Şol giden ýeriňe getirýär aýlap  
Ýollar.

Ümmülmez Garagum söýgüsidi oň,  
Gel-gel, öz söýgiňem edermi heläk.  
Aýlandy ol,  
Ýöne aýňalmady ol  
Gollary, saýlary çyksa-da eläp,  
Törpi deý dil bilen dodagyn ýalap.

Soň mertlige tarap,  
Ölüme tarap  
Ýöredi üç gün.  
(Otlar öydüp gorkýar sary samany  
Gözüniň önünde gaýyşýan uçgun).

Emedekläp, soňra bagyrtlap süýşdi,  
Herekete öwrüp iň soňky demin.  
Garaşmady ölmüň özi geleme,  
Ýene alaň aşdy,  
Anha, alysda  
Tolkun atyp ýatyr çarlakly deňiz.

Çoluk şol bol suwa basyp dodagyn,  
Şol bal suwa ýüzlerini çümürdi.  
Suw daglady dodagynyň köýgüni.  
...Çolugy alypdy ölmüň elinden,  
Onuň salgym atyp gelen söýgüsi.

## ÝETIM

Damjak bolýan gözýaş ýaly naýynjar,  
Bir ýigidiň mirasy ol, ýasy ol.  
Ynjamasyz ýöne ýerdenem ynjar,  
Dyrnajygy gopan maýa ýaly ol.



Ýok, ol aglamaýar,  
Ýok, ol gülmeýär,  
Şeýle bir perişan bolsa-da haly.  
Aglar ýaly diňdirmäge kimsi bar,  
Kimsi bar gülen-de buýsanar ýaly!

## BAÝLYK

Ýer üstünde ýaşayyş,  
Geçmiş astynda.  
Alymlar agtarýar taryh kitabyn  
Agtaran deý ýeriň ýedi gatlagyn.  
Oýan indi, oýan, geçmiş, asgyr-da  
Hem aýan et, busan hakykatlaryň.  
Burnuňy gaňyrýar dymyljyk bir ys –  
On birinji asyr kükäp dur, kükäp.  
Gözün tegeleýär alymlar ýene,  
Adaty gabyrda adamyň ýerne  
Küde-küde kitap  
Hem döwet galam.

...Howply duşman abananda  
kitaby,  
Adam kimin jaýlar eken babalam.

\* \* \*

Dünýäň tylla sary jemalyn ýoýup,  
Ýüzün ýyrtyk bulut ýapypdyr Günüň.  
Uçup gelýän mizan pamygyn ýolup,  
Sarpa bilen açýan güýzüň möwsümin.

Diňşirgenip, üşerlip dur daragtlar,  
Ajy habar basan ýaly sussuny.  
Sap-sary güýz timisgenip birsyhly  
Ysgaşdyrýar çöp-çalamlaň astyny.



Birdenem çal güýzün ilkinji awy,  
Bir ýaprak şüdügär topraga gaçyp,  
Uçjak bolýar näler  
höwürtesinden  
Sypyp gaýdyp çaga guş deý ýaprajyk.

## *BAMDAN HAT*

Ýatyr munda, serwim, gara gyş häli,  
Aý deý Günde ne ýyly,  
ne howur bar.

Lap etmesem,  
her tozgasy guş ýaly

Garyn Taýga günaşadan sowurýar.

Ahmal bolsaň gulaklaryň ujundan

Saljak aýaz almaz ýaly päkisin.

Goňur'aýy gowagynda aýjyndan

Alyp ýatyr togsan günlük ukusyn.

Ne sugun,

ne belka duşýar keýerip,

Gara gyşdan ýygşyrlypdyr bar haýwan.

Sibiri doň ukusyndan oýaryp,

Amury nazarlap uzap barýar BAM.

Oh, Taýgaň sowgumy...

Ýetmez takadyň,

Geläyen günlerim tas uçupdym men.

Ýere doňup gaçýar ýekedabanyň

Astyndan syçyrap çykýan uçgun hem.

Ýöne söýseň,

Sibiriň-de sowgy ýok,

Söýülene aýrallyk ýok jahanda.

Söýseň...

Söýseň kalbyňdaky lowlan ot

Tylla Gün deý lowurdaýar baharda.

Söydüm men Taýganyň gök tokaýlaryn,

Söydüm onuň бүдүр-сүдүр bulagyn.



Sen tarapa geçip giden buluda  
«Salamym ýetir» diýip golum buladym.

Sen maňa mylaýym ýellerim iber,  
Gül-pürçük çöllerim,  
Gök geýen dagym.  
Sen maňa bilbilleň owazyn iber,  
Senden gelen haty açýan çagym –  
Garlar oýa dolsun

suw bolup,

çeňläp.

Sen maňa türkmeniň howasyn iber  
Uýalma-da, serwim, bir söze jemläp...

## BAÝKAL

Jennet bar diýdiler Baýkala barsaň,  
Erem bar diýdiler Baýkala barsaň.  
Seni asman ýaly dury diýdiler,  
Ýer ýüzüni terslin-oňlyn agtarsaň,  
Tapmarsyň Baýkal deý ýeri diýdiler.

Seni kartalarda synladym, kölüm,  
Durduň gök çarлак deý ganatyň gerip.  
Minnetdar men ykbalymdan, Baýkalym,  
Dyzyma çökdüm men gaşyňa gelip.

Sen tolkunyp, garşy aldyň gumlyny,  
Men tolgunyp, gerdim saňa gujagym.  
Tolkunyp däl, ýöräp gelýän Baýkalym,  
Gel, görşeli,  
Aç goýnuňy,  
Guçaýyn!

Daşdan synlap, heý, ganaryň ýalymy?!  
Sypyryp zyňýaryn eginbaşlarym.  
Sypaýan tolkunlaň ap-ak ýalyny  
Sypan ýaly Suwpersiniň saçlaryn.





## ÝENISEÝ

(A. Atabayewe)

Iýun.  
Tomus.  
Köşeşipdir Ýeniseý,  
Ýalmanyp baranok iki ýanyňa.  
Gara basan ýaly doňup zyňypdyr  
Eltip  
ak aýylaň okeanyňa.

Indem uky deýin sessiz-selemsiz  
Gök kalbyny rahatlykdan gandyryp,  
Barýar ol şatlygnyň ýitjek ýerine,  
Hasratyny çal çarlaga galdyryp.

Bulutlaň tersine,  
Ýeliň tersine  
Nirä barýar?  
Barýar ol haýsy ýana?  
...Hol, yzda asmandan başlanan derýa,  
Hol önde göterlip gidýär asmana.

## TUNDRÁ

Tundra,  
çöl...  
Taýmyr ýarym adasy,  
Ýagyşlaryň, gaýdyr garyň adasy.  
Taýmyrlylar dabaraly garşylar  
Materikden baran her bir adamy.

Tundra – türkmeniň çölleri ylla,  
Mese-mälim şemallaryň ýollary.  
Onda-munda duşup kalbyňy gyýýa  
Ýeliň dalan sallam-sajak ýolkasy.



Terslin-oňlyn akyp ýatyr bulaklar,  
Dessine suw çykýar basan zzyňdan.  
Gar tozgasy ýaly güläleklek ter,  
Otlary burk urýar ýagşyň ysyndan.

Tundrada kyrk gün gije bolmaýar,  
Kyrk günläp Gün munda gerýär kökenek.  
Bir säw bilen alys ilde ýaşaýan  
Oglunyňka myhman gelen ene dek.

## TAÝGA

Taýga,  
Ak gyş bolmajysyn bolupdyr,  
Doňupdyr agaçlaň astynda ýeller.  
Gadam urdugyňça demirgazyga  
Tokaýlar çüpreýär,  
Asmanam telper.

Ynha, saňa el degmedik erteki,  
Ses-selemsiz garap, edýär howatyr.  
Ebedi ümsümlik munda ebedi  
Ak aýy dek üstün basymyp ýatyr.

Aýagyň astynda sürçek aýna deý  
Döwülýär,  
çydaman ses edýär sowuk.  
Hol baýyrda bolsa ekskawator  
Ümsümligi, gyşy ummana kowup,  
Işleýär, derläp dur alyn aýnasy,  
Maşynlar gatnaýar yzyny üzmän.  
Munda ähli zatlaň doňýan aýlary  
BAM uzalýar Sibriň sowguny syzman.

Tehnika güňleýär,  
Güwleýär asyr.



Men ildeş sürüjä berýärin sowal:  
– Sowuk bilen niçik? Günortala-ha  
Gazaby ýaraýan däldir bu howaň.

– Hä, sowugrak, gardaş, sowuk bolşy deý,  
Gurup ilkinji ýyl ýaşaýan tamyň.  
Ýöne basym ýaza öwrer Taýgany  
Gyzgyn deri, gyzgyn demi YNSANYŇ.

## NANAÝ AÝDYMY

Gürrüň berdi maňa bir nanaý tanşym:  
«Ynanaýgyn – diýdi – nanaýdygyna  
Sanýa atlandygy tutduryberse  
Aýdyma...»

–Lalaý–lalalaý, lalalaý,  
Nananaý-nananaý, nananaý...  
Nanaý ýola çykça aýdyma başlar,  
Syrdam senuberler oýnarlar tansyn.  
Aýdymly başlanan işleriň paşýar,  
Nanaý aýdym aýdýar ýaşyl jülgede,  
Aw awlasa –

Ýañ saldyrar ýaýlaga.

Sugun baksa –  
Diň saldyrar sürüsin,  
Nanaý aýdym aýdýar bagtly ülkede.  
Aýdym aýdýar sugunlaryn suwarsa,  
Pikirin hiç mahal salmaz içine.  
Aýdymy gutarsa,

nanaý hiňlenip,

Habar gatar sugunna ýa itine.  
Nanaý ýola çykça aýdyma başlar  
Aýdyma maýladyp sowuk howasyn.  
Nanaý ülkesinde alan demiňden  
Gül ysy deý ysy gelýär owazyň.





Aýdym bile hemsöhbet ol,  
hamrak ol  
Şatlygyň bölüşýär aýdym bilenem.  
–Lalalay–lalalay, lalalay,  
Nananaý–nananaý, nananaý...  
Nanaý ýola çyksa aýdyma başlar,  
Gör, niçik giň nanaýlaryň ülkesi.

## *E W E N K P Ä H I M I*

Oglum, ryskyň bilen inipdiň dünýä,  
Mes bolup tokaýa sygmandyk şo gün.  
Bir seretsek alyp gaçan ekeni  
Rysgalyňy buýnuz şahly çal sugun.  
Şol sugunyň yzyny çal derede,  
Bir kemendiň bolsun,  
Bir-de ýüregiň.  
Baýyrlary awdan doly Sibirde  
Tapylyr seň galan gerek-ýaragyň.  
Gorkma tokaýlara gaçsa ýyldyrym,  
Ýangyny ýagyşlar öçürýär bärde.  
Hem ýangynyň zolagy deý derýalar.  
Ýangyny söndürip möwjäp barýarlar.  
Ideseň tapylyr şamlyk gluhar,  
Ýadasaň dynjyň al ýumşajyk marda.  
Çölleseň çeşmedir her bir ädimiň,  
Ajykçaň berýozaň göwsün emersiň,  
Gaçsa gaçsyn sugun,  
ahyry gaçyp  
Barjak ýeri onuň – seniň kemendiň.  
Äkel şol suguny yzyndan eň-de,  
Bu sümme tokaýda agtaran utar.  
Bu tokaýda azaşma ýok ewenke  
Azaşan her ewenk täze ýurt tutar.



# BAGT

(Z.Stankunyň äheňinde)

Bagt bir guşdur,  
Geler, söýgi deý geler,  
Başyň aýlap, baglap gözleriň seniň.  
Onuň nirden gelenini kim biler,  
Hem kim biler onuň hanjak gitjegin.

Bagt bir guşdur,  
Gonar depäňe bir gün,  
Jennet bäs eýleyip bilmez jaýyňa.  
Guş deý uçjak-uçjak bolýan ýüregiň  
Telwas urup sataşar öz taýyna.

Bagt bir guşdur,  
Gelse, bir demde seni  
Dünýä ýaňy inen ýaly eder ol.  
Bagt bir guşdur,

her kim tutjakdyr ony,  
Tutjak boldugyňam uçar gider ol...

\* \* \*

Çagalykda janyň zor geler saňa,  
Hem damara sygmaz dyňzaýan ganyň.  
Çagalygyň ylgap geçer...

Jahlylykda yşkyň zor geler saňa,  
Sen bir silsiň: ýa hanaňy ýykarsyň,  
Ýa dolar gidersiň başga bir hana...

Ýigitlikde güýjüň zor geler saňa,  
Şaha aýyr, kemsiz ýogna, hasylla...

Garrylykda aklyň zor geler saňa,  
Öwüt-ündew biýrsiň gerekme-de...

Gojalykda toprak zor geler saňa,  
Ol ýuwaş-ýuwaşdan özüne çeker...



# OGLUMA

Ulal oglum,  
ulal basym,  
Hem halas et ýekeliğiň derdinden.  
Gelyär saňa kân zatlary aýdasym,  
Emma ulalmasaň düşünmersiň sen.

Dogan gitdi,  
dostum gitdi, nädeýin,  
Gara gijelerden siňdi saça ak.  
Şahyrlary halamazdym,  
täleýim

Beripdir şahyryň ykbalyn saýlap.

Ýalňyz galdym,  
ýitirdim men okgunym,  
Dartyklygym,  
ynamyny illeriň,  
Ýitirdim...  
ýitirdim... ýöne baryna  
Ýeke-täk günäkär menem dälidirin.  
Ýeke-täk günäkär menem dälidirin,  
Bardyr ahyr menden gaýry günäli.  
Onda diňe maňa gözýaşym bile  
Ýuwmak gerekmikä boşan dünýämi.

Her hal men durmuşda ejizlemedim,  
Hiç kim eşden dälidir meň çeken zarym.  
Bujagaz şygrymam ýazyp gutarsam,  
Hiç kese okatman ýyrtyp taşlaryn.

## II

Kiçimiň?  
Gynanma, ajaýyp durmuş  
Saňa beren bolsa uly maksady.  
Kiçijik guş  
ganatyny çalt kakýar  
Hem haýran galmaly: uçýandyr gaty.



Kiçimiň?

Ullakan ýüregiň bolsun,  
Ümmülmez jahana salar ýaly ýaň.  
Kometalar ýanan çagy görünä,  
Ýan, mümkin bolsa ýan!

III

«Özüňiz bağı edin edebiyata,  
Pida edin,

ol talanty borjuňyz.

Diňe şonda ýetip ebedi ada,  
Diňe, diňe şonda beýik borsuňyz!»  
Siz ýurduňyz,

şu owadan ýurduňyz

Çagajyk deý göteriň siz asmana.  
Diňe,

diňe şonda şahyr borsuňyz,

Diňe şoldur borjuňyz!

*BAHAR BARANY*

*(Daňatar Öwezowa)*

Eýläm-beýläm,

meni serhoş eýläm

Çigildem, ýuwaly-maýsaly meýdan.  
Biri-birimizden gabanýan ýaly,  
Ylgawa gül ýygýas heýjanda-heýjan.

Birden ala dagdan inen öýläňçi  
Toýluk deýin seçdi merjen damjasyn.  
Gadym garry mama zenzele bile  
Çyrdy çar ýan otdan ýasan gamçysyn.

Kirşeni ýuwuldy ýaşyl ýuwalaň,  
Gülüň ýapragynda damja durlandy.  
Häлки terje diýip ýören maýsalam,  
Ine, indi birenaýy terlendi.



Oýnadyk maýsada owlajyk ýaly,  
Depämizden ýaz ýagmyry guýsa-da.  
...Birden gökde älemgoşar göründi,  
Täze şatlyk gelip girdi gursaga.

Çäksiz gözellige ömür berildi,  
Täze gözellikler döredi ýene.  
Ser salsak bulut ýok.

Nirede, eý, sen  
Durşuň bile döndüňmi ýa merjene?!

\* \* \*

Söýýän gara bulutlaryň  
Paýran ap-ak çabgasyny.  
Köne dünýä şowhun salyp,  
Şaglap gaýdýan nagmasyny.

Söýýän gap-gara gijede:  
Göwher ýaly ýanýan ýyldyz  
Gam basan kalbyň giňede,  
Göz gypysýar – ýyldyr-ýyldyr!

Söýýän gara gözleň peýläp,  
Pynhan-pynhan ýylgyryşyn.  
Hem dünýämi çar-par eýläp,  
Çakyp gidýän ýyldyrymyn.

## MANEKENLER

Bezemen witrina,  
Manekenler dur  
Depesinden dabanyňa

täzeje

Seniň geýmek islän geýmiňi geýip.  
Işi-derdi ýetik şäher günleýär,  
Manekenler güjeňleşip eşigin,  
Turuzýarlar ses-selemsiz şowhuny.  
«Geliň-haw,

alyň-haw, import penjegi,





Gar ýagýar, gözeller, çykyň siz seýle,  
Ýag, ak garym,  
Ýag, mahal bar ýaza çen.  
Şu aklygy, şu päkligi ýürege  
Siňdirip ineli dünýä täzeden.

Ýag, ak garym, ýerden-gökden sowuryp,  
Ýag, ak garym,  
Ýag, sen topbak-topbakdan.  
Şu ak garyň «ak altyna» öwürip,  
Güýz gelende alarys biz toprakdan.

\* \* \*

Ortada obamyz ýaşyl ada deý,  
Gowaçaly karta ähli gapdalyň.  
Getiren hasylyn güjeňlemäge  
Düşüripdir olar solan ýapragyn.

Başyna ak ýaglyk daňynan gyzlar,  
Ak gyzlar, «ak altyn», giden meýdan ak.  
Ýapgyra çykypdyr ýerleriň zeýi  
Atytlary tutuş aklyga taşlap.

Howalaly tutlar düşüpdir ýere,  
Dutarlyk tut düýbi entek gyt däl-le.  
Begenýän men bu görnüşe hem öňki  
Obamyzyň göz öňümden gitmänne.

## *BELLI*

Dana diýer: «Dünýä – ýalan!»  
Çyna saýar aşyk bolan.  
Özüm ýaşap, özüm bilem –  
Ýalan-çyn sepinden belli.

Adam ogly barly bagdyr,  
Müň dürli miwesi bardyr.  
Tagamyny dünýä dadyr,  
Sen, kim sen? Gepiňden belli.



Akyl – yşyk, göz – dereje,  
Köňül bir keyik derede.  
Sag didaň sola deňeme,  
Sag didaň çepinden belli.

Dünýä ýalan, sen ýaşa çyn,  
Ajal gapyl hem aşa çyn,  
Näme ýaşdyr ýaşajagyň,  
Görjegiň netinden belli.

## *DURMUŞ GÖRÜNÝÄR*

Dünýä bir gudrat görünyä  
Söýseň eýjejik gözeli.  
Aldaýar seni gözün ýa,  
Ýa söýgi dünýäň göreji.

Aýagyň degmez zemine,  
Keyp edip uçup ýörensň.  
Kalbyň gark edip zehine,  
Jennete düşüp görensň.

Çeşme – akyp gelýän aýdym,  
Ýeller – ýeriň şamarydyr.  
Gökde Aý – ýaryň aýnasy,  
Gökde Gün – ýaryň mahydyr.

Söýseň eýjejik gözeli,  
Süýji düýşe döner dünýä.  
Onuň aňyrsynda weli  
Şu ajap durmuş görünyä...

## *BELKEM...*

Dostum, agşam ýataňda, nepesiňi düzüw tut,  
Päkizele ruhuňy, bes et etsem-petsemiň,  
Hem kalbyňdan çykaryp taşla ähli hesretiň.  
Belkem, agşam eneň pakyr girer seniň düýşüňe,





Belkem, agşam, ataň pakyr seniň düşüňe girer.  
Gije ertä barýan ýoldur, galdyr derdiň düýnüňe,  
Sen päkize sähere barmalysyň päkize.  
Netiň-päliň düz bolsun, bol sen her zada taýyn,  
Belkem, agşam düşüňe humaý gözli gyz girer.

## TÄŞLI GURBANOW

Ýüzleri,

gözleri ýylgyryp duran  
Mährem hem asyly.

Zandy päkize  
Täşli gülüp çykamaz gaýdyp öňünden,  
Hem sözsüz düşünmez ýürekdäkiňe.

...Heý-de, şeýdip gitmek bormy ellide,  
Heý-de, ýakyn-ýadyň gaýra ýaşadyp.  
Mazary solmadyk bradar bile,  
Dogan bile ýatmak bormy ýanaşyp?!

Gitdi ol ellide...

maýda gybata  
Diş gysyp çydapdy,  
sessiz ýanyppy.  
Belkem, bolan däldir beýik ýazyjy,  
Ýöne beýik adam bolup ýazyppy.

Gujagyn,

gursagyn açyp gülerdi,  
Duýdurmandy egnindäki yükün-de.  
Gürlärdi ýüregin eline alyp,  
Ýogsa ýürek görmüp durdy yüzünde.

Hanha, orny boş dur Gurbannazaryň,  
Garalyp dur Kerbabanyň orny-da.  
Täşli synyp gitdi dünýäň yüzünden,  
Mährem hem mylaýym ýylgyryş bolup...



## TALHATAN

Talhatan.

Gözýetim ölçeýär seniň düzlügiň,  
Gözýetim ölçeýär seniň serhediň.  
Gursagyňdan atylypdyr gaz bolup,  
Kalbyňdaky simläp ýatan jerhediň.

Uzyn düşüp ýatyr depeler, gollar –  
Mähnet-mähnet galalaryň mazary.  
Çalajan köňülde ýygşyrýar olar,  
Pynhan sylaryny on asyr bäri.

Ilerde garalyp, seleňläp otyr,  
Batyp galan gämi ýaly minara.  
Hem garaşýar eltilerne giju-ir,  
Durmuş atly dabaraly kenara.

Dumly-duşa sanjylypdyr hyşalar –  
Han Bata atylan türkmen peýkamy.  
...Gadym Talhatanda garyşyp ýatyr  
Gojaman taryhyň iki eýýamy.

## TÜRKMEN ZENANY

Döwüň gor guýşy ýaly Akpamygyň etegine,  
Eý, sen, türkmen zenany, buýsanyp edebiňe,  
Guwanyp görmegiňe, kamatyňa, katdyňa,  
Taňrym ähli zehinin guýupdyr seň kalbyňa.

Kalby gorly jenanym,  
köňli narly jenanym,  
Säheriň suwy berlen,  
sababeden jenanym,

Hala çitdiň ýazyňy,  
Hala çitdiň ýaşıňy,  
Hala çitdiň türkmeniň hasrat siňen sazyny,  
Hala çitdiň halkymyň belent ruhuny.  
Bu türkmeniň halysymy,





## ÝAZYŇ BAŞY

Günorta öwrülýär fewralyň ýeli,  
Howanyň ýüzünden tumagy gitdi.  
Ýaz – köne heňnamyň täzelenmegi,  
Ýaz diňe ýeňşdir,  
Ýok onda ýitgi.

Sünňüm söküp, ýürekde sar ýukalyp,  
Meýmiredip gelyär meni bu howa.  
Mele toprak howa ýaly ýumşajyk,  
Howa – nanyň ysy ýaly baý, gowa!

Köne joýa, köne çiller – kibirdi,  
Ýaz gelyär topragyň terzini bozup.  
Eger gök gürlöse,

göýä gübürdi

Boz toprakdan geçjek şüdügär bolup.

Gün nuruna zemin çoýýar-da gerşin,  
Gün nuruna ýatan toprak bozugýar.  
Ýaz gelipdir,

toprak hamyla gelniň

Ýüzi ýaly ýakallaýar, bozulýar.

## AHWAL

Ýagyş gara gyşa şelaýyn darap,  
Ýagaýsa ýatladyp mylaýym ýazy,  
Söýýäriň öýkeläp giden dilberim  
Gapymdan ýalbyrap geläýen ýaly.

Bahar pasly çal bulutlar sürlenip,  
Gar esröp gelip dalasa ýazy,  
Ýigrenýäriň kölgäm kibi pyrlanyp,  
Toýumda ýüregim bulaýan ýaly.



## ÇAL, SAZANDA

Çal, sazanda,  
Çal, dutaryň owazy  
Duýgy doly kalbyň hiňlenmegidir.  
Ynsan yşky dünýäň hökmürowany,  
Sazlar söýgimiziň dillenmegidir.

Ol ýaz ýaly diriliş biýr göwnüňe,  
Ýüregi daglyny agladar zar-zar.  
Ýok, ol eýesinden soraşyp durman,  
Ýüregni näzenin gyz kimin oýar.  
Watan bardyr,

serhet ýokdur sazlara,  
Sazlar dünýä gezer şemallar ýaly.  
Gudrat bolup,  
gurbat bolup,  
ot bolup,  
Ýylyndyr ol kalby sowan ynsany.

Çal, sazanda, çal, dutaryň owazy  
Duýgy doly kalbyň hiňlenmegidir.  
Ynsan yşky dünýäň hökmürowany,  
Mukam söýgimiziň dillenmegidir.

## BABA TAHYRDAN

Sähralar al-ýaşyl, ne ajap çagdyr,  
Gözleriň aýnadýan gök daglar bardyr.  
Biri geler, biri gider dünýeden,  
Sähra şol sähradyr, daglar şol dagdyr.

\* \* \*

Meň yşkynda dünýä sygmaz gussa bar,  
Sen yşkyňa ýakdyň näçe esse, ýar.  
Öl töňnedir aşyk ýürek diýeniň –  
Oda atsaň gözýaş eder, tüsselär.



\* \* \*

Hyýalu-düýşde däl, huşda gel, ýarym,  
Görüp bir git sensiz telbe bolýanym.  
Sen-ä jülgäň gülün öryň marylň,  
Men bolsa penjeläp saçym ýolýaryn.

\* \* \*

Düşegim – Ýer, üçegim – gök kyldyrdyň,  
Näme diýip suwdan oda saldyrdyň?  
Seni söýen diňe men däl ahyry,  
Onda näme diňe meni öldürdiň?

## DUBEÝTLER

(Bidilden)

Daragtlar, ter otlar, görk berýär dünýä,  
Gülün göz deý açyp, burk urýar, gülýär.  
Seniň näme başyň salyk, bugdaýym?  
– Wah, gözümi açsam haraz görünýär...

\* \* \*

Ýaşamagyn il-gün bilen oňuşman,  
Öýke-kine, gahar çekdirer puşman.  
Öwrüp bilmeleş-de duşmanyň dosta,  
Hergiz dostuňdan bir edinme duşman.

## DÄRI – DERMAN USSASY

Myhman bolup Üçguýuly oýa men,  
Duşdum bir ýaşula. Käri ussady,  
Däri ussasy!  
Duşan bolsam hatda samuraýa hem,  
Beýle haýran galmazdym men asyl-ha.  
Soraşdyrýan: gojaň keýpi açylýar,  
Ol unutman ata-baba däbini  
Ýasaýardy.  
Däri – gara däridi.





Göge eltip telleriňiz,  
Bulutlary yraň siz.

Boý derek, keýe derek  
Ýaşyl don geýe derek,  
Meňzäp bir bölek gyza  
Ýüregmiň üsti bile  
Barýaňyz toýa, derek.

## *GYSGA BENTLER*

Boş bolmasyn saçagyň,  
Boş bolmasyn gujagyň.  
Ýaşalyň, boş bolmasyn  
Duldaky sallançagyň.

\* \* \*

Işiň bolsun oňuna,  
Galma perzent soňuna.  
Baýlygyňy gyza goý,  
Abraýyňy ogula.

\* \* \*

Saýlap ýakyn-ýadyňy,  
Il sowar toý-ýasyňy.  
Düşünersiň bu dünýä  
Ýere berip ýanyňy.

\* \* \*

Çekme gam bile gaýgy,  
Bolma iliňden saýry.  
Ýaşa, şirin zat ýokdur,  
Şirin janyňdan gaýry!





\* \* \*

İň gowy pikirler gijeler gelýär,  
Ýatyrman aýlaýar enterpelegiň.  
Oýanýarsyň,  
Salgymy bar ýadyňda,  
Salgymy bar –  
söýgüsi deý pelegiň.

\* \* \*

Ýylan ýerde suwulýar:  
Ýylan öz hinini gurunýar ýerde,  
Sebäbi çagasy zordan süýrenip,  
Kämilleşip barmaly bu durmuşa.  
Guş bir ganat-perli:  
Höwürtesini  
Gurýar al asmanda.  
Perin ýetirse,  
Çagasy uçmany öwrener ýaly  
Ýetmänkä ýere...

\* \* \*

Mawy asman ýaşyl ile, al ile  
Öwşün bile ýuwýar gögüň ýüzüni.  
Säher ylla gelin ýaly hamyla:  
Doglup gelýär dünýäň ýene bir Güni!

## ŞÄGIRT

(E. Winokurowdan)

Halypa, ýetişdir şägirdiňi sen,  
Ýetişdir, gaýgyрма golda baryňy.  
Seniň zzyň bile gitsin öňe hem  
Her ädimde duýsun goldaýanyňy.  
Goý, depäňden garap men-menlik bilen  
Üstün çyksyn tälüm alan ärimden.  
Halypa, ýetişdir şägirdiňi sen  
Soň öwrener ýaly kimdir birinden.



## ÜMLÜK

Ümlük!

Seniň bütin göwraň ýekeje çümmük,

Juda düşnükli sen ähli dilde-de,

Juda düşnükli sen ähli millete.

Milýard sözi oýlap tapan adamzat,

Duýgusyn,

gaýgysyn,

şatlyk-begenjin

Milýard sözi bilen gizläp bilmese,

sözläp bilmese,

Ynsanyň dadyna ýetişýän sensiň!

## HALYL

Halyl!

Şahyr diýen pynhan syr ahyr,

Pynhan dünýe ahyr aýdyň dünýäde.

Materik deý açyp bolsa şahyry,

Onda ol şahyryň geregi näme?!

Hut özüni açar şahyry okan,

Mysalasyň synlan ýaly aýnada.

Halyl, göwün basyrganýar oýakaň,

Göwre bolsa siňip barýar aýlara...

Halyl,

gök gübürdäp, mama sanajyn kakyp,

Açsa asman bilen Ýeriň sepini,

Eşidýän men hor göwre has bolmadyk

Dowamatdan gelýän güňlenç sesiňi.

Halyl!

Şahyr diýen pynhan syr ahyr,

Pynhan dünýe ahyr aýdyň dünýäde.

Materik deý açyp bolsa şahyry,

Onda ol şahyryň geregi näme?!



## GOJALAR

Olar birazajyk gojalypdyrlar,  
Gar deý agarypdyr gara saçlary.  
Şindem öň hatardan dogumly barýar,  
Olar – Watanymyň ykbaldaşlary.

Likbez açdy: hem-ä okatdy olar,  
Hem okady artdyryp tejribesin.  
Olar gijelerne eser ýazdylar,  
Sebäp olar gündizlerne daýhandy.

Sebäp olar gündizlerne başlykdy,  
Olar täzeligiň başynda durdy.  
Ýazmaga wagt tapman ýazan eseri  
Ýaşáýyşa çörek ýaly zerurdy.

Jan alyp, jan berip, urup faşisti,  
Dag deý ýigitleri ýere düýnedip,  
Ýukalypdyr olaň ýüregi halys  
Bagyrtlaý-bagyrtlaý ýere süýkelip...

Olar birazajyk gojalypdyrlar,  
Gar deý agarypdyr gara saçlary.  
Mydam öň hatardan dogumly barýar,  
Olar – Watanymyň ykbaldaşlary.

## DAÝHAN

Saba bilen sežde etdik güllere,  
Ağşamara gunçalary oğsadyk.  
Daýhan bolsa lezzet alyp, pellere  
Ekin ekdi yhlasyny bağş edip.

Kädi biýaralar yranşyp otyr,  
Plýaždaky sansyz saýawan ýaly.  
Astynda ýalaňaç hywa kädisin  
Günüň jöwzasyndan saýalan ýaly.



Atlas ýaşly täç geýinen mekgeler,  
Guş ýaly pelpelläp sähraň ýeline,  
Meñzeýär gujagy mele gulpakly,  
Torsuk ýaly ogully ýaş geline.

Günebakar şöhle salýar Gün ýaly,  
Gyzyl gülli narlar otyr ýolka deý.  
Uzyn sapak üljelerem mazaly  
Bişip, sallanşyp dur gulakhalka deý.

Dana daýhan näzi-nygmatlarynyň  
Şerbedinden dünýäsini gandyrýar.  
Diňe gözelligi söýmän, ýaz ýaly  
Gözellige öz janyndan jan berýär.

## *PELEK WE WAGT*

Gojaldym diýp çekme dünýäň ýasyny,  
Bu dünýäde diňe wagt ýaşayar.  
Ol ýaşayar –

sanamaga ýaşyny,

Adam ogly derkar bolupdyr wagta.  
Her ýyl gatlak bolup inýär zemine,  
Her ýyl perde bolup siňýär asmana.  
Her ýyl halka bolup gonýar daragta,  
Her ýyl kesmek bolup inýär ummana.  
Ol aýlanýar Gününü hem Aýyny,  
Nobat-nobat rugsat berýär paslyna.  
Gyşyna gar berip,  
Ýazyn aýnadýar,  
Tomsuna gor berip,  
Güyzün baýnadýar.  
Ekýär, sökýär,  
Dünýä döräp Adam ataň ogluna  
Baklyk güjeňläp gözün ýaýnadýar.  
Ömür – ýagty jahana bir zyýarat,  
Soň ýañadan sanap başlar ýaşyny.  
Bu dünýäde diňe wagt ýaşayar...



## PIKIRLER

Pallap,  
Gursagym howadan dolduryp kemsiz,  
Göyã suwa çümýän guwwaslar ýaly  
Uka çümüp gidýän sessiz-selemsiz.

\* \* \*

Garyp ene garaşdy öz ogluna:  
Alty aýdan orden geldi ornuna!

## HAÝYŞYM: KALBYŇY ARASSA SAKLA

Haýyşym: kalbyňy arassa sakla,  
Seniň, gör, nähili ajap kalbyň bar.  
Ýagtylýar ol gökde ýylдыrym çaksa,  
Ýeke söze umman bolup tolkunýar.

Salkynlar ol. Kalbyň arassa sakla,  
Sakla ony desserhan deý päkize.  
Sen iýen päkize çöregiň hakla,  
Bugdaý sözünü diý kalby päk ile.

Haýyşym: kalbyňy howaly sakla,  
Badalgaňdyr haýyň gaçyp geleňde.  
Haýyşym: kalbyňy juda giň sakla,  
Giň dünýede darlyk gelişmez, ynsan.

Kalbyň jadyly guşdur.  
Ol ýerde ýaşaýar şeýle bir hyýal,  
Ol senem göterip asmana uçsun.  
Haýyşym: kalbyňy juda baý sakla,  
Egsilmez baýlykdyr köňül söýgüsi.  
Dünýäň hazynasyn berseňem hatda,  
Halas edip bolmaz ruhy göýdügi.  
Haýyşym: kalbyňyň sarpasyn sakla,  
Baýdagyňdyr seniň howaly ruhuň.



Seniň gözleriňde kalbyň görünyär,  
Men oňa gudrata bakan deý bakýan.  
Bu gözel, ajap dünýäde  
Haýysym: kalbyňyz arassa saklaň!!!

## DURMUŞY ETÝUD

Ol gün bir obadan goja duş boldum:  
Niçik, atam, oba-gara saglykmy?  
– Şükür, saglyk,  
şükür mün bir meretebe...

Düýnem bir obadaş ýigde duş geldim,  
Men oňa-da berdim köne sowaly.  
– Ogullyja etdi meni-hä gelnim,  
Geljek bazarda-da Ylýas öýlenýär.  
Dagy ýarýar Gurt bagşynyň owazy,  
Şükür, oba toýdan-toýa aýlanýar...

## ÝAGYŞ

Ýagyş,  
ýa-gyş,  
ýa-g-y-şşş...

şabrap,  
şabraşyp,

Begenjine adyn aýdaýjak bolýar.  
Bulut dag gerşine garnyn garnadyp,  
Ýeriň depesinden ýňdarlyp gelýär.

Asman nagra dartýar, çakýar ýyldyrym,  
Naýzalap ýagmyrdan doly tulumyn:  
Bir demde dünýäni ýylatsam diýýär,  
Bir demde boşatsam diýýär buludyn.

Çygylyp, çym-gyzyl bolan pyntyga,  
Urlup ak damjalar çakýar çakmagy:



Ikuçly däl, pyntyjakdan hä diýmän,  
Gül däl-de, al ýaşyl ýalnyň çykjagy.

Gyşdan doňup çykan derýaň suwuna  
Şabrap-şabrap ýagyş özüni urýa.  
Bahar bormy çykarmasa hanaňdan?  
Ýaz özüne hiç kim ygmaýar, derýa!

Baharyň deminden etegin ýygryp,  
Gaçyp daga çykan ak garly gyşy  
Ýagyş ýaza öwrüp, bulaga öwrüp,  
Şagladyp goýberýär zemine garşy.

Hol gyzy,

hol ýigdi,

jübdi, ýalňyzy,

Biparh ýöräp barýan şol gamgyn gelni  
Suw bilen däl, ylham bilen, ýaz bilen  
Ýagyş ýuwsam diýýär dabanna çenli.

## DERÝA

Diňe mesän çagy bulanýar derýa,  
Joşdugam gadymy ornuna sygman,  
Oýun edýär derýa,  
Elenýär derýa  
Özüniň kakabaş oýnuna sygman.

Ýalap,

ýalmap,

gemrip opuran kertin,

Adamçy göhert deý astyna salýar.  
Öz kenaryn ýumrup, bir pursat erkin  
Gül-pürçük ýaşayşa çykasy gelýär.

Agdarlyp,

dünderlip,

ýowuz çarp urup,

Mejnun derýa her ýan sowýar ugruny.



Bulançak suwuna gözün gapdyryp,  
Bulançak suwuna ýuwýar ruhuny.

Joşguna çydaman, şohal balygam  
Terk edip mesgenin – derýanyň teýin,  
Suw ýüzüne çykýar joşan halatym  
Wagşy hem ýabany duýgulam deýin.

Her hal pesdeligne kaýyldyr derýa  
Berse-de ol beýik ýaşayýşa jan.  
Ýöne derejesne çykasy gelýär  
Käte daşan çagy özüne sygman...

## DAGDA

Säheriň kepderi titiliginden,  
Dartgynlykdan, argynlykdan, barlykdan  
Sogrulyp pederden galan duýgyňa,  
Melhem gözlenersiň gara daglykdan.

Tebigaty ysgap bar durkuň bile,  
Tebigy zemine syn edersiň, syn.  
Haýransyň çeşmäniň gözelligine  
Çeşmäniň ganawdan akmany üçin.

Ýagşyň reňki siňen gögümtil daşlar –  
Hem başyňy aýlar dumanly uçut.  
Bir pursat köňlüňe ýetesiň geler,  
Daglaň depesinden pelpelläp uçup.

Gygysyň sesiň bir ýetirjek bolup,  
Öz dyrmaşyp bilmedik hol beýgiňe.  
Ýatan ýaly seň sedaňa garaşyp,  
Daglar sesiň gaýtalarlar keýpine.

Ownuk pikirlerňi seriňden zyňyp,  
Bir degerli yza dörär göwünde:  
Duýýarsyň ömrüňiň gözelligini  
Şu keremli goja daglaň öňünde.





## ÝELKEN

Ýelken,  
deňizden öwüsen heserli ýelden  
Çişip, dolup-daşyp uçasy gelýär.  
Ap-ak guwlar ýaly,  
Arzuwlar ýaly  
Alynda asmany guçasy gelýär.  
Ýitse-de gidesi gelýär şol taýa  
Ýapylasy gelip ýalaňaç Aýa.  
Bat alýar,  
göterlip bilenok erkin,  
Göterlip bilenok ganatyn ýaýyp:  
«Uçman geçdim!» diýip gynansa ýelken,  
«Uçdum, uçdum!» diýip begenýär gaýyk...

## GIJE ETÝUDY

Arkasyna alyp Aýsyz asmany  
Alynda Garabil garalyp ýatyr.  
«Dünýägörünende» çopanyň ody  
Ýalňyz gyzyl gül deý ülpüldäp otyr.

Ak ýyldyzlar – ak çabganyň damjasy,  
Balkyldaýar, damaýarly görüňä.  
Goýy tümden ýaňa ýöremegem kyn,  
Goýy tümden ýaňa owadan dünýä.

Tümmüllere bagryn berip, ýapyryp,  
Ýatypdyr ýaýlanyň ýadan şemaly.  
Ýaşlygymyň ýatlamasyn ýaşyryp,  
Otyr kölege deý ýalňyz şetdaly.

Akar ýap ýelk ýasap barýar geljege,  
Şu asuda gijede-de howlugyp.  
Çalaja görüňär Aýyň emegi  
Ýaňy çykan dişi ýaly oglumyň...



## GÜYZ GELDI

Güyz geldi,  
leýlisaç saçlaryn ýaýyp,  
Güyzüň düýpsüz gussasyna batyrýar.  
Daragtlar saralan ýapragyn ýazyp,  
Kölegesin ýatlama deý basyrýar.

Göwnüme bolmasa, kök urup göge,  
Ýalaňaç agaçlar durdular başşak.  
Güyz geldi,  
sen gitdiň sary boşlugy  
Hem gözəl jahany bir maňa taşlap.

Bulutlar däl,  
daglar agras ýöredi,  
Bu gözəl jahanda sürüp göçlerin.  
Garalyp dur daragtlaryň şahasy,  
Höwürtgesi –  
Uçup giden guşlaryň.

## ÝAPRAKLAR

Ýagyş ýagýar, ýapraklar  
Guş ýaly pysyrdaşýar.  
Güyzüň söhbedin edip,  
Gam bile pysyrdaşýar.

Tomus yssa çydaman,  
Olar halys bolupdyr.  
Güyzde gussa çydaman,  
Saralypdyr, solupdyr.

Gyşyň gara ýelleri  
Daraş geçip gitdiler.  
Ýapraklar ganat gerip,  
Guş deý uçup gitdiler.



## MEN YZYMA GAÝTDYM...

Men yzyna gaýtdym,  
aýtereklerde  
Şeýdýändir bat aljak bolanda çaga.  
Ýa agyr söweşde saýpallan goşun  
Gaýdýandyr güýjüni tükellemäge.  
Şeýdip dag goçlary  
duşanda duşman  
Zarba urar ýaly gaýdýar yzyna.  
Men yzyna gaýtdym,  
ýöne daşlaşman  
Diňe gaýdyp barmak üçin özüme!

## GOŇŞY

(Aga akgama)

Diýýändirler «Kyýamat gün goňsudana»,  
Goňsudandyr ajap döwürüm, goňşy.  
Her günüm kiçiräk toýa ogşudan,  
Toýumy dabara öwürän goňşy.

Ýykylsyn-da aramyzyň howlusy,  
Görnüp dursun aramyzyň gowlugy.  
Sen-ä öz ogluňy, menem oglumy  
Goňşokara bilen ýüwürdem, goňşy.

Meň gapyma sygman tutumy toýuň,  
Toýhana aýlanar seniňem öýüň.  
Sen şonda şol toýa özüňki deýin  
Göwnünde baryny sowuran goňşy.

Başyň derde duşsa geler hossaryň,  
Geler köňle gurbat bolup dost-ýaryň.  
Dertler gowzamanka ugradyp baryn,  
Deň çekişjek seniň şöwürüm, goňşy.



## ÝÜREGIM

Ýüregim, ýok günä mende,  
Beýdip alma meniň hezlim.  
Dünýä saňa ýerleşende  
Sen giň dünýä ýerleşmezmiň?

Gujagynda göterdim men  
Seni ylla bäbejik deý.  
Seni diňdirip biler men  
Näm edip, heý, näm edip, heý?!

Kişşik, kişşik bäbejigim:  
Söýgi ýüzün sowsa eger,  
Ýaşar ýörer adam ogly,  
Diňe ýetim galar jiger.

Meniň bagrymy diler sen,  
Aglama sen bäbejik deý.  
Seni diňdirip biler men  
Näm edip, heý, näm edip, heý?!

## GARYNDAŞ

Garyndaşdan öýkeleme,  
Öýkeletme garyndaşyň.  
Janköýerdir gaýgy-gama,  
Uçran bolsa garyp başyň.

Şol dem bagryn ezip geler,  
Ýakynu-daş hossarlaryň.  
Gyssag işiň edip geler,  
Tanyşu-baş dost-ýarlaryň.

Ha ýagşy, ha ýaman bolsun,  
Ondan gaty görülmeýär.  
Garyndaş bir garyndaşdyr,  
Ol islege berilmeýär.





Goç ýigde ýürekdeş ýetmeýär herhal,  
Için döküşere,  
Göwün açara.

Göwün açyşmaga geldim, Garagum,  
Ýekesiräp geldim seniň ýanyňa.  
Jöwzaňa ýarasyn daglap ýüregiň,  
Gözýaşym sürteýin sary ýalyňa.

...Birden ünsüm bölýär alym ýoldaşym  
Sylyp ýüzden joralanýan derleri.  
Garagumum – kemsiz bişen gömme nan  
Çägesini kakyp iýibermeli.

## BABA ANNANOWA

Ýok, gelmez ol, agla turup, oturyp,  
Ýok, gelmez ol! Şol sebäplem aglaly.  
Barýan ýaly dünýäň bagryn soguryp,  
Wah, alyp barýarlar Baba Annany!

22.12.1991 ý.

## KOMPOZITOR

(*Suratkeş Durdy Baýramowyň*  
«Nury Halmämmedow» atly suratyny synlap).

Atlar çapyp barýar, türkmen düzünden,  
Atlar çapyp barýar,

çykyp bir howa,

Nury Halmämmediň notalaryndan.

Ýeller çapyp barýar, dünýäň ýüzünden

Goňur owaz,

elwan owaz,

ot owaz,

Gökgelindil –

ýyldyz kimin syçraýar.



Entek on ýedisin doldurmadyk gyz

Gapyl

gaýybana yşka uçraýar.

Apy-tupan içre,

Harasat içre,

Nury butnaman dur, ýanar ot içre,

Ýeri, gözden siliň akması näme,

Mawy ýalyn,

çawly ýalyn,

ýel ýalyn,

Çolaşýar bedene gül-çeçek kimin.

Gümmürdäp,

wulkany atylyp içde,

Nury bolup özün diňleýär zemin!

Görünýär

düýn süýnen ýyldyzyň zyy,

Howa mawy owaz bolup kükeýär.

Baglar ýaşyl owaz kimin yranyp,

Başyn ýaýkap meýmireýär köçede.

Zenan ökjeleriniň dürküldisine,

Tisginip, tisginip gidýär kölege.

Sypyraýjak bolýar husurlan şemal

Asmanyň ýüzünden mawy atlazy.

Dünýäniň serini owaza gaplap,

Ýüzin salyp barýar türkmen atlary.

Gyzlar darak kakýar türkmen düzünde,

Söýgi şugla saçýar didelerinden.

Aýdym şaglap akýar dünýäň ýüzünden

Lowlap çykyp Nuryň notalaryndan.

Aşyk-magşugyny bagryna basýar,

Gorkup ot alaryndan.

Göze hüjüm edýär aýdymyň ruhy,

Aýdym ne-hä dünýä,

ne kalba sygýar.

Ýetim gözýaşyny sylan barmaklar,

Klawişe däl-de,

ýürege degýär.



Çabga ýagýar,  
lerzan eýläp dünýäni,  
Düzler bile siller akýar lummurdap.  
Ýürek bolup girdi zemine Nury,  
Indi dünýä gümmürdäp dur, gümmürdäp!...

## LUKMAN

*(Sosialistik Zähmetiň Gahrymany lukman  
Hümmetguly Hojageldiyewe)*

Lukman nämä gerek?!  
Lukman ynsaby,  
Ol senden, ol menden ýüz esse artyk.  
Ene deýin söýmelidir ynsany,  
Bu talap bar Gippokratyň antynda.  
Ýöne lukman boljak bolsaň ol duýgy,  
Ol söýgi bolmaly seniň zandyňda.

Lukmanyň iş wagty gutarýan däldir,  
Aladadan halas bolmaýar lukman.  
Seniň oý-pikirleň keselhanada,  
Ýassynlar öýüňe gelenňe bakman.

Sebäp bir syrkawyň teňräkdir haly,  
Ýa-da şoňa meňzeş bir sebäp bardyr.  
Özgeleriň çeken derdini çekmek,  
Dep etmek –

lukmana berlen ykbaldyr.

Surnugyp ýassyga ýetersiň weli  
Işigiňi açar ýene bir habar.  
Üçguýuda hassalady Hal çopan,  
Basymrak barawer,  
Keseli hatar!  
Daňdanlar ýetersiň çopan goşuna,  
Hassa hoşal bolar,  
Tapynyp melhem.  
Alkyş bile ýadawlygyň aýyr-da,  
Işiňe başlaber,

işiňdir gelseň...





Em bilen bejärsiň bar bolsa derdi,  
Ol birin bejärsiň mylakat bilen.  
Seň giren ýeriňden dert çykyp gider,  
Melhem tapyp gider ýanyňa gelen.

Tutuş gije-gündiz seniň iş wagtyň,  
Sen taýyn bolmaly,  
Yzyň idegli.  
Ine, şeýdip söýmelidir özgäni,  
Ine, şeýdip bolmalydyr il ogly!..

## ĞÖZÜM GIDÝÄR

(Ýewg. Ýewtuşenkodan)

Gözüm gidýär.

Şindi bu pynhan syrym,

Hiç haçan hiç kime, aýdan däldirin.

Bilýän, ýaşayar bir ýeser oglanjyk,

Ol meni özüne bendiwan edýär.

Gözüm gidýär

onuň döwüş kylşyna,

Men beýle batyr hem ýeserje däldim.

Gözüm gidýär

kalbyn açyp gülşüne,

Men oglankam beýle gülüp bilmändim.

Men hemişe titjedim, tibtedim.

Ol kitapda böküp geçen ýerimden,

Bökmez,

tirer ýeke-ýeke hikmetin.

Dogruçyl, gönümel gazaby bile

Şeri bagyşlamaz haýry zerarly.

«Bolanok!» galamym zyňsam elimden,

Ol boldurar

ezber galamy bile.

Düwün çözdürmese, çapar goýberer,

Men ne çözüp bildim,

Ne-de bir çapyp.



Ol söýdümi? Hut hüýlener söýmeden,  
A men söýýän,  
Bahyllygym bukup,  
ýeser ýylgyryp,  
Sadasyrap, akyl satan bolýaryn:  
«Kimdir biri ýalňyşmalam ahyry,  
Kimdir biri ýaşamala başgaça»  
Diýip, özüm ynandyryp ýadaýan.  
Unudan bolýaryn,  
emma bilýärim,  
Nirededir bir oglanjyk ýaşayar,  
Meniň arzuw eden beýikligime,  
Çykar ol diňe!

## RUBAGYLAR

(Hakanydan)

Hak aşyk bolmuşam gürji hüýrüne,  
Gürjüçe yşkymy ýaýdym ýaryma.  
«Moi, moi!» diýip dillenen çagym,  
«Moi!» diýýär saçymyň her tary-da.

\* \* \*

Gämim, ummana gitdiň, ýele açyp ýelkeniň,  
Biserhet gaýgy-gussa doldy didäme meniň.  
Duşup niçik hijrana, jebir eýledik jana,  
Gör, ýel meniň elimde, sen erkinde ýelleriň.

\* \* \*

Özünden göwni geçýär, gören çagy gül seni,  
Sypalap öpüp gaýýar, heserlije ýel seni.  
Aperin Allahyma! Depäňden dabanña çen,  
Meniň isleýşim ýaly ýaradypdyr ol seni.



# DOSTUM-UGLUMA

(Geworg Eminden)

Men seni nähili söýerdim, oglum!  
Neneňsi söýerdim çagaja halyň!  
Gujagymdy – seniň arzyly ornuň,  
Seniň üçin men nämeler etmedim.

*Moi-gürjüçe gel diýmek.*

Gujagymdan düşüp,  
Top oýnanyňda,  
Seň ejizje elleriň,  
Soň alaňda galam bile depderiň...  
Sen– ulaldyň!  
Çensiz-çäksiz guwandym!

Ösdüň söýgi-mähir bilen sypalap,  
Sowgat-serpaý berýän ellerime çen.  
Soň ösersini öýtdüm ýüregime çen –  
Paýlaşmaga söýgim bilen guwanjym,  
Gaýgym bilen hesretim.

Soň ösersini öýtdüm müň bir külpeti,  
Muşakgaty gören garagyma çen.  
Deňleşersini öýtdüm ilini görmeýän  
Närselerin görýän pikirlem bilen.

## ÝAZ

Bahar porhan bolup Krym dagynda,  
Owsun atyp ýatyr giden lälezar.  
Ýelden hoşboý ysy gelýär gülleriň,  
Gülleri ysgasaň kelläň sämeýär.

Emma ýerden ýörän deňize yňýar,  
Gülem, ýazam, ysam çykýar kellämden.  
Sözle, deňiz, sende näme gudrat bar?  
Hatda ýazam kemsindirip bilýäň sen.



## ÝER TITREMESI

*(Ýazyjy Kemal Işanow ýer titrân gijesi açyk asmanyň astynda tagta sekiniň üstünde parahat ýatyrdy. Ol ebedi uka gidipdi)*

Şahyr mydam il-gününden soň ýatýar,  
Bagşy mydam il-gününi oýadýar,  
Bu olaryň adaty.  
Ol gije şahyram örän ir ýatdy,  
Duýman il ýatanda ýeriň astynda  
Ukusyndan oýanan şol apaty...  
Ýatyr bir-birinden mähri ganmadyk,  
Ysgyny galmadyk ýigit hem gelin...  
Ýatyr hassa ukusyna garjaşyp...  
Ýatyr bäbek oýnap enäň emmesin...  
Ýatyr bulut al-asmanda tüýdülip,  
Çal çigrekden üşän güzüň ýelleri  
Uklapdyr gapyda it deý güýlünip...  
Bu näme boldugy? Dowlumy ölmüň,  
Bihabar ajalyň karkarasymy?!  
Baglar uçjak bolýar sessiz gygyryp,  
Gökde ýyldyz çalýar gyzyl sykylyk,  
Ýürek terk etjek öz kapasasyny.  
It-guş öryär. Diňe ynsan bihabar,  
Dünýä terse dönyär, Zemin yranýar...  
Şahyr leňner atan şäherne garap,  
Ýüreginiň ýarylanna ynanýar.  
...Bu waka ynanar ýaly hem däl di,  
Şahyr ölmi üýtgeşik-dä aslynda.  
Onuň ili toprak astynda galdy,  
Ol jan berdi betbagtlygyň astynda...

## TAŞ BARDYR

Lebap barsaň Abdyreşit Taş bardyr,  
Halyndan habar al ýoluň düşdügi.  
Myhmana Jeýhun deý dolup-daşýandyr,  
Ýokdur işiň mähetdeli, müşgili.



Adam diýseň – adam gören ýalysyň,  
Şahyr diýseň – şahyr gören ýalysyň.  
Hatam bolup hyzmat eder,  
öýüne

Basyp goýan ýaly dünýäň ýarysyn.

Ýürekden söýýändir türkmen ülkesin,  
Arş yşkyndan ýüreginde joş bardyr.  
Eger göreý diýseň Adam ülnüsin,  
Lebaba bar,  
Abdyreşit Taş bardyr!

## «YLHAM» SEÝILGÄHI

(Goşgular toplumy)

### I

Haçan gören sarpaňyz bu, şahyrlar?  
Beýle derejäni nirde gördüňiz?  
Daşdan synaňyzy terk edip, hanha,  
Ylham kibi joşa gelýär göwnüňiz!

«Ylham» seýilgähi – bakylyk bagy,  
Şahyrlaryň,  
şygryýetiň mesgeni.

«Ylham» seýilgähi – keramat ýurdy,  
Mukaddes Watany söýmek mekdebi!

Beýik şahyr söwer ogly topragyň,  
Beýik şahyr Watana hem halka ýar.  
Beýik şahyrlary has-da belende  
Göterenňe sag bol,

sag bol, Arkadag!

Şahyr sözi Hak sözüdir aslynda,  
Halk sözüdir,  
Ýurtdan galkynýan sena.  
Eziz Diýarymyz gözelligiden hem  
Ajaýyp Aýdymdan edýäris bina!



Şahyrlaň sarpasy – halkyň sarpasy,  
Olar ylham alýar halkyň kalbyndan.  
Geçmişe daş heýkel diken Liderim,  
Geljek Size heýkel goýar altyndan.

Ajaýyp,  
agzybir,  
adyl ýurdumda

Şahyrlara,  
Poeziýa sarpa bar.  
Seýran edip «Ylham» seýilgähinde,  
Gaýtalaýan: sag bol,  
sag bol, Arkadag!

## SEÝLE ÇYK

Seýrana çyk şähere,  
Seýilgähe seýle çyk,  
Göwnüm,  
garran göwrämi  
Bir pursat terk eýleýip,  
Heýjana çyk,  
keýpe çyk!

Hyýal ýaly seýilgäh,  
Yşkdan humar – meýl edýär.  
Sallanyp, seýkin basyp  
Hüýr-periler seýl edýär.

Al güller, elwan güller  
Ýalap näzik lebleriň,  
Çag-çag eýläp keýpiňi,  
Kükedýär müşk-enwerin.

Saçyn ýaýan selbiler  
Gyýk garap eljireýär.  
Heserlije ýel bilen  
Ýüregim endireýär.



Jak-jak gülüp bägüller  
Açylýar penje-penje.  
Salyp göwnüm nä güne,  
Yşk çykýar gezelenje.

### III

Salam Gurbannazar,

salam, halypa,  
(Dogrusy, sen salam bermeli weli...)  
Gör-ha, Nobatguly, gadym şägirdiň,  
Bu gün senden laýyk otuz ýaş uly.

Sen Bakylyk bolup geldiň zemine,  
Mesgen tutup ýürekleriň töründen.  
Otuz başde ýeten belentligiňe –  
Altmyş ýaşap ýetebilmän ýörün men.

Söýgüli şahyry külli türkmeniň,  
Daşdan däl,

Sen yşkdan edildiň bina.  
Asmandan zemine ýollanan namys,  
Sen zeminden arşa göterlen sena!

Möwç urýardy Poeziýa seň baryňda,  
Seň baryňda barýardy ol pajarlap.  
Sen goşgy okardyň

jümle-jahanda  
Beýik Poeziýaň Tugy deý parlap.

Dünýäde sag-aman ýaşap ýöreňde,  
Sen yetmişden geçen goja bolardyň.  
Gazaply söýgiňden alyp görelde,  
Menem uly şahyr bolup bilerdim.

Poeziýa dolup-daşyp Jeýhun deý,  
Arşda oň sakasy gitmezdi gurap.  
Sen diňe ajaýyp goşgy döretmän,  
Beýik poeziýany bilýärdiň gorap.

Sen baky,  
Men pany,  
Iki arada



Jawydanlyk, ölmez-ýitmezlik ýatyr.  
Çyn şahyr alnyňda şygryň okasa,  
Körzehirler senden goşgusyn ýaşyr.

Söýgüli şahyry külli türkmeniň,  
Külli türkmen baky,  
Sen hem bakysyň.

### IV

Gijeki seýilgäh – şahyr düýşüdir,  
Meñzeýär ol fantastika, hyýala.  
Munda türkmen danalary üýşüpdür  
Buýsanyp

berkarar,

beýik Diýara!

Şahyr olar,

weli olar,

pir olar,

Serkerdedir serdar olar, şir olar.  
Watanyn göterip Mukaddeslige,  
Mukaddeslik bolup galan är olar.

Olaň hersi läheňi bir eýýamyň,  
Hersi bir eýýamyň akyldar ogly.  
Hanha, häsin berip goja Haýýamyň  
Pelek bilen küşt dikipdir As Suly.

Gyjak çalyar par danasy Faraby,  
Fizuly raks edýär silkip saçlary.  
Kent-kent gezip, çöpläp türkmen paýhasyn,  
Dynç almaga çökýär Mahmyt Kaşgarly.

«–Düşekde ölen är murdar bolýandyr!»<sup>2</sup>  
Beglerne haýkyryýar serdar Siwasly.  
Ol çyrpynyp duran ata atlanjak:  
Demir donly,  
Tamam söweş lybasly.

Algebrany dünýä beren Horezmi  
Aristarhdan<sup>3</sup> sapak berýär Biruna.

<sup>2</sup> B.Siwaslynyň setiri.

<sup>3</sup> Aristarh – Aristotel





Gara gazma çalyň Garaajaoglan,  
Aýdym bolup dünýä çykýar seýrana.

Olaň hersi buýsanjymyz, bagtymyz,  
Hersi Baklyga daşdan hakyda.  
Olar ömrün göwher-düre öwürip,  
Goýupdyr halkyma genji-hazyna.

Söhbet edip, seýran edip şahyrlar,  
Wasp edýärler bu ajaýyp Diýary.  
...Dolan Aý nur saçýar –

Mäne babamyň

Göge oklan tylla käsesi ýaly.

V

«Ylham» seýilgähi –

Poeziýa mülki,  
Gözelligden göwnüň gelyär heýjana.  
Dal-daragtlar – ýaşyl şowhunly gülki  
Çagyryýar sapaly seýil-seýrana.

Lah-lah gülüp,

horram bolup fontanlar,  
Keýpimiz deý göge gidýär tüwdürlip.  
Leýlisaçlar ýaýyp ýaşyl tellerin,  
Arşdan ýere sary gelyär çüwdürlip.

Gijeler çüwdürim – al-ýaşyl owaz,  
Gündizler bagt bolup çüwýär, şabraýar.  
Müşki-enwerinden dem alýan howaň  
Bedeniňe yşk heseri ýaýraýar.

Dik serwiler ýaşyl çüwdürim bolup,  
Güjeňleýär näzik kaddy-kamatyn.  
Ýylgyryşyp yşkdan doly bägüller,  
Seriňi sämedýär ysgan halatyň.

«Ylham» seýilgähi –

başyň aýlanyp,



Ylham dünýä sygman tüweleýleýär.  
Şahyr, sen nä?

Bu ajaýyp seýilgäh  
Daşdan danalaram sermes eýleýär.

## VI

Şahyrlar, seýl ediň Ylham bagyna,  
Sygynyň hem sežde ediň pirlere.  
Olar –

Watanymyň Mukaddesligi,  
Mukaddeslik ýoluň görkezer bize.

Olar Diýarymyň pähim-paýhasy,  
Parasady,

keramaty,

keremi.

Baky sowal bolup dolýar kalbyňa,  
Olaň dünýeden çuň pelsepeleri.

Olar beýikligi külli türkmeniň,  
Heňňamdan

heňňama uzan merduwan.

Olar göreldesi ýurdy söýmegiň,  
Hem ölçegi namys-aryň, mertebäň.

Olar – ägirtligi ägirt halkymyň,  
Olaň paýhasyndan halkym beýgelyär.  
Olaň pikri dolup jümle-jahana,  
Sesi Geçmişden däl,  
Geljekden gelyär.

Olar Hakyň dergähine barýan ýol –  
Hakykata,

Halkyň kalbyna barýan.

Olar dünýä gelip Ylham bagynda,  
Gursagmyzda Baklylygy oýarýar.

Şahyrlar, seýl ediň Ylham bagyna,  
Olaň ruhy bilen eýleneris biz.  
Uly bolsak ýene biraz ulalyp,  
Özüimizden biraz beýgeleris biz!



Beýik şahyr boluň beýik döwletde,  
Boluň uly halkyň uly şahyry!  
Her bir şahyr ýurduň saýrak zypany,  
Paýhas-aňy,  
Şöhrat-şany ahyry!

Şahyrlar, seýil ediň Ylham bagyna,  
Sygynyň hem  
sežde ediň pirlere.  
Olar – Watanymyň mukaddesligi,  
Bakylık ýoluny görkezer bize.

\* \* \*

– Nätjek, ýyllar münüp barýar gerdenme,  
Garraýan...  
garraýan...  
garraýan, arman!  
– Goýaý, garramany zeýrenip ýörmän.

\* \* \*

*(Ispan şahyry H.H.Himenesden)*

Jem eýläp daşyna jemende baryn,  
Bir gözeliň gara gözleri hakda  
Hyruç bilen aýdym aýdýardy batyl.

\* \* \*

Ysgap serim sämetdim uçmahdan çykan güle,  
Yşk ýeli çaldy gitdi bägüliň ysy bile.  
Eý, gül satan, gül satan, aklyň nirede seniň,  
Ýeri, näme aljak sen gül satyp alnan pula?!

\* \* \*

Gizle gursagyňda gamdyr gussaňy,  
Gizle, goý, ýüregiň sessiz aglasyn.  
Eger-de bar bolsa hakyky dostuň,  
Goý, ol ony ýylgyrşyňdan aňlasyn.



## OKYJY BILEN SÖHBET

Ahyr ahyryna bardyň kitabyň,  
Şeýdibem söhbedi eýledik tamam.  
Dünýämden,

kalbymdan syryp nikabyn,  
Syýahata aýladym men bir zaman.

Şygrym halamadyk bolsaň, bagyşla...  
Halan bolsaň,

bir dem galkynar ruhum.  
Ýene duşma bar bolsun-da bagtda,  
Ýene asman seňki bolsun, Symrugym.  
Ýene asman seňki bolsun, Pegasym,  
Ýene asman seňki bolsun, Parnasym.  
Ümedigim öňe,

ümzügim öňe  
A men öten zamanyma barýaryn!

Şygyr ýazmadym men ylham gelmese,  
Otarmadym bor-bolgusyz pelsepe.  
Bigir pikir ekmedim men kellede,  
Tereň duýgularym lemmerlenmese,  
Samramadym hepbeli hem hepbesiz.  
Özüme ikilik eden bolsam-da,  
Onuň Aly Hezretleri Poeziýa  
Men ikilik etmedim.  
Ýazdym goşgy-gazal şirinden-şirin,  
Taraşlap şaglatdym köňle gelenin.  
Okyjym,

ýa seni ýitirendirin,  
Ýa-da seni tapandyryn ebedi.

Ýazdym pikirlerim at çapsa serden,  
Emri bilen Hakyň,

çarhypelegiň!  
...Ýöne süýremedim gaýgymy ýerden,  
Ýöne suwdan çapmadym men bedewim!..



## Mazmuny

Köptaraply ýiti zehin.....	3
Dilimde dogam Diýar .....	7
Türkmenistan .....	8
Uçmah ýaly Diýarym.....	8
Gojanyň wesýeti.....	26
Döwletli döwran geldi.....	26
Watanym .....	27
Diýar .....	28
Watan .....	29
Diýarym sen – dünýäm sen.....	29
Awaza aýdymy.....	30
Awaza .....	31
Döwletli Diýar içre .....	32
Topragyň tagamy .....	32
Gün.....	33
Garagumum.....	34
Minara .....	35
Dal bedew .....	36
Toprak .....	39
Maru-şahu-jahan .....	41
Ak arzuw .....	42
Bedewler .....	43



Ylahy fantaziýa .....	44
Ýyldyz dagy .....	45
Şahyr ýaşlara .....	47
Şahyrlar meýlisi .....	49
Dileg - doga.....	50
Ýazyjy Osman Ödäýewe.....	53
Salam.....	54
Ylham.....	55
Kerim Annanowa .....	56
Eneme .....	57
Dünýä neneň ajaýyp.....	58
Mäne ýazy .....	59
Aşyk şahyr .....	60
Dost.....	61
Entek.....	62
Şahyrlyk sungaty.....	64
Gepleyär Aşgabat!.....	64
Dagly Badahşan .....	65
Taýmyr ýagşy.....	67
Sumbarda .....	67
Ýeniseýde.....	68
Seýran .....	70
Daglar.....	71
Türkmen gysy .....	71
Poeziýa.....	72
Güýz.....	72
Gara gyş .....	73
Gündogar şahyry.....	74
Daş rowaýat .....	74



Men .....	76
Şahyr dostum Atajan Annaberdä.....	76
Dostum Kyýas Agaýewe.....	77
Käte .....	78
Petiş.....	79
Açlyk ertekisi.....	80

### *Diňe söýgi haqda, diňe sen haqda*

Yşk .....	82
Ugratmak.....	82
Seýil bagda.....	83
Owadan .....	84
Gözel.....	85
Daglardadyr.....	85
Bagyşla! .....	86

### *Aýdymlar*

Aýdym bar .....	88
Bar eken.....	89
Humaýym.....	90
Şirinşeker .....	90
Aşyklaryň aýdyşygy.....	91
Öýläñçi.....	92
Sen.....	93
Daglarym.....	94
Yşknama .....	94
Eýjejik gyza .....	96
Asman meniň saýawanym .....	96
Aşyk-mağşuk .....	97
Göwherim .....	98
Meňli.....	99



Görogly bilen Agáyunusyň aýdymy .....	100
Magşugyň aýdymy .....	101
Degişme .....	101
Aýdymym .....	102
Serwim .....	103
Ikimiz .....	104
Meniň yşkym .....	105
Sen.....	105
Gar perisi.....	106
Hal.....	107
Ahwal.....	108
Horaşaja gyz.....	108
Hoşlaşyk goşgusy.....	109
Ukla, ezizim... ..	109
Meni ýalňyz goýduň... ..	112
Söýgi .....	112
Gyz haty .....	114
Saňa.....	115
Gözleg.....	115
Toýnama.....	116
Aýa!.....	117
Gelin.....	118
Ýatlama!.....	119
Seda.....	120
Seniň ýanyňa .....	121
Eý, jenan .....	122
Aýdyň gije.....	124
Metamorfoza .....	124
Berdi aganyň ýaş toýunda .....	125





Elheder, gyz, elheder.....	125
Ak goşgy.....	126
Ýalňyzlyk.....	127
Bagt.....	127
Hijran.....	128
Gabanmak.....	128
Söýgi goşgusy.....	129
Köşeşýin men.....	130
Meýdan düşelgesinde.....	130
Türkmen gyzlarynyň atlary.....	131
Garaşmak.....	132
Gözleriň bile.....	132
Deňiz.....	133
Gözellik.....	133
Türkmen gyzlary.....	134
Murgap.....	135
Nowjuwan gyz.....	135
Gyzgüzer.....	136
Sag bol, ýaşlyk.....	137
Telefon.....	139
Alboma.....	140
Sen meni gabanma.....	140
Ýaz aýdymy.....	141
Ýaşlykdan ýatlama.....	141
Yşkyň yzy.....	142
Hoşlaşyk.....	143
Göwnüňedir diýýän.....	143
Otly, hyýal, men.....	144
Rus gary.....	145



Söýgi geplese .....	145
Toýda okalmadyk goşgy .....	146
Etýud .....	147
Meniň söýgim .....	147
Ýadygärlik.....	148
«Daraýy donly».....	148
Ýene .....	149
Humarala.....	150
Geldiň.....	150
Men bir derýa.....	151
Seni söýdüm.....	152
Meniň ýüregim.....	152
Tutaşdyrlyk .....	153
Gussa.....	153
Otuz ýaş .....	154
Türkmen toýy.....	155
Gündogar halk döredijiliginden .....	156
Buýsanjaň sen... ..	156
Ilkinji duşuşyk.....	157
Şindi .....	158
Çemen .....	158
Didarlaşaly .....	159
Men bir ýyldyrym... ..	159
Yzky parta.....	160
Ýene men bagladym .....	161
Seniň yşkyňda .....	161
Awara .....	162
Galpyldy.....	163
Çabgada.....	163



Saýry bar .....	164
Elýaglyk .....	165
Ýylgyr, serwim.....	165
Ýan!.....	166
Düýe çal .....	167
Utanjaň gyz .....	167
Wagt .....	168
Balerina .....	169
Çolugyň söýgüsi.....	169
Özüňden gözle .....	170
Ýaş gelin bilen aýdyşyk.....	171
Esger .....	171
Gazal .....	172
Gije.....	172
Goşgy .....	173
Ýaz .....	173
Jemile .....	173
Ýürek.....	174
Tomus gijesi.....	174
Gersin .....	175
Myhmanlar.....	176
«Ar» .....	176
Talyplaryň aýdymy .....	177
«Göwünleriň ýazlagy» .....	178
Serwi agajy.....	179

*Gowgaly başym bar, söwdaýy göwnüm*

Poeziýam.....	192
Enem .....	192
Ömür .....	193



Ykbal.....	194
Ýazyjy Agageldi Allanazarowa.....	195
Ýer.....	196
Dutar .....	197
Gyjak.....	197
Gopuz.....	197
Nobat bagşy .....	198
Nowaýy.....	198
Gurbannazar Ezizowa .....	200
Haýyş .....	201
Adam.....	201
Bentler.....	202
Üçlemeler.....	203
Guw.....	203
Gurt.....	204
Döwler.....	205
Söz.....	205
Eneler .....	207
Düýş .....	207
Esgerler .....	208
Garly aga.....	208
Geçmişden parçalar.....	209
Şinel .....	210
Esgeriň ykbaly .....	211
Nurmyrat Saryhanow .....	212
Obam.....	212
Oglum .....	213
Dünýä.....	214
Goşgularym.....	214



Ödenýýaz Nobadowa .....	215
Ak goşgy .....	216
Arzuwym.....	216
Durnalaryň düşelgesi .....	217
Türkmen öýi.....	218
Gysgajyk bentler .....	219
Lukman .....	220
Çopan .....	220
Mugallym.....	221
Ýol.....	222
Alabahar.....	223
Bahar .....	224
Guwlar.....	225
Ertekiniň soňy .....	226
Keýik.....	227
Bedew .....	228
Sarçlyk .....	228
Garry tut.....	229
Çoluk.....	230
Ýetim.....	231
Baýlyk.....	232
BAM-dan hat .....	233
Baýkal .....	234
BAM .....	235
Ýeniseý .....	235
Tundra .....	236
Taýga.....	237
Nanaý aýdymy .....	238
Ewenk pähimi .....	239



Bagt.....	239
Ogluma.....	240
Bahar barany.....	242
Manekenler.....	243
Gar.....	244
Belli.....	245
Durmuş görünyär.....	246
Belkem.....	246
Täşli Gurbanow.....	247
Talhatan.....	247
Türkmen zenany.....	248
Ýollar.....	249
Ýazyň başy.....	249
Ahwal.....	250
Çal, sazanda.....	250
Baba Tahyrdan.....	251
Dubeytler.....	252
Däri – derman ussasy.....	252
Diýdirdi.....	253
Keye derek.....	253
Gysga bentler.....	254
Şägirt.....	255
Ümlük.....	255
Halyl.....	256
Gojalar.....	256
Daýhan.....	257
Pelek we wagt.....	258
Pikirler.....	258
Haýyşym: kalbyňy arassa sakla.....	259



Durmuşy etýud.....	260
Ýagyş .....	260
Derya.....	261
Dagda .....	262
Ýelken.....	262
Gije etýudy.....	263
Güýz geldi.....	263
Ýapraklar.....	264
Men yzyna gaýtdym.....	264
Goňşy .....	265
Ýüregim .....	265
Garyndaş .....	266
Bagtym.....	266
Baba Annanowa .....	268
Kompozitor .....	268
Lukman .....	270
Gözüm gidýär.....	271
Rubagylar.....	272
Dostum–ogluma.....	272
Ýaz .....	273
Ýer titremesi.....	273
Taş bardyr .....	274
«Ylham» seýilgähi .....	275
Seýle çyk.....	276
Okyjy bilen söhbet.....	282

# Nobatguly Rejebow

## KALBYMYŇ SENASY

Redaktor  
Teh. redaktor  
Surat redaktory  
Kompýuter bezegi

*B. Orazdurdyýewa*  
*O. Nurýagdyýewa*  
*O. Çerkezowa*  
*T. Öwezgeldiyewa*  
*B. Mämmetgurbanow*



A – 94 327.

Çap etmäge rugsat edildi 15.05.2019.

Möçberi 60x90<sup>1</sup>/<sub>16</sub>.

Times New Roman garniturasy. Şertli çap listi 18,5.

Şertli reňkli ottiski 37,5. Hasap-neşir listi 14,05. Çap listi 18,5.

Sargyt 1847. Sany 4.500

Türkmen döwlet neşirýat gullugy.  
744000. Aşgabat, Garaşsyzlyk şaýoly, 100.

Türkmen döwlet neşirýat gullugynyň Metbugat merkezi.  
744015. Aşgabat, 2127-nji (G. Gulyýew) köçe, 51/1.



